

Shoaib Ikram Hayati, Moradabadi

لو کان کفرًا حب قدر محمد فلیشهد الثقلان انی کافر
تحذیر الناس ص 94

سلسلہ ایمانی خزانہ میں شامل

تنویر النبراس

علی

من انکر تحذیر الناس

تصنیف

حجۃ الاسلام قاسم العلوم والخیرات

حضرت امام محمد قاسم نانوتوی
مولانا نور اللہ مرقدہ

بانی دارالعلوم دیوبند ۱۲۹۷ھ

ترتیب و تدوین

مولانا حافظ

محمد اسحاق حفظہ اللہ

کے شاگرد رشید

مدرس مرکز اہل سنت والجماعت سرگودھا

حفظہ اللہ

محمد الیاس گھمن حضرت مولانا

امیر عالمی اتحاد اہل سنت

معہ

ختم نبوت اور صاحب تحذیر الناس

حضرت مولانا محمد سیف الرحمن قاسم مدظلہ

فاضل جامعہ ام القریٰ مکہ مکرمہ

بِسْمِ اللّٰهِ الرَّحْمٰنِ الرَّحِیْمِ

لَوْ كَانَ كُفْرًا حُبُّ قَدْرِ مُحَمَّدٍ فَلْيَشْهَدْ الشَّقْلَانِ اَنْتَیْ كَافِرٌ

”تحذیر الناس“

پراعتراضات کے میں جواب خود صاحب تحذیر الناس مجدد عقیدہ ختم نبوت سیدنا الامام
الکبیر حجۃ الاسلام حضرت مولانا محمد قاسم نانوتوی نور اللہ مرقدہ کی اپنی لکھی ہوئی کتاب

تنویر النبراس

علی من انکر تحذیر الناس

تحقیق حضرت مولانا حافظ محمد اسحاق صاحب

مدرس مرکز اہل السنۃ والجماعت سرگودھا

مع

”ختم نبوت اور تحذیر الناس“

پرایک نظر

”ختم نبوت اور صاحب تحذیر الناس“

بقلم

بندہ محمد سیف الرحمن قاسم عفی عنہ

Shoaib ikram Hayati

بسم اللہ الرحمن الرحیم

نام کتاب: تنویر النبراس علی من انکر تحذیر الناس

مصنف: سیدنا الامام الکبیر حجۃ الاسلام مجدد عقیدہ ختم نبوت

حضرت مولانا محمد قاسم نانوتوی نور اللہ مرقدہ

تحقیق: حضرت مولانا حافظ محمد اسحاق صاحب متعنا اللہ بطول حیاتہ

فاضل جامعہ محمودیہ جھنگ

مع: ختم نبوت اور صاحب تحذیر الناس

بقلم بندہ محمد سیف الرحمن قاسم عفی عنہ

طبع اول: ذی قعدہ ۱۴۳۶ھ، اگست ۲۰۱۵ء

تعداد: پانچ سو

طبع ثانی: رجب ۱۴۳۷ھ، مئی ۲۰۱۶ء

ملنے کے پتے

مرکز اہل السنۃ والجماعت چک نمبر ۸۷ جنوبی لاہور روڈ سرگودھا 03003166018

دار النعیم لاہور اردو بازار عمر ٹاور حق سٹریٹ 03014441805

مولانا ابوالیوب قادری صاحب جھنگ صدر 03017227373

مفتی نجیب اللہ عمر صاحب کراچی 03334725175

مکتبہ نفیس چوک اعظم ضلع لیہ 03006767661

Shoaib ikram Hayati

بسم اللہ الرحمن الرحیم

پیش لفظ

اسلامی تحریک کے احیاء و تجدید کے افق پر ابھرنے والی وہ چند شخصیات جنہوں نے دیارِ ہند میں سرمایہ ملت اسلامیہ کی نگہبانی کی اور عقیدے و عمل کی پاسبانی کا ناقابلِ فراموش اور تاریخ ساز کارنامہ سرانجام دیا اس سلسلۃ الذہب کی ایک کڑی زہد و تقویٰ کے پیکر، علم و عمل کا مجسمہ، عمدۃ المحدثین، زبدۃ المفسرین، مجدد العصر حجۃ الاسلام حضرت الامام مولانا محمد قاسم صدیقی چشتی نانوتوی نور اللہ مرقدہ بھی ہیں۔

حضرت الامام کی ذات گرامی سے علم کے جو دھارے بلکہ دریا جاری ہوئے ان کی وسعت و ثروت اور ثمرات و منافع کا جائزہ لینا اور اندازہ کرنا انتہائی مشکل ہے آج برصغیر پاک و ہند بلکہ ساری دنیا ملکوں اور براعظموں کا کونسا خطہ ایسا ہے جہاں حضرت الامام کی ذات عالی سے جاری فیضان کے چشمے نہیں ابل رہے؟ پاک و ہند ہی کو دیکھئے علومِ دینیہ کی کونسی شاخ اور کونسا چمنستان و گلستان ایسا ہے جو فیضانِ قاسمی سے منور اور کسی نہ کسی راستہ اور واسطہ سے علومِ قاسمی سے فیضیاب اور بہرہ ور نہیں ہے؟

حضرت کے مآثر علمیہ جو اکثر رسائل اور مکتوبات کی شکل میں ہیں ضخامت میں مختصر ہونے کے باوجود ”الفاظہ قصیرۃ ومعانیہ کثیرۃ“ کا مصداقِ کامل ہیں کیونکہ ان میں تفسیر، تصوف، آداب، احکام اور عقائد سمیت تمام ضروریاتِ دینیہ کو مختصر انداز میں عقلی و نقلی دلائل و براہین کے ساتھ مزین و مبرہن کر کے پیش کیا گیا ہے۔

مکتوب ”تحذیر الناس من انکار اثر ابن عباس رضی اللہ عنہما“ ہی کو دیکھئے اس میں صحابی رسول مفسر قرآن سیدنا عبداللہ بن عباس رضی اللہ عنہما کے ایک ارشاد مبارک کی حکیمانہ انداز میں تشریح کرتے ہوئے مقامِ نبوت کو ایسے خوبصورت انداز میں بیان فرمایا کہ دیدور عشاق جھوم اٹھتے ہیں چنانچہ امیرِ عزیمت مجددِ سنی انقلاب، فدائے ناموس آلِ محمد ﷺ حضرت مولانا حق نواز شہید نور اللہ مرقدہ ”تحذیر

الناس“ کی اہمیت بیان کرتے ہوئے ارشاد فرماتے ہیں:

”جتنا مجھ سے ہو سکتا تھا، یا میں مطالعہ کر سکتا تھا یا جہاں تک میرا دماغ میری نظر میرا شعور، میری عقل کام کر سکتی تھی یا جتنا از خود مطالعہ کر سکتا تھا یا کسی سے تحقیق کر سکتا تھا یا بڑے بڑے جید علماء کے لٹریچر کا مطالعہ کر کے معلومات لے سکتا تھا یا اساتذہ سے پوچھ سکتا تھا یا تاریخ کا مطالعہ کر سکتا تھا یا جہاں تک مختلف فرقوں کے لٹریچر کا مطالعہ میرے بس میں تھا میں نے ایک طویل مدت سے اس کا مطالعہ کیا ہے طالب علمی کے زمانہ میں مطالعہ کیا (تعلیم سے) فارغ ہونے کے بعد آج تک پندرہ بیس سال کی طویل مدت مطالعہ میں گزری اور یہ مطالعہ مسلسل جاری ہے میرے اس مطالعہ اور تعلیمی استطاعت کے مطابق میرے سامنے کوئی ایسی مدلل کتاب اس سوال کے جواب میں سوائے مولانا محمد قاسم نانوتویؒ کی کتاب کے اور کوئی نہیں آئی جو انہوں نے اس موضوع پر لکھی کہ آخر محمد رسول اللہ ﷺ پر سلسلہ نبوت کا اختتام کیوں ہوا؟ کسی اور نبی پر اس کا خاتمہ کیوں نہیں ہوا؟ اور یہ کہ یہ سلسلہ ختم کیوں کیا؟ یہ سلسلہ برابر جاری کیوں نہ رہا؟ چنانچہ ذمہ داری کے ساتھ خانہ خدا میں کھڑے ہو کر عرض کر رہا ہوں کہ کم از کم اس کتاب کو جو اردو زبان میں ہے میں نے آٹھ مرتبہ پڑھا ہے۔“

(سالنامہ سرخرو لاہور ص ۴۴۴۔ از مولانا ثناء اللہ سعد شجاعبادی مدظلہ)

کوئی کہہ سکتا ہے کہ یہ ایک محبت کی اپنے محبوب کے بارے میں یا ایک معتقد کی اپنے مقتدی کے بارے میں ذاتی رائے ہے لیکن درحقیقت ایسا نہیں ہے یہ ایک مجدد دوسرے مجدد کا تجدیدی کارنامہ دنیا کو واضح کر کے بیان کر رہا ہے۔

مولانا معین الدین اجمیریؒ کے شاگرد رشید خانقاہ سیال شریف کے سابق سجادہ نشین حضرت مولانا پیر قمر الدین سیالویؒ حضرت امام قاسمؒ اور آپ کی کتاب تحذیر الناس کے بارے میں اپنا اظہار مافی الضمیر کرتے ہوئے لکھتے ہیں کہ

”میں نے تحذیر الناس کو دیکھا میں مولانا محمد قاسم صاحبؒ کو اعلیٰ درجہ کا مسلمان سمجھتا ہوں مجھے فخر ہے کہ میری حدیث کی سند میں ان کا نام موجود ہے۔ خاتم النبیین کے معنی بیان کرتے

Shoaib ikram Hayati

ہوئے جہاں مولانا کا دماغ پہنچا وہاں تک معترضین کی سمجھ نہیں گئی قضیہ فرضیہ کو قضیہ حقیقیہ سمجھ لیا گیا ہے۔“ (ڈھول کی آواز ص ۱۱۶)

بریلوی حضرات کے ضیاء الامت پیر کرم شاہ الازہری صاحب نے ایک سوال کے جواب میں تحذیر الناس اور حضرت مولانا محمد قاسمؒ کے بارے میں مکتوب لکھا ہے وہ پڑھنے کے لائق ہے اس کا لفظ لفظ حضرت امام قاسمؒ کے عشق رسول (ﷺ) کے گن گارہا ہے۔ عکس ص ۲۳۷ میں ملاحظہ فرمائیں تحذیر الناس طبع ہوئی تو بعض حضرات نے جلد بازی یا حقیقت ناشناسی کی وجہ سے کچھ اعتراضات کئے حضرت امام محمد قاسمؒ نے خود ان کے جوابات لکھے جن کو پڑھ کر حسد و کینہ سے خالی دلوں نے قبول کیا حضرت الامام کے وہ جوابات ”مناظرہ عجیبہ“ اور ”تنبویر النبراس علی انکر تحذیر الناس“ کے نام سے دو مستقل کتابوں کی صورت میں مرتب ہوئے۔

کتاب ”مناظرہ عجیبہ“ تو عرصے سے طبع ہو چکی ہے لیکن کتاب ”تنبویر النبراس“ اب تک گوشہ خمول میں تھی۔ رب کریم جزائے خیر عطا فرمائے یادگار اسلاف مولانا نور الحسن راشد کاندھلوی مدظلہ کو جنہوں نے اس کتاب کے حضرت الامام الکبیر مولانا محمد قاسم نانوتویؒ کے خودنوشت نسخے کا عکس اپنی بے مثال کتاب ”قاسم العلوم حضرت مولانا محمد قاسم نانوتویؒ احوال و آثار و باقیات و متعلقات“ میں شائع کیا اور اس کتاب کے باقی قلمی نسخوں کی نشاندہی کی۔ بندہ راقم نے ”تنبویر النبراس“ کے دو نسخوں: [حضرت مصنف کا خودنوشت نسخہ اور حضرت مصنف کا تصحیح کردہ نسخہ جو کتب انجمن ترقی اردو کراچی میں موجود ہے] کے عکس کو سامنے رکھ کر اپنے مشائخ حضرت الاساتذہ شاہین ختم نبوت مولانا اللہ وسایا صاحب مدظلہ، [جن کی وساطت سے کراچی کے نسخہ کا عکس حاصل ہوا۔ مولانا نے اس کیلئے یقیناً بہت محنت فرمائی جزاہ اللہ خیراً] پیر طریقت حضرت مولانا حافظ ثار احمد الحسنی مدظلہ [جنہوں نے بندے کو اس کام کی طرف راغب کیا] حضرت مولانا ابوالیوب قادری حفظہ اللہ کی نگرانی اور سرپرستی میں کام شروع کیا ساتھ ساتھ حضرت پیر و مرشد شیخ الحدیث مولانا محمد نواز نقشبندی مدظلہ، حضرات الاستاذ شیخ الحدیث مولانا عبدالرحیم جھنگوی مدظلہ، حضرت الاستاذ متکلم اسلام مولانا محمد الیاس گھمن مدظلہ کی دعائیں بھی شامل حال رہیں۔ اس طرح اللہ تعالیٰ کی خاص مہربانی سے یہ کتاب چھپنے کے لائق ہوئی۔

Shoaib ikram Hayati

الحمد للہ الحمد للہ تقریباً ڈیڑھ سو سال قبل کا لکھا ہوا گوشہ خمول میں پڑا ہوا نوشتہ اب ایک خوبصورت کتاب کی شکل میں آپ حضرات کے سامنے ہے اب اس کو پڑھنا، اس سے فائدہ اٹھانا اور اس کے ذریعہ باطل کے دانت کھٹے کرنا اب آپ کا کام ہے۔ اس کتاب کی ترتیب و تزئین میں حضرت مولانا ابو ایوب قادری صاحب نے مکمل معاونت فرمائی اور وقتاً فوقتاً اپنے مفید مشوروں سے نوازتے رہے۔

میں ان حضرات کا تیرہ دل سے شکر گزار ہوں اور ان کیلئے دعا گو ہوں جنہوں نے مجھے حوصلہ دیا اور کسی بھی طرح اس کام میں میری معاونت فرمائی، مولائے کریم بطفیل حضور نبی کریم ﷺ اس عاجز کے ساتھ ان حضرات کی محنت و کوشش کو قبول فرما کر ان کو اجر جزیل عطا فرمائے اور آقائے دو عالم رحمت کائنات حضرت نبی کریم ﷺ کی شفاعت نصیب فرمائے اور آئندہ کیلئے بھی مقبول خدمات دیدیہ کی توفیق عطا فرمائے۔ آمین

یہ بات بتانا ضروری ہے کہ کوشش کے باوجود کتابوں میں کمپوزنگ کی کچھ غلطیاں رہ جاتی ہیں اس کتاب میں بھی ایسا ہو سکتا ہے اس لئے قارئین سے بھدا التماس درخواست ہے کہ کتاب میں اس قسم کی کوئی غلطی پائیں یا اصل مسودے سے کوئی لفظ چھوٹا ہوا پائیں تو بندہ کو اطلاع دے اس نیک کام میں شرکت کا ثواب پائیں اور بندہ کو شکر یہ کا موقع دیں۔

فقط

حافظ محمد اسحاق

غفر اللہ ذنوبہ و ستر عیوبہ

مدرس مرکز اہل السنّت والجماعت

چک ۸۷ جنوبی۔ لاہور روڈ سرگودھا

یکم ذیقعدہ ۱۴۳۶ھ

۱۷ اگست ۲۰۱۵ء

Shoaib ikram Hayati

بسم اللہ الرحمن الرحیم

لَوْ كَانَ كُفْرًا حُبُّ قَدْرِ مُحَمَّدٍ فَلْيَشْهَدْ الشَّقْلَانِ إِنِّي كَافِرٌ

”تحذیر الناس“

پراعتراضات کے میں جواب خود صاحب تحذیر الناس مجدد عقیدہ ختم نبوت سیدنا الامام
الکبیر حجۃ الاسلام حضرت مولانا محمد قاسم نانوتوی نور اللہ مرقدہ کی اپنی لکھی ہوئی کتاب

تنویر النبراس

علی من انکر تحذیر الناس

تحقیق حضرت مولانا حافظ محمد اسحاق صاحب

مدرس مرکز اہل السنۃ والجماعت سرگودھا

مع

”ختم نبوت اور تحذیر الناس“

پرایک نظر

”ختم نبوت اور صاحب تحذیر الناس“

بقلم

بندہ محمد سیف الرحمن قاسم عفی عنہ

بسم اللہ الرحمن الرحیم

پیش لفظ

اسلامی تحریک کے احیاء و تجدید کے افق پر ابھرنے والی وہ چند شخصیات جنہوں نے دیارِ ہند میں سرمایہ ملت اسلامیہ کی نگہبانی کی اور عقیدے و عمل کی پاسبانی کا ناقابل فراموش اور تاریخ ساز کارنامہ سرانجام دیا اس سلسلۃ الذہب کی ایک کڑی زہد و تقویٰ کے پیکر، علم و عمل کا مجسمہ، عمدۃ المحدثین، زبدۃ المفسرین، مجدد العصر حجۃ الاسلام حضرت الامام مولانا محمد قاسم صدیقی چشتی نانوتوی نور اللہ مرقدہ بھی ہیں۔

حضرت الامام کی ذات گرامی سے علم کے جو دھارے بلکہ دریا جاری ہوئے ان کی وسعت و ثروت اور ثمرات و منافع کا جائزہ لینا اور اندازہ کرنا انتہائی مشکل ہے آج برصغیر پاک و ہند بلکہ ساری دنیا ملکوں اور براعظموں کا کونسا خطہ ایسا ہے جہاں حضرت الامام کی ذات عالی سے جاری فیضان کے چشمے نہیں ابل رہے؟ پاک و ہند ہی کو دیکھئے علومِ دینیہ کی کونسی شاخ اور کونسا چمنستان و گلستان ایسا ہے جو فیضانِ قاسمی سے منور اور کسی نہ کسی راستہ اور واسطہ سے علومِ قاسمی سے فیضیاب اور بہرہ ور نہیں ہے؟

حضرتؒ کے مآثرِ علمیہ جو اکثر رسائل اور مکتوبات کی شکل میں ہیں ضخامت میں مختصر ہونے کے باوجود ”الفاظہ قصیرۃ ومعانیہ کثیرۃ“ کا مصداقِ کامل ہیں کیونکہ ان میں تفسیر، تصوف، آداب، احکام اور عقائد سمیت تمام ضروریاتِ دیدیہ کو مختصر انداز میں عقلی و نقلی دلائل و براہین کے ساتھ مزین و مبرہن کر کے پیش کیا گیا ہے۔

مکتوب ”تخذیر الناس من انکار اثر ابن عباس رضی اللہ عنہما“ ہی کو دیکھئے اس میں صحابی رسول مفسر قرآن سیدنا عبداللہ بن عباس رضی اللہ عنہما کے ایک ارشاد مبارک کی حکیمانہ انداز میں تشریح کرتے ہوئے مقامِ نبوت کو ایسے خوبصورت انداز میں بیان فرمایا کہ دیدور عشاق جھوم اٹھتے ہیں چنانچہ امیرِ عزیمت مجددِ دینی انقلاب، فدائے ناموس آلِ محمد ﷺ حضرت مولانا حق نواز شہید نور اللہ مرقدہ ”تخذیر

الناس“ کی اہمیت بیان کرتے ہوئے ارشاد فرماتے ہیں:

”جتنا مجھ سے ہو سکتا تھا، یا میں مطالعہ کر سکتا تھا یا جہاں تک میرا دماغ میری نظر میرا شعور، میری عقل کام کر سکتی تھی یا جتنا از خود مطالعہ کر سکتا تھا یا کسی سے تحقیق کر سکتا تھا یا بڑے بڑے جید علماء کے لٹریچر کا مطالعہ کر کے معلومات لے سکتا تھا یا اساتذہ سے پوچھ سکتا تھا یا تاریخ کا مطالعہ کر سکتا تھا یا جہاں تک مختلف فرقوں کے لٹریچر کا مطالعہ میرے بس میں تھا میں نے ایک طویل مدت سے اس کا مطالعہ کیا ہے طالب علمی کے زمانہ میں مطالعہ کیا (تعلیم سے) فارغ ہونے کے بعد آج تک پندرہ بیس سال کی طویل مدت مطالعہ میں گزری اور یہ مطالعہ مسلسل جاری ہے میرے اس مطالعہ اور تعلیمی استطاعت کے مطابق میرے سامنے کوئی ایسی مدلل کتاب اس سوال کے جواب میں سوائے مولانا محمد قاسم نانوتویؒ کی کتاب کے اور کوئی نہیں آئی جو انہوں نے اس موضوع پر لکھی کہ آخر محمد رسول اللہ ﷺ پر سلسلہ نبوت کا اختتام کیوں ہوا؟ کسی اور نبی پر اس کا خاتمہ کیوں نہیں ہوا؟ اور یہ کہ یہ سلسلہ ختم کیوں کیا؟ یہ سلسلہ برابر جاری کیوں نہ رہا؟ چنانچہ ذمہ داری کے ساتھ خانہ خدا میں کھڑے ہو کر عرض کر رہا ہوں کہ کم از کم اس کتاب کو جو اردو زبان میں ہے میں نے آٹھ مرتبہ پڑھا ہے۔“

(سالنامہ سرخرو لاہور ص ۴۴۴۔ از مولانا ثناء اللہ سعد شجاع آبادی مدظلہ)

کوئی کہہ سکتا ہے کہ یہ ایک محبت کی اپنے محبوب کے بارے میں یا ایک معتقد کی اپنے مقتدی کے بارے میں ذاتی رائے ہے لیکن درحقیقت ایسا نہیں ہے یہ ایک مجدد دوسرے مجدد کا تجدیدی کارنامہ دنیا کو واضح کر کے بیان کر رہا ہے۔

مولانا معین الدین اجمیریؒ کے شاگرد رشید خانقاہ سیال شریف کے سابق سجادہ نشین حضرت مولانا پیر قمر الدین سیالویؒ حضرت امام قاسمؒ اور آپ کی کتاب تحذیر الناس کے بارے میں اپنا اظہار مافی الضمیر کرتے ہوئے لکھتے ہیں کہ

”میں نے تحذیر الناس کو دیکھا میں مولانا محمد قاسم صاحبؒ کو اعلیٰ درجہ کا مسلمان سمجھتا ہوں مجھے فخر ہے کہ میری حدیث کی سند میں ان کا نام موجود ہے۔ خاتم النبیین کے معنی بیان کرتے

ہوئے جہاں مولانا کا دماغ پہنچا وہاں تک معترضین کی سمجھ نہیں گئی قضیہ فرضیہ کو قضیہ حقیقیہ سمجھ لیا گیا ہے۔“ (ڈھول کی آواز ص ۱۱۶)

بریلوی حضرات کے ضیاء الامت پیر کرم شاہ الازہری صاحب نے ایک سوال کے جواب میں تحذیر الناس اور حضرت مولانا محمد قاسمؒ کے بارے میں مکتوب لکھا ہے وہ پڑھنے کے لائق ہے اس کا لفظ لفظ حضرت امام قاسمؒ کے عشق رسول (ﷺ) کے گن گارہا ہے۔ عکس ص ۲۳۷ میں ملاحظہ فرمائیں تحذیر الناس طبع ہوئی تو بعض حضرات نے جلد بازی یا حقیقت ناشناسی کی وجہ سے کچھ اعتراضات کئے حضرت امام محمد قاسمؒ نے خود ان کے جوابات لکھے جن کو پڑھ کر حسد و کینہ سے خالی دلوں نے قبول کیا حضرت الامام کے وہ جوابات ”مناظرہ عجیبہ“ اور ”تنبویر النبیراس علی انکر تحذیر الناس“ کے نام سے دو مستقل کتابوں کی صورت میں مرتب ہوئے۔

کتاب ”مناظرہ عجیبہ“ تو عرصے سے طبع ہو چکی ہے لیکن کتاب ”تنبویر النبیراس“ اب تک گوشہ غموم میں تھی۔ رب کریم جزائے خیر عطا فرمائے یادگار اسلاف مولانا نور الحسن راشد کاندھلوی مدظلہ کو جنہوں نے اس کتاب کے حضرت الامام الکبیر مولانا محمد قاسم نانوتویؒ کے خودنوشت نسخے کا عکس اپنی بے مثال کتاب ”قاسم العلوم حضرت مولانا محمد قاسم نانوتویؒ احوال و آثار و باقیات و متعلقات“ میں شائع کیا اور اس کتاب کے باقی قلمی نسخوں کی نشاندہی کی۔ بندہ راقم نے ”تنبویر النبیراس“ کے دو نسخوں: [حضرت مصنف کا خودنوشت نسخہ اور حضرت مصنف کا تصحیح کردہ نسخہ جو کتب انجمن ترقی اردو کراچی میں موجود ہے] کے عکس کو سامنے رکھ کر اپنے مشائخ حضرت الاساتذہ شایین ختم نبوت مولانا اللہ وسایا صاحب مدظلہ، [جن کی وساطت سے کراچی کے نسخہ کا عکس حاصل ہوا۔ مولانا نے اس کیلئے یقیناً بہت محنت فرمائی جزاء اللہ خیراً] پیر طریقت حضرت مولانا حافظ ثار احمد الحسنی مدظلہ [جنہوں نے بندے کو اس کام کی طرف راغب کیا] حضرت مولانا ابوالیوب قادری حفظہ اللہ کی نگرانی اور سرپرستی میں کام شروع کیا ساتھ ساتھ حضرت پیر و مرشد شیخ الحدیث مولانا محمد نواز نقشبندی مدظلہ، حضرات الاستاذ شیخ الحدیث مولانا عبدالرحیم جھنگوی مدظلہ، حضرت الاستاذ متکلم اسلام مولانا محمد الیاس گھمن مدظلہ کی دعائیں بھی شامل حال رہیں۔ اس طرح اللہ تعالیٰ کی خاص مہربانی سے یہ کتاب چھپنے کے لائق ہوئی۔

الحمد للہ الحمد للہ تقریباً ڈیڑھ سو سال قبل کا لکھا ہوا گوشہ نمول میں پڑا ہوا نوشتہ اب ایک خوبصورت کتاب کی شکل میں آپ حضرات کے سامنے ہے اب اس کو پڑھنا، اس سے فائدہ اٹھانا اور اس کے ذریعہ باطل کے دانت کھٹے کرنا آپ کا کام ہے۔ اس کتاب کی ترتیب و تزیین میں حضرت مولانا ابو ایوب قادری صاحب نے مکمل معاونت فرمائی اور وقتاً فوقتاً اپنے مفید مشوروں سے نوازتے رہے۔

میں ان حضرات کا تہ دل سے شکر گزار ہوں اور ان کیلئے دعا گو ہوں جنہوں نے مجھے حوصلہ دیا اور کسی بھی طرح اس کام میں میری معاونت فرمائی، مولائے کریم لطیف حضور نبی کریم ﷺ اس عاجز کے ساتھ ان حضرات کی محنت و کوشش کو قبول فرما کر ان کو اجر جزیل عطا فرمائے اور آقائے دو عالم رحمت کائنات حضرت نبی کریم ﷺ کی شفاعت نصیب فرمائے اور آئندہ کیلئے بھی مقبول خدمات دینیہ کی توفیق عطا فرمائے۔ آمین

یہ بات بتانا ضروری ہے کہ کوشش کے باوجود کتابوں میں کمپوزنگ کی کچھ غلطیاں رہ جاتی ہیں اس کتاب میں بھی ایسا ہو سکتا ہے اس لئے قارئین سے بصد التماس درخواست ہے کہ کتاب میں اس قسم کی کوئی غلطی پائیں یا اصل مسودے سے کوئی لفظ چھوٹا ہوا پائیں تو بندہ کو اطلاع دے اس نیک کام میں شرکت کا ثواب پائیں اور بندہ کو شکر یہ کا موقع دیں۔

لفظ

حافظ محمد اسحاق

غفر اللہ ذنوبہ وستر عیوبہ

مدرس مرکز اہل السنۃ والجماعت

چک ۸۷ جنوبی۔ لاہور روڈ سرگودھا

یکم ذیقعدہ ۱۴۳۶ھ

۱۷/ اگست ۲۰۱۵ء

بسم اللہ الرحمن الرحیم

مولانا امام محمد قاسم نانوتوی رحمہ اللہ تعالیٰ کے مختصر حالات زندگی

حضرت مولانا امام محمد قاسم بن اسد علی بن غلام شاہ بن محمد بخش بن علاء الدین بن محمد فتح بن محمد مفتی بن عبد السمیع بن مولوی محمد ہاشم صدیقی آپ کا نسب مشہور مدنی فقیہ اور امام قاسم بن محمد رحمہ اللہ تعالیٰ سے ہوتا ہوا۔ خلیفہ اول صدیق اکبر رضی اللہ عنہ سے جا ملتا ہے۔

رمضان المبارک یا شوال المکرم ۱۲۳۸ھ کو نانوتہ میں پیدا ہوئے۔ تاریخی نام خورشید حسین تھا۔ بچپن ہی کے زمانہ سے بزرگی کے آثار آپ کی پیشانی سے ظاہر تھے اور یہ شعر آپ کے حق میں بالکل صادق آتا ہے۔

بلائے سرش ز ہوش مندی

مے تافت ستارہ بلندی

مشہور مورخ مولانا فقیر محمد جہلمی رحمہ اللہ تعالیٰ لکھتے ہیں:

”آپ علامہ عصر، فہامہ ذہر، فاضل قبحر، مناظر، مباحث، ذہین، معقولات کے گویا پتلے تھے۔ آپ لڑکپن ہی سے ذہن، طباع، بلند ہمت، وسع مطالعہ، جفاکش اور جری تھے، مکتب میں اپنے ساتھیوں سے ہمیشہ اول رہتے تھے قرآن شریف بہت جلد ختم کر لیا۔ خط اس وقت بھی سب لڑکوں سے اچھا تھا۔ نظم کا شوق اور حوصلہ تھا اپنے کھیل اور بعض قصے نظم فرماتے اور لکھ لیتے تھے“ (حداائق الحفیہ ص ۵۰۹)

حضرت امام محمد قاسم رحمہ اللہ تعالیٰ نے مبادیٰ نوشت وخواند اور ناظرہ قرآن پاک کے مراحل نانوتہ کے مکتب میں طے کئے پھر اس کے بعد علم و عمل کے جن سرچشموں سے سیراب ہوئے ان کے اسمائے گرامی درج ذیل ہیں:

مولانا مہتاب علی دیوبندی متوفی ۱۲۹۳ھ، مولانا محمد نواز سہارنپوری، مولانا محمد مظہر نانوتوی متوفی ۱۳۰۲ھ، مولانا مملوک الاعلیٰ نانوتوی متوفی ۱۲۹۷ھ، مولانا شاہ عبدالغنی مجددی دہلوی متوفی ۱۲۹۶ھ مولانا احمد علی سہارنپوری متوفی ۱۲۹۷ھ

بعض تذکرہ نگاروں نے مولانا مفتی صدر الدین آزاد دہلوی کا نام بھی آپ کے اساتذہ میں لیا ہے۔ یہ سب حضرات اپنے وقت میں علم و عمل کے آفتاب و ماہتاب تھے جن کی علمی روشنی سے اب تک اپنے پرانے سبھی نفع اٹھا رہے ہیں۔

اس زمانہ میں ہندوستان میں دو فتنے خوب عروج پر تھے پادریوں کا فتنہ اور آریہ سماج کا فتنہ۔ حضرت امام محمد قاسم نانوتوی رحمہ اللہ تعالیٰ نے پادریوں کی سازشوں اور محاذ آرائیوں کا جم کر مقابلہ کیا اور ان سے مختلف مقامات پر مناظرے کئے اور اسلام کی حقانیت کو ثابت کیا۔ ۱۲۹۳ھ میں چاند پور ضلع شاہجہان پور کے جلسہ عام میں پادریوں کو ایسا جواب کیا کہ وہ عین جلسہ میں بھاگ کھڑے ہوئے۔ اللہ تعالیٰ نے حضرت امام محمد قاسم نانوتوی رحمہ اللہ تعالیٰ کی بدولت اسلام کو فتح و نصرت عطا فرمائی۔ ”مباحثہ شاہجہانپور“ اور ”میلہ خدا شناسی“ وغیرہ کتابیں ایسی یادداشتوں پر مشتمل ہیں اور پڑھنے والوں کیلئے حظ وافر رکھتی ہیں۔

اسی طرح آریہ سماج کی طرف سے اسلام اور اہل اسلام کے خلاف کی جانے والی سازشوں اور کوششوں کو حضرت امام محمد قاسم نانوتوی رحمہ اللہ تعالیٰ نے ناکام بنایا اور ہندو پنڈت دیانند سرسوتی بزم خویش بڑا منطقی اور فلسفی تھا مگر بفضلہ تعالیٰ جیہ الاسلام امام محمد قاسم نانوتوی رحمہ اللہ تعالیٰ نے علمی طور پر اس کی ایسی سرکوبی کی کہ رہتی دنیا تک اس کی آریہ جماعت کو اپنے باطل نظریات علمی دنیا میں پیش کرنے کی ہمت نہ ہوگی۔ ”انتصار الاسلام“، ”قبلہ نما“ اور ”جواب ترکی بہ ترکی“ وغیرہ کتابیں اسی سلسلہ کی یادگار ہیں۔

برطانوی فرعون انگریز کے خلاف عملی جہاد میں امام محمد قاسم رحمہ اللہ تعالیٰ کی کیا حیثیت ہے؟ نامور مؤرخ مولانا سید محمد میاں صاحب رحمہ اللہ تعالیٰ تحریر فرماتے ہیں:

”غدر یا اس کے الزام کے شبہ میں لاکھوں ہندوستانی موت کے گھات اتارے جا چکے ہیں، ظلم و ستم اور وحشت و بربریت کی جتنی بھی صورتیں ہو سکتی ہیں ہندوستانیوں کو خوف زدہ کرنے کیلئے کام میں لائی جا چکی ہیں مگر جو قدرت فرعون کے گھر میں موسیٰ کی پرورش کیا کرتی ہے وہ عجیب و غریب انداز میں ان کی حفاظت کر رہی ہے جو فرعون برطانیہ کے سامنے موسیٰ بن کر آنے والے ہیں۔ حضرت مولانا محمد قاسم نانوتوی رحمہ اللہ بھی انہی منتخب افراد میں سے ہیں جن کو قدرت خداوندی برطانوی سامراج کے مقابلہ میں نہ صرف موسیٰ بلکہ موسیٰ گر بنا کر کھڑا کرنے والی تھی۔“

(علمائے ہند کا شاندار ماضی ج ۴ ص ۲۹۶)

یہ حقیقت ہے کہ حضرت محمد قاسم نانوتوی رحمہ اللہ تعالیٰ نے ظالم انگریز کا جنگی، نظریاتی اور تعلیمی محاذوں پر خوب مقابلہ کیا اور مستقبل کیلئے ایک ایسی جماعت تیار کر گئے جس نے اس کو ہندوستان چھوڑنے پر مجبور کر دیا اور اب بھی امام محمد قاسم نانوتوی رحمہ اللہ تعالیٰ کے نام لیوا ہر فتنے کے خلاف برسرِ پیکار ہیں۔

حضرت امام محمد قاسم نانوتوی رحمہ اللہ تعالیٰ تصوف کی لائن میں بھی اعلیٰ مقام پر فائز تھے چنانچہ سرسید احمد خان لکھتے ہیں:

”آپ نیکی اور خدا پرستی میں بھی زبان زدِ اہل فضل و کمال تھے ان کو جناب مولوی مظفر حسین صاحب کاندھلوی رحمہ اللہ تعالیٰ کی صحبت نے اتباعِ سنت پر بہت زیادہ راغب کر دیا تھا اور حاجی امداد اللہ مہاجر کی رحمہ اللہ تعالیٰ کے فیضِ صحبت نے ان کے دل کو ایک نہایت ہی اعلیٰ رتبہ کا دل بنا دیا تھا، خود بھی پابندِ شریعت اور سنت تھے اور لوگوں کو بھی پابندِ شریعت اور سنت کرنے میں زائد از حد کوشش کرتے تھے۔“

(علی گڑھ انسٹیٹیوٹ گزٹ مورخہ ۲۴ اپریل ۱۸۸۰ء)

اتباعِ سنت اور اس کی تعلیم و تبلیغ ہی تصوف کا اولین مقصد ہے۔

حضرت امام محمد قاسم نانوتوی رحمہ اللہ تعالیٰ حضرت حاجی امداد اللہ مہاجر کی رحمہ اللہ تعالیٰ کے مرید اور خلیفہ اعظم تھے۔ حضرت حاجی صاحب رحمہ اللہ تعالیٰ ان کے بارے میں ارشاد فرماتے ہیں:

”جو شخص مجھ سے عقیدت و محبت رکھے وہ مولوی رشید احمد سلمہ اور مولوی محمد قاسم سلمہ کو جو کمالات ظاہری و باطنی کے جامع ہیں، میری جگہ بلکہ مجھ سے بھی بلند درجہ سمجھے اگرچہ ظاہر میں معاملہ برعکس ہے کہ میں ان کی جگہ پر اور وہ میری جگہ پر ہیں اور ان کی صحبت کو غنیمت سمجھے کہ ان جیسے لوگ اس زمانے میں نہیں پائے جاتے اور ان کی بابرکت خدمت سے فیض حاصل کرے اور سلوک کے جو طریقے اس کتاب (ضیاء القلوب) میں ہیں ان کے سامنے حاصل کرے ان شاء اللہ بے بہرہ نہ رہے گا خدا ان کی عمر میں برکت دے اور معرفت کی تمام نعمتوں اور اپنی قربت کے کمالات سے مشرف فرمائے اور بلند رتبوں تک پہنچائے اور ان کے نور ہدایت سے دنیا کو روشن کرے اور حضور ﷺ کے صدقے میں قیامت تک ان کا فیض جاری رکھے۔“ (ضیاء القلوب در کلیات امدادیہ ص ۷۲، ۷۳)

اللہ تعالیٰ نے حضرت حاجی صاحب نور اللہ مرقدہ کی اس دعا کو شرف قبولیت عطا فرمایا ہے حضرات شیخین رحمہما اللہ تعالیٰ کا فیض پوری دنیا میں پھیل چکا ہے اپنے پرانے سبھی اس سے مستفید ہو رہے ہیں۔

حضرت امام محمد قاسم نانوتوی رحمہ اللہ تعالیٰ باوجود حضرت حاجی صاحب رحمہ اللہ تعالیٰ کے خلیفہ اعظم ہونے کے بہت کم لوگوں کو بیعت کرتے تھے۔ بندہ نے بڑی تلاش و جستجو سے بعض خوش نصیب حضرات کے نام جمع کیے ہیں جو درج ذیل ہیں:

مریدین حضرت مولانا محمد قاسم نانوتوی رحمہ اللہ تعالیٰ

(۱) شیخ الہند مولانا محمود حسن رحمہ اللہ تعالیٰ (۲) مولانا سید احمد حسن امروہی رحمہ اللہ تعالیٰ

(۳) مولانا فخر الحسن گنگوہی رحمہ اللہ تعالیٰ (۴) مولانا فخر الدین صاحب رحمہ اللہ تعالیٰ

(۵) حاجی محمد اسحاق صاحب خورجی رحمہ اللہ تعالیٰ (۶) دیوان محمد یاسین دیوبندی رحمہ اللہ تعالیٰ

- ۷) منشی حمید الدین سنبھلی رحمہ اللہ تعالیٰ (۸) حافظ نجم حسین صاحب رحمہ اللہ تعالیٰ
 ۹) خلیفہ بشیر احمد صاحب رحمہ اللہ تعالیٰ (۱۰) مولانا عبدالرب دہلوی رحمہ اللہ تعالیٰ
 ۱۱) حکیم مشتاق احمد صاحب رحمہ اللہ تعالیٰ (۱۲) مولانا سید احمد دہلوی رحمہ اللہ تعالیٰ
 ۱۳) سید فضل حسین صاحب رحمہ اللہ تعالیٰ (۱۴) حضرت امیر شاہ خان رحمہ اللہ تعالیٰ
 ۱۵) مولانا احمد حسن معقولی رحمہ اللہ تعالیٰ (۱۶) مولانا سید سلطان الدین رحمہ اللہ تعالیٰ
 ۱۷) مولانا حافظ عبدالغنی رحمہ اللہ تعالیٰ (۱۸) مولانا محمد صدیق مراد آبادی رحمہ اللہ تعالیٰ
 ۱۹) مولانا روشن خان رحمہ اللہ تعالیٰ (۲۰) میاں محمد خلیل گنگوہی رحمہ اللہ تعالیٰ
 ۲۱) سید ہدایت علی رحمہ اللہ تعالیٰ (۲۲) پیر جی عاشق علی دیوبندی رحمہ اللہ تعالیٰ
 ۲۳) جناب احمد خان خورجی رحمہ اللہ تعالیٰ (۲۴) راؤ امداد علی خان رحمہ اللہ تعالیٰ
 ۲۵) جناب پیر محمد صاحب رحمہ اللہ تعالیٰ (۲۶) قاضی محی الدین مراد آبادی رحمہ اللہ تعالیٰ
 ۲۷) حافظ قادر بخش رحمہ اللہ تعالیٰ (۲۸) محمد یاسین دیوبندی رحمہ اللہ تعالیٰ
 (۲۹) حضرت مولانا محمد مراد فاروقی پاک پتی رحمہ اللہ تعالیٰ

یہ ہیں وہ خوش نصیب حضرات جو حضرت امام محمد قاسم نانوتوی رحمہ اللہ تعالیٰ سے بیعت ہوئے آخر الذکر مولانا محمد مراد فاروقی رحمہ اللہ تعالیٰ سلسلہ چشتیہ کے مشہور امام حضرت بابا فرید گنج شکر آف پاک پتن نور اللہ مرقدہ کی اولاد سے ہیں اور اپنے وقت کے چشتی امام حجۃ الاسلام مولانا محمد قاسم نانوتوی رحمہ اللہ تعالیٰ سے اپنے دادا کی میراث لینے دیوبند پہنچے اور بامراد ہوئے۔
 حضرت امام محمد قاسم رحمہ اللہ تعالیٰ کو اللہ تعالیٰ تین لڑکیاں عطا کیں اور تین لڑکے جن کے نام ہیں: محمد ہاشم، محمد، حافظ محمد احمد۔ اول الذکر دونوں بیٹے بچپن میں انتقال کر گئے تھے۔
 حجۃ الاسلام حضرت مولانا قاسم نانوتوی رحمہ اللہ تعالیٰ چار جمادی الاولیٰ ۱۲۹۷ھ جمعرات کے دن بعد از نماز ظہر اس دنیائے آب و گل سے رخصت ہو کر اللہ تعالیٰ کے بے پایاں رحمتوں میں جا بسے۔ اور دارالعلوم دیوبند کے قریب ہی قبرستان میں مدفون ہوئے نور اللہ مرقدہ۔

آپ اپنی باقیات صالحات میں نیک اولاد و مخلص شاگرد و مریدین کے علاوہ بیش قیمت ۷۰ سے زائد علمی اور تحقیقی تحریروں کا ذخیرہ چھوڑ گئے چند ایک تحریروں کے نام درج ذیل ہیں:

آبِ حیات، ہدیۃ الشیعہ، اجوبہ اربعین، تقریر دل پذیر، حجۃ الاسلام، انتصار الاسلام، قبلہ نما، اسرار قرآنی، مصابیح الترویج، الدلیل الحکم، تحفہ لمحیہ، توثیق الکلام، الحق الصریح، تصفیۃ العقائد، تحذیر الناس، لطائف قاسمیہ، فیوض قاسمیہ، جمال قاسمی، مناظرہ عجیبہ، جواب ترکی بہ ترکی، مباحثہ شاہجہانپور، شہادت امام حسین رضی اللہ عنہ، میراث فدک وغیرہ۔ تفصیل مقالات حکیم الاسلام میں دیکھئے۔ حضرت حجۃ الاسلام کی وفات حسرت آیات پر سرسید احمد خان نے جو کچھ تحریر کیا اس سے ایک اقتباس ملاحظہ فرمائیے:

”زمانہ بہتوں کو رویا ہے اور آئندہ بہتوں کو روئے گا لیکن ایسے شخص کے لئے رونا جس کے بعد اس کا کوئی جانشین نظر نہ آئے نہایت رنج اور غم اور افسوس کا باعث ہوتا ہے ایک زمانہ تھا کہ دلی کے علماء میں سے بعض لوگ جیسے اپنے علم و فضل اور تقویٰ و ورع میں معروف اور مشہور تھے ویسے ہی نیک مزاجی اور سادہ وضعی اور مسکینی میں بھی بے مثل تھے لوگوں کا خیال تھا کہ بعد جناب مولوی محمد اسحاق محدث دہلوی رحمہ اللہ تعالیٰ کے کوئی شخص ان تمام صفات میں پیدا ہونے والا نہیں مگر مولوی محمد قاسم نانوتوی مرحوم نے اپنی کمال نیکی اور دینداری اور تقویٰ اور ورع اور مسکینی سے ثابت کر دیا کہ اس دلی کی تعلیم و تربیت کی بدولت مولوی محمد اسحاق صاحب کی مثل اور شخص کو بھی خدا نے پیدا کیا ہے بلکہ چند باتوں میں ان سے زیادہ۔ ان کی تمام خصلتیں فرشتوں کی سی تھیں۔ ہم اپنے دل سے ان کے ساتھ محبت رکھتے تھے اور ایسا شخص جس نے ایسی نیکی سے اپنی زندگی بسر کی ہو بلاشبہ نہایت محبت کے لائق ہے ایسے شخص کے وجود سے زمانہ کا خالی ہو جانا ان لوگوں کے لئے جو ان کے بعد زندہ ہیں نہایت رنج اور افسوس کا باعث ہے۔“

(علی گڑھ انسٹیٹیوٹ گزٹ ۲۴ اپریل ۱۸۸۰ء)

بسم اللہ الرحمن الرحیم

کتاب

”تحذیر الناس
من انکار اثر ابن عباس“

اور

کتاب

”تنویر النبراس
علی من انکر تحذیر الناس“

(رد قول فصیح)

کاتعارف اور پس منظر

☆☆☆☆☆

یہ مضمون مولانا نور الحسن راشد کاندھلوی کی کتاب

”قاسم العلوم حضرت مولانا محمد قاسم نانوتوی“

ص ۵۴۹ تا ص ۵۵۸ سے ماخوذ ہے

تخذیر الناس کا پس منظر اور وجہ تالیف:

تخذیر الناس حضرت مولانا نانوتویؒ کی باقاعدہ تالیف نہیں بلکہ یہ ایک ذاتی خط تھا جو اپنے قریبی عزیز ہم وطن اور معاصر مولانا محمد احسن نانوتویؒ کے ایک سوال کے جواب میں لکھا تھا۔ چونکہ مولانا محمد احسنؒ جید عالم، مصنف اور معقولات و کلامیات کے بڑے ماہر تھے اس لئے خط میں ایسے مباحث آگئے جو مولانا محمد احسنؒ جیسے مخاطب کے شایاں تھے۔ مولانا محمد احسنؒ نے اس خط کو اہم تحقیق اور بڑا علمی کام سمجھتے ہوئے ”تخذیر الناس عن انکار اثر ابن عباسؓ“ کے نام سے شائع کر دیا، چھپنے کے بعد خبر ہوئی تو آپ نے اس کی اشاعت کو پسند نہیں کیا۔ اور جب اس کی وجہ سے آپ کو بدنام کرنے کی کوشش ہوئی تو آپ کو اس کا بہت دکھ ہوا۔

تخذیر الناس کے بعض مضامین پر سوال کا جواب دیتے ہوئے تحریر فرماتے ہیں:

”میں نہ سمجھتا تھا کہ ان مضامین کو کوئی نہ سمجھے گا، بایں ہمہ چھپ کر شائع ہونے کی کس کو امید تھی، احباب کے خطوط کے جواب لکھ دینے کی عادت ہے، مولوی محمد احسن صاحب کے استفسار کے جواب میں بھی حسب عادت قدیم ایک خط لکھ بھیجا اور بعد میں کسی قدر، اس کا تتمہ لکھ دیا، پر خدا جانے ان کو کیا سوچھی جو اس کو چھاپ ڈالا جو یہ باتیں سنی پڑیں۔“

کچھ علماء نے تخذیر الناس کے مضامین کی تحقیق کیلئے خود حضرتؒ سے رابطہ کیا حضرتؒ نے ان کو جوابات دیئے اور اپنی بات کی وضاحت فرمائی تو وہ اصحاب جن کا مقصد مسئلہ کی تحقیق تھی وہ آپؒ کی وضاحت سے مطمئن ہو گئے مگر ایک طبقہ جو مولوی عبدالقادر بدایونی کی سرکردگی میں کام کر رہا تھا اس نے حضرت مولانا محمد قاسمؒ کے خلاف تحریک میں اپنے پرانے معمول کے مطابق بھرپور حصہ لیا۔ اور آپؒ کے رد میں کئی فتوے، کتابیں اور رسالے چھپوائے، ان میں جو رسالے اور فتوے مولانا نور الحسن راشد کاندھلوی فرماتے ہیں راقم سطور کی نظر سے گزرے ہیں ان کے متعلق بلا تکلف کہا جاسکتا ہے کہ ان کا علم اور دیانت سے دور دور ہی کا تعلق ہے۔

قول فصیح:

اسی سلسلہ تردید کی ایک تالیف ”قول فصیح“ بھی تھی جس میں تحذیر الناس کے مندرجات پر گفتگو کی گئی ہے، یہ کتاب مولوی فصیح الدین میرٹھی کے نام سے چھپی تھی لیکن حضرت مولانا نانوتویؒ کا خیال تھا کہ یہ دراصل مولوی عبدالقادر کی تالیف ہے کسی مصلحت سے بدایونی صاحب نے اس کو اپنے شاگرد (مولوی فصیح الدین) کے نام سے چھپوایا۔

”رد قول فصیح“ یا ”تنویر النبیر اس“

مولانا نانوتویؒ میرٹھ تشریف لائے تو کسی نے آپؒ کو یہ رسالہ دکھایا، آپؒ نے اسے پڑھا اور جس صفحہ سے تحذیر الناس کے حوالہ سے ختم نبوت کی بحث چھیڑی گئی تھی اسی صفحہ (۵۵) کے حاشیہ پر اس کا جواب لکھنا شروع کر دیا، اور اسی دن تمام شبہات و اعتراضات کے جوابات مکمل فرمادیئے تھے۔

اس جوابی رسالہ کا نام صرف ”رد قول فصیح“ لکھا تھا مگر غالباً حضرتؒ نے بعد میں خود ہی یا حضرتؒ کے شاگردوں نے اس تالیف کو ”تَنْوِيرُ النَّبِيرِ اس عَلٰی مَنْ اَنْكَرَ تَحْذِيرَ النَّاسِ“ کے نام سے موسوم کر دیا تھا۔

حضرت مولانا کے لکھے اور تصحیح کئے ہوئے نسخوں پر صرف
”رد قول فصیح“

تحریر ہے مگر مولانا سید احمد حسن امروہی اور مولانا سید عبدالغنی پھلاوی نے اس کی جو نقلیں تیار کرائیں ان دونوں پر اس کا نام

”تَنْوِيرُ النَّبِيرِ اس عَلٰی مَنْ اَنْكَرَ تَحْذِيرَ النَّاسِ“

لکھا ہے اس طرح اس تالیف کے دو نام ہیں اور دونوں صحیح ہیں۔

حضرت نانوتویؒ کے خیال میں قول فصیح چونکہ مولوی عبدالقادر بدایونی کی کتاب ہے اس لئے مولانا نے اس میں جا بجا انہی کو مخاطب کر کے جواب دیا ہے۔

﴿”تنویر النبراس“ کے نسخوں کے بارے میں﴾

نسخہ مؤلف کا تعارف:

حضرت مولانا محمد قاسم نانوتوی نے قول فصیح کے حاشیہ پر جو اس کا جواب تحریر فرمایا تھا، وہ قول فصیح کے ص ۵۵ سے شروع ہوا ہے اور کتاب کے اختتام تک چاروں طرف سادہ حاشیہ پر اور کہیں کہیں اصل کتاب کے بین السطور میں بھی لکھا ہوا ہے، حضرت اسی طرح بے تکلف لکھتے چلے گئے، یہاں تک کہ اصل کتاب اور اس کے صفحات ختم ہو گئے (قول فصیح ۸۸ صفحات پر مشتمل ہے) مگر آپؒ کے جواب مکمل نہیں ہوئے تھے اس لئے کتاب کے اختتام کے بعد تقریباً اسی پیمائش کے صفحات شامل کر کے ان پر جواب کا مکملہ فرمایا ہے جو کل سولہ صفحات ہیں یعنی رد قول فصیح یا تنویر النبراس کا نسخہ مصنف کل انچاس صفحات پر مشتمل ہے۔ اس کا خط بہت باریک ہے۔ آخر میں حضرت نے اپنا نام یا تاریخ تالیف ذکر نہیں فرمائی۔

نسخہ دوم تصحیح کردہ حضرت مؤلف:

مذکورہ بالا نسخہ کی ایک نقل تیار کی گئی تھی جس کے لکھنے والے کا نام اور تاریخ تحریر وغیرہ درج نہیں اس نسخہ کا ناقل خوش تحریر نہیں ہے تاہم توجہ سے کتاب سمجھ میں آ جاتی ہے اس نسخہ کی بڑی اہمیت یہ ہے کہ اس کی تصحیح خود حضرت مؤلفؒ نے فرمائی ہے۔ آخری صفحہ کے حاشیہ پر لکھا ہے کہ ”میں نے خود اس رسالہ کی تصحیح کی۔ العبد محمد قاسم“

یہ نسخہ ایک سو چھ صفحات پر مشتمل ہے اور اس میں فی صفحہ چودہ سطریں آئی ہیں۔ یہ قیمتی نسخہ انجمن ترقی اردو، پاکستان کے کتب خانہ خاص میں محفوظ ہے چونکہ کتاب پر کوئی نام نہیں لکھا تھا اس لئے انجمن کی کتابوں کے فہرست نگار نے اس کتاب کا ”حمایت تحذیر الناس“ کے نام سے ذکر کیا ہے۔

اسی نسخہ کا ڈاکٹر ایوب قادری نے ”رد قول فصیح“ کے نام سے ذکر کیا ہے اس نسخہ کا فوٹو سٹیٹ ہمارے ذخیرہ میں محفوظ ہے۔

بندہ محمد اسحاق کہتا ہے کہ ہمیں صرف یہی دو نسخے دستیاب ہوئے ہیں پہلا نسخہ تو مولانا نور الحسن راشد دامت برکاتہم نے اپنی کتاب کے ص ۶۰ تا ۶۱۲ میں طبع کروایا۔ دوسرا نسخہ اس عاجز کی طلب پر استاذ محترم حضرت مولانا اللہ وسایا صاحب دامت برکاتہم نے بڑی محنت کے ساتھ کراچی سے حاصل کیا۔ اللہ تعالیٰ ان حضرات کو بہت بہت جزائے خیر عطا فرمائے آمین۔

تیسرا نسخہ، نسخہ امر وہہ:

مولانا کاندھلوی فرماتے ہیں:

رد قول فصیح کا ایک نسخہ یا نقل اور ہے جو زرد کاغذ پر کی گئی ہے یہ نسخہ ایک سو اکتالیس صفحات پر مشتمل ہے اس میں فی صفحہ چودہ سطریں ہیں۔ اس نسخہ کی کتابت ۲۳ جمادی الثانیہ ۱۳۰۹ھ (۲۴ جنوری ۱۸۹۲ء) کو امر وہہ اور سیوہارہ میں مکمل ہوئی، لکھنے والے کا نام وغیرہ کسی نے مٹا دیا ہے ممکن ہے کہ یہ نسخہ مولانا سید احمد حسنؒ کی فرمائش پر لکھا گیا ہو۔

چوتھا نسخہ، نسخہ پھلاوہ:

چوتھا اور آخری معلوم نسخہ مولانا سید عبدالغنی پھلاویؒ کی توجہ کامرہون منت ہے۔ یہ نسخہ جو مولانا محمد ابراہیم پھلاوہ (ضلع میرٹھ، یوپی) ۷ شعبان ۱۳۴۳ھ، ۱۳ مارچ ۱۹۲۵ء کو مکمل کیا۔ بہت خوبصورت نستعلیق میں لکھا ہوا ہے، اکثر حروف پر اعراب بھی لگائے گئے ہیں تحریر جاذب نظر اور قابل دید ہے یہ نسخہ بڑے رجسٹر نما سائز (۲۰/۳۲ سم) کے ایک سو بیالیس صفحات پر مشتمل ہے فی صفحہ تیرہ سطریں ہیں۔

﴿تنویر النبراس﴾ یا ”رد قول فصیح“ کے چند مندرجات ﴿

مولانا کی اس اہم تالیف کے ذریعہ سے ان تمام اعتراضات کا صاف صاف اور بے غبار جواب مل جاتا ہے جو تحذیر الناس پر عموماً کئے گئے تھے..... حضرت مولانا نے تنویر النبراس اور متعلقہ خطوط کے جوابات میں تحذیر الناس کی ان عبارتوں کی وضاحت اور شرح کے علاوہ اپنے عقائد اور ختم نبوت کے ہر پہلو پر ہر طرح سے جامع واضح پختہ اور غیر متزلزل یقین کا ایسا صاف

اعلان فرمایا ہے اور اس کی ایسی غیر مبہم تحقیق و تصریح کی ہے کہ جس کے بعد وہ سب تحریریں اور اعتراضات بے حقیقت غلط اور بے معنی ہو جاتے ہیں جو تحذیر الناس پر کئے گئے تھے بلکہ اب تک کئے جاتے ہیں۔ حضرت سعدیؒ نے سچ کہا ہے:

اگر بہ روز نہ بیند شہرہ چشم
چشمہ آفتاب راجہ گناہ

حضرت نانوتویؒ کو منکر ختم نبوت کہنے والوں سے بھی پوچھ ہوگی:

مرزا قادیانی کے ایک مرید سے کسی نے کہا کہ جس کی تم نے بیعت کی ہے وہ نبی اور رسول ہونے کا دعویٰ کرتا ہے مرید نے اس کا انکار کیا اس پر مرزا قادیانی نے ایک رسالہ لکھا ”ایک غلطی کا ازالہ“ جو روحانی خزائن کی جلد ۱۸ میں موجود ہے مرزا اس میں کہتا ہے کہ

”ایسا جواب صحیح نہیں ہے حق یہ ہے کہ خدا تعالیٰ کی وہ پاک وحی جو میرے پر نازل ہوتی

ہے اس میں ایسے الفاظ رسول اور مرسل اور نبی کے موجود ہیں (خزائن ج ۱۸ ص ۵۵۸)

دوسری طرف حضرت نانوتویؒ پر عقیدہ ختم نبوت کے انکار کا الزام لگا آپؒ نے اس کو اپنے اوپر بہتان بتایا آپؒ کے پیروکار بھی ہمیشہ عقیدہ ختم نبوت کا اعلان کرتے رہے اور اس الزام کو حضرت نانوتویؒ پر بہتان کہتے رہے۔ بڑے دکھ کی بات ہے کہ بعض مخالفین یہاں تک کہہ دیتے ہیں کہ مرزا قادیانی اور قاسم نانوتوی ان کے ہاں ایک برابر ہیں۔ ایسے لوگوں کو شاید قادیانی کے کفریات کا پتہ نہیں کہ وہ صرف مدعی نبوت ہی نہ تھا انبیاء کا صریح گستاخ تھا، بالخصوص حضرت عیسیٰ علیہ السلام اور ان کی والدہ ماجدہ کا نیز حضرت عیسیٰ علیہ السلام کے معجزات کا منکر بھی تھا۔

جو لوگ کہتے ہیں نانوتوی اور قادیانی معاذ اللہ تعالیٰ ایک برابر ہیں کیا ان کو خدا کے حضور پیش نہیں ہونا؟ اگر ان کا عقیدہ ہے کہ دنیا فانی ہے اور حساب کیلئے ایک دن خدا کے حضور پیش ہونا ہے تو ان کو معلوم ہونا چاہئے کہ وہاں ایسی باتوں کی بابت بھی پوچھ ہوگی: سَتُحْتَبُّ شَهَادَتَهُمْ وَيُسْأَلُونَ (الزخرف: ۱۹) وہاں پوچھا جائے گا کہ بتاؤ قاسم نانوتوی نے دعویٰ نبوت کیا تھا؟ کیا یہ عیسیٰ علیہ السلام اور ان کی والدہ صدیقہ کی گستاخیاں کرتا تھا۔ کیا یہ معجزات کا منکر تھا؟

تم نے مخالفت کرنی ہی ہے تو کسی حد میں رہ کر کرو۔ اتنی بات کہو جو قیامت کے دن ثابت کر سکو۔
 کہیں ایسا نہ ہو کہ دوسروں پر الزام لگا کر قیامت کے دن اپنی نیکیوں سے ہاتھ دھو بیٹھو۔
مولانا نانوتویؒ کی طرف سے انکار ختم نبوت سے بیزاری کا اعلان:

مولانا کاندھلوی فرماتے ہیں کہ خالفین نے تحذیر الناس کی عبارتوں کے جو معنی بیان
 کئے ہیں مصنفؒ نے ان سے براءت کا صاف اظہار کرتے ہوئے تحریر فرمایا ہے:

”مفتیانِ دہلی وغیرہ جو کچھ میری نسبت بوجہ تحذیر الناس فرماتے ہیں تہمت ہی
 لگاتے ہیں۔ یہ شور عالمگیر جس میں بجز تکفیر و تہلیل قاسم گناہ گار اور کچھ نہیں فقط اس بنا پر
 ہے کہ مجھ کو مدعی و معتقد مساواة شش امثال سمجھتے ہیں، سو اس بات کو آپ کیا جو کچھ ہی فہم
 رکھتا ہو سب ہی جانتے ہیں کہ سراسر غلط ہے اور تہمت بے اصل بلکہ میرے کلام سے وہ
 افضلیت نکلتی ہے کہ کسی مفسر نے نہ لکھی نہ کسی محدث نے [جو نہیں مانا تا وہ اس کا رد
 کرے۔ مگر دلیل سے۔ محمد اسحاق] موضوع رسالہ کہوں یا مقصود اعظم اس کا نام رکھوں
 بہر حال جو کچھ ہے وہ یہی بات ہے کہ کسی کا درجات میں مساوی ہونا تو درکنار سب آپ
 ﷺ سے مستفید ہیں اس لئے اپنے رسالہ کی تردید کا اتنا رخ نہیں جتنا اس بات کا
 افسوس ہے کہ دہلی میں مکتوب: تحذیر الناس کا سمجھنے والا کوئی نہیں رہا مگر جتنا مفتیانِ زمانہ
 کے حال پر یہ افسوس ہے کہ ایسی موٹی بات کو نہیں سمجھتے اتنا ہی آپ سے یہ تعجب ہے کہ
 آپ نے فکر دفع تہمت کیا ہے تو یہ کیا ہے کہ مجھ سے ایسی باتوں کا استفسار کیا ہے کہ جن کو
 اس قضیہ سے علاقہ ہی نہیں۔

مولانا اس موضوع کو چھیڑنا نہیں چاہتے تھے:

حضرت مولانا نے صاف صاف لکھا ہے کہ میرا اس موضوع کو چھیڑنے کا بالکل ارادہ
 نہیں تھا اپنے ایک دوست کے خط کے جواب میں ایک خط لکھ دیا تھا جس کو انہوں نے میری
 اجازت اور اطلاع کے بغیر شائع کر دیا جس کی اشاعت کا مجھے افسوس ہے۔ آپ کے الفاظ ہیں:

اندیشہ فساد و تزاہد اختلاف، اول تو باعث خاموشی تھا یہی وجہ ہے کہ نہ کبھی فتوؤں کا جواب لکھا نہ کبھی مہر و دستخط کئے۔ دہلی میرٹھ وغیرہ میں وعظ کا نام نہیں لیا اپنے گھر کے کونے سے سر باہر نہ نکالا کسی نے کچھ ایسی ویسی سنائی ہیں تو یونہی ہمیشہ اوپر اوپر ٹالا۔ غرض بندہ اختلاف اہل اسلام سے ہمیشہ گھبراتا پھرا۔ سواس قصبہ میں بھی اپنی زبان اپنے منہ میں لئے بیٹھا رہا بلکہ الٹا یوں نادم ہوا یہ کیا کیا۔ الہی وہ کونسا وقت تھا جو میں نے اس تحریر کیلئے قلم اٹھایا تھا۔ مولانا آپ سے امید تصدیق تھی میں یہ نہ سمجھتا تھا کہ ان مضامین کو کوئی نہ سمجھے گا۔ بایں ہمہ چھپ کر شائع ہونے کی کس کو امید تھی احباب کے خطوط کے جواب لکھ دینے کی عادت ہے مولوی محمد احسن صاحب کے استفسار (کے) جواب میں بھی حسب عادت قدیم ایک خط لکھ بھیجا اور بعد میں کسی قدر اس کا تتمہ لکھ دیا پر خدا جانے ان کو کیا سوچھی جو اس کو چھاپ ڈالا جو یہ باتیں سننی پڑیں۔ جی میں کہتا ہوں کیا ہوا؟ کیوں لکھا تھا؟ اور لکھنا ہی تھا تو عربی میں لکھنا تھا بلکہ ترکی یا پشتو میں لکھوا دینا تھا نہ ہندوستان کے عالم اس کو دیکھتے نہ دلی کے گلی کو بچوں میں یہ شور ہوتا۔

مولانا پر عقیدہ کے متعلق طرح طرح کے الزامات لگائے گئے تھے ایک موقع پر حضرت مولانا نے اس کا بھی صراحت سے ذکر کیا ہے اور تمام غلط بیانیوں اور غلط فہمیوں کا پردہ چاک کر دیا ہے ارشاد ہوا ہے کہ خدا تعالیٰ کو وحدہ لا شریک نہ سمجھتا ہوں نہ اس کی ذات میں کوئی شریک نہ اس کی صفات میں۔ لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ (الشوری: ۱۱) وہ ایک قدیم ہے سوائے اس کی ذات و صفات کے سب حادث ہیں كَانَ اللّٰهُ وَلَمْ يَكُنْ شَيْءٌ قَبْلَهُ۔ ساری خوبیاں اس میں موجود ہیں اور عیب و نقصان ایک نہیں۔ نہ وہ مرکب ہے نہ حادث نہ اس کی ذات و صفات میں تغیر آئے نہ تبدل راہ پائے۔ اَلْاَنَ كَمَا كَانَ۔ ملائکہ اور کتب منزلہ اور رسل مرسلہ پر ایمان رکھتا ہوں زمین و زمان، کون و مکان میں عرش سے لے کر فرش تک اور تحت الثری سے لے کر فوق السموات تک کسی کو رسول اللہ ﷺ کے برابر نہیں سمجھتا نہ پہلے کوئی ہو نہ بعد میں ایسا کوئی

ہوگا۔ بلکہ سلسلہ نبوت آپ ﷺ کے زمانے پر ختم ہو گیا جو بعد آپ ﷺ کے کوئی شخص کسی کی نسبت نبوت کا خیال کرے اس کو کافر سمجھتا ہوں۔

حضرت مولانا نے یہ بھی تحریر فرمایا ہے کہ ان کو (خدا نخواستہ) منکر ختم نبوت کہنا حقیقت سے بالکل آنکھیں بند کر لینا ہے یہ غلط بات کہنے والے یا تو تحذیر الناس کی عبارتوں کا مطلب نہیں سمجھے یا کسی ذاتی وجہ سے مؤلف سے پرکاش رکھتے ہیں آپ کے الفاظ یوں ہیں:

صاحب تحذیر کو منکر ختم نبوت کہنا ایسا ہے جیسا آفتاب کو بے نور کہنا سوائے ناپینا اور کسی سے کاہے کو ہوسکتا ہے؟ البتہ آپ (بدایونی) کو اگر منکر ختم نبوت کہیں تو بجا ہے آپ اگر ختم زمانی کو مانتے ہیں تو کیا ہوا ختم مرتبی اور ختم مکانی کو تو نہیں مانتے جن میں سے انکار ختم مرتبی بدلائل تحقیقی جو بمقابلہ بعض علماء وقت صاحب تحذیر نے ارقام فرمائے ہیں لاریب موجب انکار افضلیت ہے جس سے بالآخر بدلائل صادقہ انکار ختم مکانی بھی عائد ہوتا ہے۔ کیا صاحب تحذیر (رحمہ اللہ تعالیٰ) کی وہ تصریحات آپ کی نظر نہیں پڑیں جن سے منکر ختم زمانی کا کافر ہونا ظاہر ہے اور کیا ان کی وہ تقریریں نہیں دیکھی جس سے آپ ﷺ کا بہ نسبت انبیاء ماتحت بھی خاتم زمانی ہونا ثابت ہوتا ہے ہم نے پہلے بتصریح یہ مضمون لکھ دیا ہے اس لئے اس مقام میں (دوبارہ لکھنے سے) معذور ہیں مگر ہاں یوں کہہ سکتے ہیں کہ آپ یا تو تحذیر کے مطلب کو بوجہ نا آشنائی مضامین دقیقہ نہ سمجھے، یا بوجہ تعصب وہی مرغی کی ایک ٹانگ کہے جاتے ہیں اور میں جانتا ہوں یہ دونوں باتیں ہیں (نہ سمجھنا بھی اور تعصب بھی) (دیکھئے تنویر النبر اس ص)

سچی بات یہ ہے کہ حضرت نانوتویؒ اس عقیدہ کے بہت بڑے مبلغ بلکہ مجدد تھے ان کی خدمات کے تعارف کیلئے دیکھئے کتاب ”حضرت نانوتویؒ اور خدمات ختم نبوت“۔ اللہ تعالیٰ ہمیں ان کی کتابوں سے استفادہ کی توفیق عطا فرمائے آمین۔

☆☆☆☆☆

بسم الله الرحمن الرحيم

متن کتاب

**”تنوير النبراس
على من انكر تحذير الناس“
يعني
(رد قول فصيح)**

حجة الاسلام استاذ الاساتذة

حضرت مولانا محمد قاسم نانوتویؒ

تحقیق حضرت مولانا حافظ محمد اسحاق صاحب مدظلہ

مدرس مرکز اہل السنّت والجماعت سرگودھا

بسم اللہ الرحمن الرحیم

﴿تنویر النبراس علی من انکر تحذیر الناس﴾

شمع باید انہاد پیش بصیر در بدایوں کہ برد این تحریر
شیرازا بافتاب چہ کار پیش کوراں چہ خندہ گلزار
مردو باغ و کرم زخم غلاب نتواند شہد و عطر و غلاب

اس زمانہ کے بدایوں والوں کی عقل و فراست کے افسانے سنا کرتے تھے اب ان کی خوش فہمی آنکھوں سے دیکھ لی اس کی شکایت تو کیا کیجئے کہ وہ صاحب تحذیر (رحمہ اللہ تعالیٰ) کی نسبت کلمات سخت سے ۲ پیش آتے ہیں اور یہ نہ کرتے تو اور کیا کرتے مضامین دلچسپ کا لکھنا تو معلوم، تصنیف میں یہ بھی نہ ہو تو تسوید اوراق کا ہے کو کیجئے۔

۱۔ ”شمع باید“ سے لے کر ”تسوید اوراق کا ہے کو کیجئے“ تک کی عبارت نسخہ کراچی میں ہے اور اسی طرح درج ذیل حاشیہ نسخہ کراچی میں موجود ہے۔

۳۔ شیوہ لعن و طعن بشہادت جملہ یکتون اللعن جو بعض احادیث میں عورتوں کے ساتھ مخصوص تھا یا رافضیوں کا طریقہ تھا معلوم نہیں ہمارے مولوی صاحب نے کسی زمانہ مکتب میں تعلیم پائی تھی جو یہ عادت اڑائی یا کسی رافضی سے قرابت ہے جو یوں تہرا ہے۔ مگر اہل عقل یوں کہہ سکتے ہیں کہ مولانا فصیح الدین صاحب کو جو پاس حمیت مشرب مجبور تھے معذور سمجھنا چاہئے پھر ہم کو اس پر یہ کہنا پڑا کہ فائدہ ان کے دشنام کلام سراسر دشنام سے یہ ہوا کہ ان کی ذات و صفات کے دریافت کرنے میں ہمیں چنداں وقت نہ ہوئی اگر ان کی تعریف بالکنہ میں یوں کہا جائے کہ حضرت ہی فوارۃ الحاد و کفر و زندقہ و لعنت ہیں تو تصدیق کیلئے یہی حضرت کے دشنام کافی ہیں اور کیوں نہ ہوں اللسان مرآۃ الجنان (باقی آگے)

آمد برسر مطلب:

بعد حمد و صلوٰۃ کے گزارش ہے کہ اہل کمال کا کمال اور اہل فتنہ کی فتنہ گری چھپی نہیں رہتی ہر چند کہ یہ عرضداشت نام سے تو مولوی فصیح الدین کی طرف سے معلوم ہوتی ہے پر آج تک اس نام کا مولوی اس زمانہ میں کسی نے نہ سنا ہوگا۔

بدایونی صاحب نے خود لکھ کر تحریر دوسرے کے نام پر شائع کی:

ہاں بہت دنوں سے یہ چرچا تھا کہ جناب مولوی عبدالقادر بدایونی صاحب بتقاضائے میراث پدری ۱۔ تحذیر الناس کی مقبولیت سے رنج کھا کر حق کو باطل کرنے کے لئے تیار ہیں۔

(بقیہ حاشیہ صفحہ گذشتہ) پھر اس کے بعد کا مضمون اہل فہم خود سمجھ گئے ہوں گے ہمارے بتلانے کی کیا حاجت؟ اور اس کیلئے شکایت کی کیا ضرورت؟ ہاں ہم کو یہ لازم ہے کہ ان کی مسلمان ہی کہتے جائیں وہ کتنی ہی گالیاں دیتے جائیں ہم تسلیمات ہی بجالاتے جائیں۔

خداوند کریم خود فرماتا ہے کہ واذا خاطبهم الجاهلون قالوا سلاما [الفرقان: ۶۳]
اگر وہ ہمارے خیال کے مطابق مسلمان ہیں تو کیا کہئے؟

مصرعہ: اگر مردے اَحْسِنُ اِلٰی مَنْ اَسَاءَ

اس جگہ اول قطعہ لکھتا ہوں قطعہ

کئی تکفیر اہل حق بباطل چراغِ دوغ رانہود فروغے

مسلمانتِ بگویم در جوابش دہم شہرتِ چراغِ ترش دوغے

اگر خود مومن نبہا و گرنہ دروغے را جزا باشد دروغے منہ ۱۲

ترجمہ ۱۔ تو اہل حق کو کافر کہتے جھوٹے الزامات کے ساتھ حالانکہ جھوٹ کو فروغ نہیں ہوتا

۲۔ تیرے جواب میں میں تجھے مسلمان کہتا ہوں ترش لسی کے بدلے میٹھا دودھ پیش کرتا ہوں

۳۔ اگر تو مومن ہے تو بہت اچھا اور نہ جھوٹ کے بدلے جھوٹ ہے۔

۱۔ ان کے باپ فضل رسول بدایونی کے بارے میں مشہور ہے کہ اکثر علماء سے (باقی آگے)

ہونہ ہو یہ انہی کے افادات ہیں حق کا ابطال اور اہل حق کا اضلال انہیں کا کام ہے اور مولوی فصیح الدین کا نام ہے بقول میر:

چرخ کو کب یہ سلیقہ ہے ستمگاری میں

ہے کوئی اور ہی اس پردہ زنگاری میں

مولوی صاحب پردہ میں کیوں رہیں کھل کے کھیلے ہوتے اس سے زیادہ اور کیا تیر ماریں جو ہم اخیر کیلئے آپ کر رہے ہیں آپ کا ذخیرہ یہی طعنے ہیں سو یہ تو پہلے ہی وار میں ختم ہو چکے اگر مضامین حضور کو نہ ملتے تھے تو ایسے مہملات کے لکھنے سے کونسا فرض ادا ہو گیا اور ایسی بے نقط سنانے سے آپ کوئی تعریف کے مستحق ہو گئے؟

کل تین اعتراض کئے:

اس قول میں آپ کو تین اعتراض سوچئے مگر افسوس کہ مطلب کی بات ایک بھی نہ سوچئی حضرت سلامت! مطلب تحذیر سمجھا ہوتا پھر اعتراض کیا ہوتا (تو اچھا بھی لگتا آپ نے بے سوچے سمجھے اعتراض کئے) ایسا معترض آپ کے سوا عالم (جہان) میں کوئی نہ ہوگا کہ مطلب سے اعراض کریں ذہن اسے کہتے ہیں اور ذکاوت اسی کا نام ہے۔

پہلا اعتراض:

اول اعتراض تو یہ ہے کہ آخریت زمانی کو موافق صاحب تحذیر (رحمہ اللہ تعالیٰ) معنی خاتم النبیین کہنا قول عوام ہے حالانکہ یہی معنی تمام مفسرین لکھتے ہیں اور کتب احادیث سے بھی یہی معنی نکلتے ہیں اس صورت میں یہ گستاخی دور تک پہنچے گی۔

(بقیہ حاشیہ صفحہ گذشتہ) جھگڑا کرتے رہتے تھے بدعت کو رواج دینے والے تھے اہل حق کی تحلیل و تکفیر میں کوشاں رہتے تھے دنیا سے محبت رکھتے تھے اس لئے امراء کے ہاں کثرت سے آمد و رفت تھی (نزہۃ الخواطر ج ۷ ص ۵۵۲، ۵۵۳)

دوسرا اعتراض:

دوسرا اعتراض یہ ہے کہ مصنف تحذیر (رحمہ اللہ تعالیٰ) آخریتِ زمانی کو فضائل میں نہیں سمجھتے حالانکہ آخریتِ زمانی بڑی فضیلت ہے۔

تیسرا اعتراض:

تیسرا اعتراض یہ ہے کہ جملہ خاتم النبیین سے تاخرِ زمانی مراد لینے والوں کو دائرۃ اسلام سے صاحبِ تحذیر (رحمہ اللہ تعالیٰ) خارج سمجھتے ہیں۔ [یاد رہے کہ جملہ خاتم النبیین سے مراد مرکب اضافی نہیں بلکہ (سورۃ الاحزاب آیت ۴۰: ﴿مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ﴾) ہے]

اجمالی جواب:

اہل فہم کے نزدیک تو عبارتِ تحذیر پر ان اعتراضوں میں سے ایک اعتراض بھی وارد نہیں ہوتا ہاں عاقلانِ بدایوں ان اعتراضوں کو اعتراض سمجھیں تو بجا ہے۔

پہلے اعتراض کا تفصیلی جواب:

صاحبِ تحذیر (رحمہ اللہ تعالیٰ) کا یہ مطلب نہیں کہ ختمیتِ زمانی پر جملہ خاتم النبیین کسی طرح دلالت نہیں کرتا، لفظ خاتم النبیین سے ختمیتِ زمانی مراد نہیں ہو سکتی (کیونکہ) وہ خود (صاحبِ تحذیر رحمۃ اللہ علیہ) ختمیتِ زمانی کے مراد و مدلول ہونے کی دو تقریریں رقم فرما چکے ہیں۔ (تحذیر الناس ص ۵۶ طبع ادارۃ العزیز گوجرانوالہ)

پہلی تقریر:

اول تو وہ تقریر جس میں ختمیتِ مرتبی کو مدلولِ مطابقی ٹھہرایا اور ختمیتِ زمانی کو مدلولِ التزامی رکھا۔

دوسری تقریر:

اور دوسری وہ تقریر جس میں خاتم کا مدلولِ مطابقی عام رکھا اور ختمیتِ مرتبی اور

خاتمیتِ زمانی اور خاتمیتِ مکانی کو اس کے تلبے (تحت) داخل کیا مگر دیکھنے والوں کو فہم نہ ہو تو صاحبِ تحذیر (رحمہ اللہ تعالیٰ) کیا کریں؟
پہلی تقریر کا حاصل:

مطلب صاحبِ تحذیر (رحمہ اللہ تعالیٰ) یہ ہے کہ خاتمیتِ زمانی جو ایک مفہوم مرکب ہے مدلولِ مطابقی و معنی حقیقی لفظِ خاتم نہیں وہ مفرد ہے بلکہ لفظِ خاتم فقط مفہومِ خاتمیت پر دلالت کرتا ہے قیدِ زمانی سے اس کو کچھ علاقہ نہیں وہ مفہوم زائد ہے۔
 عوام باعتبارِ شہرت و ارادہ خاتمیتِ زمانی، خاتمیتِ مقیدہ بالزمان کو معنی حقیقی اور مدلولِ مطابقی سمجھ جاتے ہیں۔

پہلے تو اہل فہم کو شاید اس میں شبہ ہی ہو پراس دفتر بے معنی [مرا قول فصیح] کو دیکھنے کے بعد ہر کسی کو یقین ہو گیا کہ عالم خالی نہیں ایسے ایسے بھی عالمی فہم ہیں جو خاتمیتِ زمانی کو معنی حقیقی اور مدلولِ مطابقی سمجھتے ہیں۔

اب کوئی صاحبِ فرمائیں کہ ایسے فہم والوں کو عوام نہ سمجھیں تو کیا خواص میں سے سمجھیں اگر صاحبِ تحذیر (رحمہ اللہ) پر اسی لئے یہ غیظ و غضب ہے تو اس کا جواب ہم سے سنئے۔
 مصرعہ : آرزو میخواہ لیک اندازہ خواہ
 [ترجمہ: تمنا کر مگر ایک مقدار اور اندازے سے]

لفظ معنی جب مطلق بولا جائے تو اس سے معنی حقیقی مراد ہوتا ہے:
 حضرت عاقل بدایونی اتنا تو سمجھتے ہی نہیں کہ لفظِ معنی کو جب مطلق بولتے ہیں تو معنی حقیقی اور مدلولِ مطابق مراد لیا کرتے ہیں خاص کر جب کہ معنی التزامی اور تفصیعی اور مجازی سے کوئی قرینہ بھی صارف موجود ہو۔
معنی التزامی مراد نہ ہونے کی وجہ:

معنی التزامی کے مراد نہ ہونے کا تو یہ قرینہ ہے کہ تحذیر میں خود صاحبِ تحذیر (رحمہ اللہ

تعالیٰ) ہی اس کے مدلول التزامی نہ ہونے کے درپے ہیں (اعتبار نہ ہو تو دیکھ لیجئے تحذیر مع مقدمہ ڈاکٹر خالد محمود صاحب ص ۵۶) مگر ہاں یوں کہئے کہ عاقل بدایونی، صاحب تحذیر (رحمہ اللہ) کو بھی اپنی طرح مختلف الحواس سمجھتے ہوں جس سے ان کی نسبت تعارض ماقبل و مابعد کا یقین ہو۔
معنی تفصیلی مراد نہ ہونے کی وجہ:

اور معنی تفصیلی مراد نہ ہونے کی یہ وجہ ہے کہ (لفظ) خاتم کے معنی میں ان (یعنی صاحب تحذیر) کے نزدیک یہ ترکیب نہیں وہ (صاحب تحذیر لفظ) خاتم کو قید زمانی اور قید مکانی سے مبرا سمجھتے ہیں۔ چنانچہ اس مفہوم کو جس کہنا اور خاتمیت زمانی اور خاتمیت مرتبی اور خاتمیت مکانی کو اس کی انواع قرار دینا اس پر شاہد ہے۔

علاوہ بریں معنی تفصیلی ہونے کا اگر احتمال تھا تو بہ نسبت خاتمیت مطلقہ تھا۔ عوام کے نزدیک مدلول مطابقی خاتم، خاتمیت زمانی ہے۔ فقط خاتمیت مطلقہ نہیں اگر ہوتا تو معنی تفصیلی خاتم خاتمیت مطلقہ ہوتا نہ خاتمیت زمانی۔ مطلق مقید کا جز ہوا کرتا ہے پر خود مقید اپنا جز نہیں ہوا کرتا۔
 الغرض قطع نظر اس کے کہ مدلول مطابقی کے مراد ہونے کیلئے کسی قرینہ کی ضرورت نہیں یہاں قرائن بھی موجود ہیں۔ رہا معنی حقیقی کا مجازی سے مقدم ہونا تو وہ بھی اہل فہم کے نزدیک مسلم ہے۔ سب کے نزدیک یہ بات مقرر ہے کہ معنی حقیقی کیلئے قرائن کی ضرورت نہیں ہاں معانی مجازی کو البتہ قرائن کی حاجت ہے۔ جب تک قرائن صارفہ عن الحقیقہ نہ پائے جائیں تب تک ارادہ معنی مجازی درست نہیں پھر جب ارادہ معنی حقیقی کیلئے قرائن بھی موجود ہوں تو ارادہ معنی حقیقی ہی واجب ہوگا یہاں دیکھا تو یہی دیکھا کہ معنی حقیقی مراد ہونے کیلئے قرائن موجود ہیں۔

آیت خاتم النبیین سے خاتم مرتبی مراد لینے کی عقلی وجہ:

تصحیح جہت تاخر کیلئے خاتمیت مرتبی کے بیان میں یہ کہنا کہ موصوف بالعرض کا قصہ موصوف بالذات پر اختتام پاتا ہے (دیکھئے تحذیر الناس ص ۴ طبع قدیم) خود اس بات پر شاہد ہے کہ خاتم سے معنی حقیقی مراد ہیں یہ نہیں کہ مجازاً افضل و اشرف یا اشفق مراد ہے۔

الغرض صاحبِ تحذیر (رحمہ اللہ تعالیٰ) کا یہ مطلب ہے کہ عوام تو مدلولِ مطابقی و موضوع لہ حقیقی خاتم، آخرِ زمانی کو سمجھتے ہیں اور اس لئے اور معانی کا لینا جائز نہیں سمجھتے اور واقع میں یوں ہے کہ خاتم بمعنی آخر ہے زمانی ہو یا مکانی یا مرتبی۔ مرتبہ ذات میں یہ مفہوم عام ہے ان خصوصیات کو ان میں دخل نہیں۔

پر بایں وجہ کہ لفظ خاتم، النہیین کی طرف مضاف ہے اور نبوت منجملہ مراتب ایک مرتبہ ہے اس جگہ خاتم سے خاتم مرتبی اول مراد ہوگا۔

اور یہ ایسا قضیہ ہے جیسا ”زَيْدٌ حَيَوَانٌ“ میں حیوان سے خاص انسان مراد ہوتا ہے بوجہ قرینہ زید اور کسی نوع کے سمجھنے کی گنجائش نہیں ہوتی۔

مگر بعد ارادہ خاتمیت مرتبی پھر ارادہ خاتمیتِ زمانی کی گنجائش ہے، اس لئے کہ خاتمیتِ زمانی خاتمیتِ مرتبی کے حق میں لازم وجود ہے۔

مثال سے وضاحت:

تو جیسے إِنَّ اللَّهَ لَا يُحِبُّ الْكَافِرِينَ [آل عمران: ۳۲] سے یہ سمجھتے ہیں کہ کفار کو عذاب ہوگا اس لئے کہ جب محبت نہیں ہے تو ہر خطا پر سزا لازم ہے حالانکہ عذاب کا ہونا معنی مطابقی اور موضوع لہ حقیقی لَا يُحِبُّ کا نہیں۔

ایسے ہی خاتم النہیین سے وقتِ ارادہ خاتمیتِ مرتبی خاتمیتِ زمانی سمجھ لو تو خاتمیتِ زمانی اس وقت میں مدلولِ مطابقی خاتم النہیین نہ ہوگا یہ تقریر تو خلاصہ تقریر اول صاحبِ تحذیر (رحمہ اللہ تعالیٰ) ہے۔

تقریر ثانی کا حاصل:

اور تقریر ثانی کا خلاصہ یہ ہے کہ خاتم فی حد ذاتہ ایک مفہوم عام ہے۔ جیسے حیوان کے تلے (تحت) انواع مختلفہ داخل ہیں ایسے ہی اس مفہوم کے تلے انواعِ ثلاثہ مذکورہ داخل ہیں اور جملہ خاتم النہیین میں وہ تینوں کی تینوں مراد ہیں۔

تقریر ثانی کی مثالوں سے وضاحت:

اور حاصل مطلب یہ ہے کہ لَکِن رَّسُولَ اللَّهِ وَخَاتَمَ النَّبِيِّينَ مَرْتَبَةٌ وَزَمَانًا وَمَكَانًا۔ اور یہ بات ایسی بات ہے جیسے صاحب جلالین آیتِ لِلَّهِ مَا فِي السَّمَوَاتِ وَالْأَرْضِ (لقمان: ۲۶) کی تفسیر میں لکھا کرتے ہیں خَلْقًا وَمَلَكًا وَعَبِيدًا (دوسری مثال) یا یوں کہتے کہ اللَّهُ أَكْبَرُ کہتے ہیں اور مِنْ كُلِّ شَيْءٍ فِي كُلِّ شَيْءٍ مراد لیتے ہیں (تیسری مثال) غرض جیسے کلمہ رَجَسَ واقعہ آیتِ إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ (المائدہ: ۹۰) کو عام رکھتے ہیں اور پھر ہر ایک موقع میں اس کے مناسب رجسیت مراد لیتے ہیں خمر میں نجاستِ ظاہری اور انصاب میں رجسیتِ باطنی، ایسے ہی خاتم کو عام رکھتے اور پھر مراتب میں خاتمیتِ مرتبی اور زمان میں خاتمیتِ زمانی اور مکان میں خاتمیتِ مکانی مراد لیجئے۔

حاصل امثلہ مذکورہ:

الحاصل جیسے رَجَسَ فِي حَدِّ ذَاتِهِ ایک امر واحد ہے پر اپنے مضاف الیہ کے تعدد اور اختلاف کے باعث اس میں تعدد اور اختلاف آگیا ہے ایسے ہی خاتم میں خیال فرما لیجئے۔ اتنا فرق ہے کہ رَجَسَ خمر وغیرہ پر محمول ہے اور خَاتَم، مراتب اور زمین اور مکان پر بظاہر محمول نہیں پر اہل فہم جانتے ہوں گے کہ یہاں بھی حقیقت میں موضوع کچھ اور ہے گو بظاہر نام پاک مُحَمَّدٌ ﷺ موضوع معلوم ہوتا ہے اگر خاتمیتِ زمانی مراد لیجئے تو یہ معنی ہیں زَمَانُ مُحَمَّدٍ ﷺ خَاتَمُ زَمَانِ النَّبِيِّينَ اور (اگر) خاتمیتِ مرتبی مراد لیجئے تو یہ مطلب ہے مَرْتَبَةُ مُحَمَّدٍ ﷺ خَاتَمُ الْمَرَاتِبِ اور خاتمیتِ مکانی مراد لیجئے تو پھر مطلب ہے کہ مَكَانُ مُحَمَّدٍ ﷺ خَاتَمُ مَكَانِ النَّبِيِّينَ ہے۔

۱۔ یہ عبارت پڑھتے ہوئے مجھے پیر قمر الدین سیالویؒ کے وہ الفاظ یاد آئے (باقی اگلے صفحہ پر)

اس لئے کہ بے لحاظ مضاف محذوف ذات محمدی ﷺ ان اوصاف سے منزہ ہے۔ اہل فہم کو اتنا ہی بہت ہے اور حضرت بدایونی کے سامنے تحقیقات شیخ محی الدین (ابن) عربی رحمہ اللہ تعالیٰ بھی ہوں تو خرافات ہیں قابل التفات نہیں۔

(جیسے) کسی مفلس کو مرہ سبب کھا کر اناس کا مزہ آگیا تھا اگر علامہ بدایونی کو تحقیقات اہل حق خرافات نظر آئیں اور یوں فرمائیں کہ قابل التفات نہیں چنانچہ ”تذری“ کی نسبت فرما بھی چکے ہیں تو کیا بے جا ہے؟ آخر حضرت ایسے مضامین سے نا آشنا ہیں جیسا وہ مفلس مرہ سبب کے ذائقہ سے نا آشنا تھا۔

اور اگر مثال مذکور بوجہ اتہام سوء ادبی کسی صاحب کو ذریعہ زبان درازی ہو تو ہر چند یہ تہمت انہیں لوگوں کے کچھ خیال میں آسکتی ہے جو آیت اِنَّمَا اَنَا بَشَرٌ مِّثْلُكُمْ سے بقرینہ خطاب مماثلت کفار و نبی ﷺ سمجھتے ہوں اور اس وجہ سے خدا کے ذمہ تہمت تحقیر نبی ﷺ لگائیں۔ مگر ہمارے لئے آیت اِنَّ اللّٰهَ وَمَلَائِكَتَهُ يُصَلُّوْنَ عَلَی النَّبِیِّ (الاحزاب: ۵۶) یا آیت كُلُّ قَدْ عَلِمَ صَلَاتَهُ وَتَسْبِيحَهُ (النور: ۴۱) یا آیت اَلَمْ تَرَ اَنَّ اللّٰهَ یَسْجُدُ لَهٗ مَنْ فِی السَّمٰوٰتِ وَمَنْ فِی الْاَرْضِ وَالشَّمْسُ وَالْقَمَرُ وَالنُّجُومُ وَالْجِبَالُ الْخ (الحج: ۱۸) کافی ہے کیونکہ ان آیات میں بہر طور ایک مفہوم عام مراد لیا جائے گا وہ معنی حقیقی صلوٰۃ و تسبیح و سجدہ ہو یا معنی مجازی۔

اور پھر یہ بھی ضروری ہے کہ وہ مفہوم ہر ایک موقع میں جدا طرح ظہور کرے مثلاً صلوٰۃ ملائکہ استغفار ہے اور صلوٰۃ بنی آدم دعا ہے اور صلوٰۃ اللہ وہ اور ہی کچھ ہے اس کو رحمت کہو یا یوں تعبیر

(بقیہ حاشیہ صفحہ گذشتہ) جو ان سے مولانا کامل الدین نے کتاب ”ڈھول کی آواز“ صفحہ ۱۱۲ میں نقل کئے کہ خاتم النبیین کے معنی بیان کرتے ہوئے جہاں مولانا نانوتوی کا دماغ پہنچا ہے وہاں تک معترضین کی سمجھ نہیں گئی قضیہ فرضیہ کو واقعیہ حقیقیہ سمجھ لیا گیا ہے۔

کرو کہ محبت خداوندی بہ نسبت ذات محمد ﷺ جس مقام سے ناشی ہے وہ مقام مرتبہ فَعَالٍ لِمَا يُرِيدُ سے افاضہ برکات حسبِ دل خواہ کرتا ہے یہ خلاصہ ہے تقریرِ ثانی صاحبِ تحذیر کا۔
خاتمیت مرتبی کو خاتمیت زمانی لازم ہے:

مگر ان دونوں تقریروں کے دیکھنے والوں کو یہ بات عیاں ہوگئی ہوگی کہ جس جس کی نسبت خاتمیت مرتبی میں ثابت ہوگئی ان سب کی نسبت خاتمیت زمانی ثابت کرنا لازم ہوگا۔
 پہلی تقریر پر تو اس لئے کہ خاتمیت مرتبی کو خاتمیت زمانی لازم ہے اور دوسری تقریر پر اس لئے کہ مضاف الیہ لفظی سب کا ایک لفظ النبیین (ہے) جب لفظ خاتم سے تینوں نوعیں مراد ہیں تو تینوں کا مضاف الیہ متحد ہوگا۔

ہمارے آقا محمد ﷺ تمام زمینوں کے انبیاء کے خاتم زمانی ہیں
اسی بات کو ثابت کرنے کیلئے تحذیر کو لکھا

مگر صاحبِ تحذیر نے خاتمیت مرتبی کو بہ نسبت انبیاء زمینِ ہذا ہی مخصوص نہیں رکھا در صورتِ فرض صدقِ اثر عبد اللہ بن عباس رضی اللہ عنہما انبیاء ماتحت کی نسبت بھی آپ ﷺ کو خاتم مرتبی قرار دیا ہے بلکہ یوں کہو کہ اسی غرض سے رسالہ تحذیر لکھا ہے اس صورت میں خاتمیت زمانی محمدی ﷺ بطور صاحبِ تحذیر انہیں انبیاء علیہم السلام کی نسبت خاص نہ ہوگی انبیاء ماتحت کے بھی آپ ﷺ خاتم زمانی ہوں گے جس سے اوروں کا تقدم زمانی لازم آئے گا۔ اس تقریر سے تو بھجہ اللہ فراغت پائی۔

معتزین نے بغیر سمجھے ہماری عبارات پر اعتراضات کئے ہیں:

گزارشِ مطلبِ ضروری بھی چاہئے۔ بدایونی صاحبِ اردو عبارت کا مطلب تو سمجھتے ہی نہیں مطلبِ احادیث و قرآن کیا سمجھیں گے جو قرآن و حدیث کے حوالے دیتے چلے جاتے ہیں (آگے اپنی تحقیقات کے بارے میں فرماتے ہیں کہ) یہ باتیں سینہ بہ سینہ چلتی ہیں ہر کسی کو نہیں ملتیں۔

ہم پر اعتراض کرنے والے خود رو عالم تھے:

بدایوں والوں میں کوئی یہ تو بتلائے کون سے مفسر و محدث سے یہ فیض پہنچا شاہ ولی اللہ رحمۃ اللہ علیہ کے خاندان کے تو بجا پوچھے دشمن جان، جس کے جواب میں سوا اس کے اور کیا کہئے

مُؤْتُوا بِغِيْظِكُمْ اِنَّ اللّٰهَ عَلِيْمٌ بِذٰتِ الصُّدُوْرِ۔ سوا ان کے (حضرت شاہ ولی اللہ کے)

خاندان کے ہندوستان میں علم دین کا کوئی خاندان ہی نہیں۔

معتزض کی علمی حالت:

عرب میں جا کر ایک دو حدیث سنا کر یا دس پانچ ورق تلاوت فرما کر سند اس کی لے آتے ہیں! اگر ہوگی تو بطور مناولہ روایت الفاظ احادیث و قرآن جائز ہوگی استنباط معانی اور استدلال مطالب اتنی بات سے حاصل نہیں ہو سکتے تسہر اس (علمی استعداد پر) ذہن کی ذکاوت اسی تحریر (قول فصیح) سے ظاہر ہے۔ اس خوبی پر (تخذیر کے) ان مضامین علمیہ میں دخل دینے کا حضرت کو کس نے کہا تھا؟ صیاد عوام کا فکر ہے اور اپنی خبر نہیں۔ یہ نہیں سمجھتے کہ میں نہیں سمجھتا عبارتِ تذخیر کا مطلب تو جیسا سمجھے وہ سبھی کو معلوم ہو گیا اب ان روایات اور عبارات کے سمجھنے کی

۱۔ الامام الکبیر حجۃ الاسلام مولانا محمد قاسم نانوتوی نور اللہ مرقدہ اور دیگر اکابر پر طنز و طعن کرنے والے اور اعتراضات کرنے والے خواہ عبدالقادر و فضل رسول بدایونی ہوں یا احمد رضا خان صاحب سب خود رو عالم ہیں ان کی کل تعلیم عورتوں کی طرح گھر پر ہوئی ہاں برکت کیلئے عرب جا کر ایک دو حدیثیں سنا کر سند لے آتے ہیں احمد رضا خان اس سے بھی محروم ہیں کیونکہ کہتے ہیں میرا کوئی استاد نہیں ہے۔

قاضی کوٹ گوجرانولہ کا رہنے والا قاضی ضیاء الدین مرزائی بھی اپنے مطالعہ پر اعتماد کرنے سے گمراہ ہوا اس کے ماننے والوں نے لکھا ہے کہ قاضی صاحب کو عربی اور علوم دینیہ میں کافی مہارت تھی اور انہوں نے زیادہ تر علم اپنے گھر میں رہ کر اور مطالعہ کے ذریعے حاصل کیا ہوا تھا (دیکھئے مرزائیوں کی کتاب ”اصحاب احمد“ ج ۶ ص ۲۲)

کیفیت ہی دیکھئے کہ جس سے یہ معلوم ہوتا ہے کہ علامہ بدایونی اپنا مطلب ہی نہیں سمجھتے ایسے خوش فہم اور نہ ہوں گے جو اپنا مطلب ہی نہ سمجھیں تفصیل وار لکھتا ہوں دیکھتے جائیے۔
پہلی حدیث سے استدلال کا جواب:

حدیث اول میں فقط اتنی بات کی طرف اشارہ ہے کہ رسول اللہ ﷺ کے بعد کوئی نبی نہ ہوگا سو یہ سارے مسلمانوں کا عقیدہ ہے پر یہ کہنا کہ فقط خاتمیتِ زمانی لفظ خاتم کے معنی مطابقی ہیں اس بات کا اس میں اشارہ ہے نہ کنایہ ، چہ جائیکہ تصریح ہو۔

رہی یہ بات کہ امام بخاریؒ نے باب میں آیت مَا كَانَ مُحَمَّدٌ كَوْلِيَاہِ اس سے بجز اس کے اور کیا نکلا کہ حدیث بوجہ دلالت مذکورہ خاتمیتِ زمانی کو مناسب ہے مگر خاتمیتِ زمانی پر اکتفا کرنا اور خاتمیتِ مرتبی کا مراد نہ لینا ممکن نہیں کیونکہ زمانہ میں (بالذات) کچھ فضیلت نہیں جو اس کی وجہ سے زمانیات میں فضیلت آئے اور اگر کچھ فضیلت ہے بھی تو اول تو وہ فضیلت عرضی ہے ذاتی نہیں۔ اور صاحبِ تحذیر یہی کہتے ہیں کہ بالذات تاخر زمانی میں فضیلت نہیں۔

اگر زمانہ میں ذاتی فضیلت مانی جائے تو اس میں نبی کریم ﷺ کی مدح ثابت نہیں ہوتی:

دوسرے اس صورت میں یہ کہنا پڑے گا کہ رسول اللہ ﷺ اپنی فضیلت میں زمانہ کے محتاج ہیں مولوی صاحب فرمائیں کہ رسول اللہ ﷺ کا احتیاج اور وہ بھی افضلیت میں کیونکر صحیح ہو سکتا ہے اس صورت میں قصہ منقلب ہو جائے گا۔

اب اور سنئے کہ ان تقریروں کے دیکھنے سے مثل آفتابِ نیمروز روشن ہے کہ خاتم النبیین سے خاتمیتِ زمانی سمجھنے والوں کو نہ صاحبِ تحذیر (رحمہ اللہ تعالیٰ) عوام سمجھتے ہیں اور نہ ان کو دائرۂ اسلام سے خارج کہتے ہیں وہ (خود) خاتمیتِ زمانی اسی لفظ خاتم النبیین سے ثابت کرتے ہیں پھر کیونکر کہتے ہیں کہ وہ اکابر کی شان میں گستاخ ہیں ان کو عوام سمجھتے ہیں یا دائرۂ اسلام سے خارج کہتے ہیں۔

ان کا مطلب اتنا ہے کہ خاتمیتِ زمانی بقیدِ زمانہ مفہومِ مطابقی اور موضوع لہ حقیقی لفظ

خاتم نہیں ہے باقی خارج از دائرہ اسلام کسی کو نہیں کہتے یہ کام بدایوں والوں ہی کو مبارک ہو۔ ا۔
وصفِ خاتم النبیین مقامِ مدح میں واقع ہوا ہے:

وہ (امام نانوتوی رحمہ اللہ تعالیٰ) فقط اتنا کہتے ہیں کہ وصفِ خاتمِ وصفِ مدح ہے کیونکہ
یہ مقامِ مدح ہے۔ اہل اسلام یوں نہیں کہہ سکتے کہ یہ مقامِ مدح نہیں ہے اور جب یہ مقامِ مدح
ہے تو پھر خاتمیتِ زمانی کو معنی مطاہقی خاتم نہیں کہہ سکتے تو یہ آیت، مذکورہ معنی کی مؤید ہے۔
علیٰ ہذا القیاس امام قسطلانیؒ کا ارشاد اتنی ہی بات پر دلالت کرتا ہے کہ آپ ﷺ میں
یہ وصف ہے یہ بات حضرت بدایونی نے کہاں سے نکالی ہے کہ خاتم کے معنی مطاہقی خاتمِ زمانی ہے
اگر کسی استاد کے شاگرد ہوتے تو کیوں ایسے بھکتے؟

دوسری حدیث سے استدلال کا جواب:

حدیثِ ثانی:

اس میں کہیں اس بات کی طرف اشارہ نہیں کہ خاتمیتِ زمانی معنی مطاہقی خاتم النبیین
ہے بلکہ اس میں اگر دلالت ہے تو خاتمیتِ مرتبی کی طرف ہے کیونکہ ایک اینٹ کا کم ہونا ایک
مرتبہ کے رہ جانے پر دلالت کرتا ہے اور اس صورت میں امام بخاریؒ کا اس حدیث کو بابِ خاتم
النبیین میں لانا اہل فہم کے نزدیک اس جانب مشیر ہوگا کہ ان کے نزدیک لفظ خاتم النبیین
خاتمیتِ مرتبی پر دلالت کرتا ہے یہی صاحبِ تحذیر (رحمہ اللہ تعالیٰ) کہتے ہیں ایسے وقت میں یہ
شعر: ”عدو شد سببِ خیر اگر خدا خواہد“ مناسب وقت ہے۔

امام قسطلانی رحمہ اللہ تعالیٰ کے قول کی وضاحت:

رہا صاحبِ ارشاد الساری کا یہ قول اَیْ اَخْرَجُوْهُمْ اَلَّذِیْ خَتَمَهُمْ ترجمہ خاتم ہے جیسے

ا۔ کیونکہ اس دور میں تکفیر المسلمین میں اہل بدایوں معروف تھے بعد میں یہ منصب ان سے
فاضل بریلوی نے لے کر مجددِ برائے تکفیر و تذلیلِ مسلمان کا لقب پایا۔ اسحاق عفی عنہ

لفظ خاتم میں اختتام مراتب مراد لے سکتے ہیں ایسے ہی لفظ آخر سے انتہاء مراتب مراد لے سکتے ہیں آخریت زمانی ہی کی کیا تخصیص ہے؟ اور اگر آخریت زمانی ہی مراد ہے تو ہم کب کہتے ہیں کہ آخریت زمانی (لفظ) خاتم سے مراد نہیں لے سکتے بلکہ ہم آخریت زمانی کو مدلل کر کے کہتے ہیں کیونکہ خاتمیت مرتبی اس کو مستلزم ہے چنانچہ تہذیر میں موجود ہے۔

۔ گر نہ بیند بروز شہرہ چشم

علاوہ بریں خاتم بفتح التاء کی تفسیر میں جو کچھ ارشاد الساری میں ارشاد ہے اس کے مصداق صاحب تہذیر (رحمہ اللہ تعالیٰ) ہی کے طور پر رسول اللہ ﷺ خوب ہو سکتے ہیں چنانچہ تقریر تہذیر سے عیاں ہے۔

تیسری اور چوتھی حدیث سے استدلال کا جواب:

حدیث سوم حضرت بدایونی بغرض تکثیر مواد امام مسلم کے نام سے حدیث ثانی کو مکرر لائے ہیں اور پھر یہ بہانہ تکرر سند و تغیر بعض الفاظ نمبر چہارم میں بھی اسے ہی ذکر کرتے ہیں شاید یہ کہیں سے سن رکھا ہوگا کہ محدثین کے نزدیک تعدد حدیث کیلئے تعدد سند اور تغیر الفاظ کافی ہیں یہ نہ سمجھا کہ مدعا کے حساب سے یہ فرق تعدد اور تکرر کیلئے کافی نہیں۔

پانچویں حدیث کا جواب:

حدیث پنجم پر پھر وہی حدیث اول ہے جو بروایت امام بخاری اول پیش کر چکے ہیں اتنا فرق ہے کہ یہاں بروایت امام مسلم ہے سو اس سے بجز تکثیر سواد کچھ حاصل نہیں۔ حدیث والے (اعتراضات) ختم ہو چکے ہیں اب اقوال اکابر اور حوالہ تفاسیر کا نمبر ہے۔

امام فاسی کے قول کا جواب:

اول علامہ فاسی (صاحب مطالع المسرات شرح دلائل الخیرات) کا قول ہے۔ خاتمیت میں تو انہوں نے اتنا ہی فرمایا ہے کہ اسم خاتم الانبیاء کا ماخذ آیت خاتم النبیین اور حدیث لا نبی بعدی وغیرہ ہے جس کو امام بخاری و امام مسلم نے ذکر کیا ہے چونکہ مستند علامہ اس

بات میں وہی احادیث مذکورہ ہیں اگرچہ بعض اور طرف بھی اشارہ ہے تو یہ حوالہ بھی تقریر لاطائل ہے ہاں تکثیر سوادِ مشارالیه البتہ ضرور ہے۔

البتہ خاتمیتِ زمانی کے منجملہ مدائح ہونے کیلئے ان (علامہ فاسیؒ) کا قول علامہ بدایونی کو کسی قدر کارآمد ہے۔ علامہ فاسیؒ فرماتے ہیں کہ خاتمیتِ زمانی میں دوامِ شرع اور دوامِ عمل ہے اور اس میں بہت بڑی تعظیم ہے مگر کوئی علامہ بدایونی سے یہ پوچھے کہ صاحبِ تحذیر کو اس سے کیا نقصان؟ عالمِ شہادت میں خاتمیتِ زمانی کو وہ بھی لازمِ خاتمیتِ مرتبی سمجھتے ہیں اور لازم بھی مساوی۔ چنانچہ ناظرینِ تحذیر کو بشرطِ فہم معلوم ہو گیا ہوگا اور ظاہر بھی ہے کہ لازم اپنے مدلول پر دلالت کیا کرتا ہے مگر دلالت سے دال از قسم مدلول نہیں ہو جاتا دھواں آگ پر اور دھوپ آفتاب پر دلالت کرتی ہے مگر کوئی شخص اس علاقہ سے یہ نہیں سمجھتا کہ دال عین مدلول یا از قسم مدلول ہے۔ غرض خاتمیتِ زمانی کا بوجہ دلالت علی الخاتمۃ المرتبۃ دال علی الفضیلۃ ہونا مسلم، پر اس سے خود منجملہ فضائل ہونا کیونکر نکل آیا؟

سوال: رہی یہ بات کہ خاتمیتِ مرتبی اور چیز ہے اور دوامِ شرع اور دوامِ عمل اور

چیز ہے۔

جواب: سواس کا جواب یہ ہے کہ خاتمیتِ زمانی جب خاتمیتِ مرتبی پر موقوف ہوئی تو دوامِ شرع اور دوامِ عمل بھی اس پر موقوف نکلا اور اس وجہ سے دوامِ شرع و عمل بھی اسی خاتمیتِ مرتبی پر دلالت کرے گا اور اس وجہ سے منجملہ فضائل سمجھا جائے گا۔

ورنہ در صورتِ فرضِ عدمِ خاتمیتِ مرتبی جس کو خاتم المراتب کہیں گے وہی رسول اللہ ﷺ سے افضل ہوگا خدا کو خاتم الانبیاء بمعنی خاتم المراتب کہہ بھی نہیں سکتے ورنہ خدا کا نبی ہونا لازم آئے گا۔ جس سے اسماءِ الہی کا توقیفی ہونا باطل ہو جائے گا، اور اس کے ساتھ موصوف بالادصاف الحادشہ ہونا بھی لازم آئے گا۔ ہونہ ہو کوئی مخلوق ہی ہوگا اس صورت میں یہ خاتمیتِ زمانی اس کی خاتمیتِ مرتبی کے مقابلہ میں ایسی ہو جائے گی جیسے کسی نوجوان باکمال کے مقابلہ میں کسی کم رتبہ

بوڑھے کا بڑھاپا۔ اور اس صورت میں ظاہر ہے کہ یہ مثل مشہور بزرگی بفعل است نہ بہ سال صادق آئے گی۔

سوائی بات جس پر یہ خرابی لازم آئے اور رسول اللہ ﷺ کی بزرگی ہاتھ سے جائے بجز حضرت بدایونی خدا کسی کو نصیب نہ کرے۔

ہاں اگر اس دوام شرع کو خاتمیت مرتبی پر موقوف سمجھیں اور اس لئے اس پر دال قرار دیں تو البتہ خاتمیت زمانی کا فضیلت ہونا ثابت ہو سکتا ہے لیکن اس صورت میں وہی مطلب صاحب تحذیر آ جاتا ہے جس سے اتنا احتراز ہے۔

غرض دوام شرع کو من حیث ہو دیکھئے تو اس سے زیادہ اور کیا ہوگا کہ اس دین کی عمر زیادہ ہو جائے اور بوجہ اشارہ خاتمیت مرتبی دیکھئے تو پھر تحذیر صحیح ہو جاتی ہے۔

امام بیضاویؒ کے قول کا جواب:

اس کے بعد تفسیر بیضاوی کا حوالہ ہے جس سے رسول اللہ ﷺ کی آخریت بطور ارشاد الساری ثابت ہوتی ہے اس کے متعلق جو کچھ اوپر معروض ہو چکا (ہے) یہاں کیلئے وہی کافی ہے۔ غرض نہ خاتمیت زمانی سے صاحب تحذیر (رحمہ اللہ تعالیٰ) کو انکار ہے نہ قول بیضاویؒ ان (صاحب تحذیر رحمہ اللہ تعالیٰ) کے مخالف۔ اول تو خاتمیت کی طرح آخریت کو عام کر سکتے ہیں اور انتہائے زمانہ نبوت اور انتہائے مراتب نبوت مراد لے سکتے ہیں بایں ہمہ معنی مطابقی ہونا خاتمیت زمانی بیضاویؒ کے قول سے کیونکر لازم آیا تفسیر باللازم سب مفسر کرتے چلے آئے ہیں لَا يُحِبُّ الْكَافِرِينَ کے متعلق گفتگو معروض ہو چکی ہے۔

علاوہ بریں کلام اللہ میں عقائد اور احکام طریقت و شریعت سب کچھ مذکور ہے مگر کتب عقائد میں مسائل فقہیہ اور کتب فقہیہ میں عقائد دینیہ مذکور نہیں ہوتے اور اس مذکور نہ ہونے سے کوئی دیوانہ بھی انکار مسائل و عقائد اہل عقائد و اہل فقہ کی نسبت نہیں سمجھتا اس صورت میں اگر بیضاویؒ میں جو تفسیر ظہر قرآن ہے خاتمیت مرتبی کا مذکور نہ ہو جو ظن آیت ہے تو امام بیضاویؒ کو منکر

بطن آیت کہنا اپنی خوش فہمی ہے۔ موافق حدیث اِنَّ لِکُلِّ آیَةٍ ظَهْرًا وَبَطْنًا ۱ اگر کوئی شخص ظاہر قرآن کیلئے بطن بتلا دے تو اس کا انکار کیوں کیجئے؟

﴿حضور اقدس ﷺ امت کے حق میں باپ ہیں اور صاحبِ تحذیر اس کے مثبت اور مدلل ہیں﴾
 دوسری بات بیضاویؒ کے متعلق استدراک مذکور ہوئی ہے یعنی اَبَا اَحَد سے جو استدراک بلفظِ رَسُولِ اللّٰہِ کیا تو اس کی وجہ یہ بھی ہے کہ ہر رسول بوجہ شفقت و نصیحت امت کے حق میں باپ ہوتا ہے یہ بات بھی مسلم۔ صاحبِ تحذیر اس کے منکر نہیں بلکہ اس کے مثبت ہیں جو خاتمیت مرتبی کے وسیلہ سے ابوة روحانی ثابت کر کے شفقت کو مدلل کر رہا ہے دلیل کا بیان کرنے والا منکر مدلول نہیں ہوا کرتا بلکہ مثبت مدلول ہوتا ہے۔ اور ظاہر ہے کہ شفقت و محبت بے وجہ نہیں ہوتی بے سبب ان کا وجود عاقل کے نزدیک متصور نہیں وہ سبب قرابت ہو یا جمال ہو یا کمال یا کچھ اور۔ سوا گر علامہ بدایونی اس ابوة روحانی کو نہ مانیں تو اور وجہ وجہ بیان تو فرمائیں۔

حضرت عبداللہ بن عباس رضی اللہ عنہما کا قول اور اس کا جواب:

اس کے بعد بحوالہ معالم حضرت عبداللہ بن عباس رضی اللہ عنہما کا یہ قول مرقوم ہے کہ بوجہ خاتمیت زمانی رسول اللہ ﷺ کو فرزند عنایت نہ ہوئے۔
 جواب: مگر حضرت عاقل بدایونی سے کوئی پوچھے کہ یہ بات صاحبِ تحذیر (رحمہ اللہ تعالیٰ) کو کیا مضر ہے؟ اور ان کو کیا مفید؟ صاحبِ تحذیر (رحمہ اللہ تعالیٰ) خود اس کے مقرر ہیں ہاں آپ خاتمیت زمانی کو بمعنی حقیقی مطاہی خاتم النبیین کہتے ہیں وہ کیونکر لازم آیا؟
 بعد اس کے وہ وہی حدیث قَصْر و لَبْنَة ہے جس سے خاتمیت مرتبی اول ثابت ہوتی ہے اور خاتمیت زمانی بعد میں۔

۱۔ صحیح ابن حبان طبع بیروت کتاب العلم ص ۱۳۴ رقم الحدیث ۷۵، اور مشکوٰۃ شریف پر اس سے ملتی جلتی حدیث موجود ہے۔ اسحاق

اس کے بعد تفسیر کا حوالہ ہے جس سے وہی فرزند کا عطا نہ ہونا بوجہ خاتمیت زمانی نکلتا ہے سو صاحبِ تحذیر (رحمہ اللہ تعالیٰ) اس کو تسلیم کرتے ہیں اور بدلیل خاتمیت مرتبی خاتمیت زمانی ثابت کرتے ہیں۔

اس کے بعد تفسیر نیشاپوری اور تفسیر کبیر کے حوالہ سے توجیہ استدراک بوجہ شفقت بیان کی جاتی ہے مگر یہ نہیں سمجھتے کہ یہاں علتِ شفقت کیا ہے؟ کوئی ہو تو حضرت کو سمجھائے کہ علتِ شفقت وہی ابوہ روحانی ہے جس کو خاتمیت مرتبی لازم ہے اور اس کو خاتمیت زمانی لازم۔ یہ سب حوالے صاحبِ تحذیر کے موافق ہیں مخالف ایک (بھی) نہیں مگر ہاں دیکھنے کو چشمِ پینا چاہئے۔

اس کے بعد مقاصد اور شرح مقاصد اور کتاب تمہید اور شرح عقائدِ نسفی کے حوالے ہیں جن سے اس سے زیادہ ثابت نہیں ہوتا کہ لفظ خاتم النبیین خاتمیت زمانی پر دلالت کرتا ہے سو یہ وہ بات ہے جس کو صاحبِ تحذیر (رحمہ اللہ تعالیٰ) خود تحذیر میں لکھ چکے ہیں ان کا قصور نہیں۔

چشمہ آفتاب راجہ گناہ

ہمارے نزدیک خاتمیت زمانی عین ایمان ہے:

اس کے بعد علامہ قسطلانی اور علامہ زرقانیؒ کے حوالے ہیں ان سے بھی یہی نکلتا ہے کہ آپ خاتم زمانی ہیں یا یہ کہ خاتمیت زمانی پر لفظ خاتم النبیین دلالت کرتا ہے یہ دونوں باتیں صاحبِ تحذیر کے نزدیک عین ایمان ہیں تحذیر الناس اس پر شاہد ہے مگر کہا کرتے ہیں مع دیوانہ راموئے بس است

علامہ بدایونی کو بھی بہانہ چاہئے: شعر

روکنے کو بلائیں اب تو خیر ہے صاحب

لگایا ہاتھ کس نے آپ کے زلف پریشان کو

عربی میں تو عاقل بدایونی نے اپنی لیاقت کو ظاہر کر لیا اب سلیقہ فارسی دانی کا بھی اظہار

کیا جاتا ہے۔

حضرت شاہ عبدالحقؒ اور شاہ عبدالعزیزؒ محدثانِ دہلوی کی عبارات سے استدلال:

حضرت شاہ عبدالحق محدث دہلوی رحمہ اللہ تعالیٰ کی طرف سے مدارج کی عبارت اور حضرت شاہ عبدالعزیز رحمہ اللہ تعالیٰ کی طرف سے تحفہ کی عبارت نقل فرماتے ہیں جن سے بوسیہ آیت خاتم النبیین رسول اللہ ﷺ کا خاتمِ زمانی ہونا ثابت ہوتا ہے۔

جواب: مگر اہل فہم کو معلوم ہو چکا کہ صاحبِ تحذیر خود اس آیت سے آپ ﷺ کی خاتمیتِ زمانی ثابت کر چکے ہیں پھر کس لئے عاقل بدایونی نے اوراقِ سیاہ کرنے پر کمر باندھی ہے اگر ردِ مضمونِ تحذیر منظور تھا تو کسی دلیل سے خاتمیتِ زمانی کا مفہوم مطاقی ہونا اور معنی حقیقی ہونا بہ نسبت لفظِ خاتمِ النبیین ثابت کرنا تھا مگر یہاں تو الٹی صاحبِ تحذیر کی تائید نکلتی ہے اب مزہ کریں

چیلنج

﴿خاتم النبیین کا خاتمیتِ زمانی پر معنی مطاقی سے بطور حقیقت دلالت کرنا بالکل ثابت ہی نہیں﴾
اس کے بعد گزارش ہے کہ خاتمِ النبیین کا خاتمیتِ زمانی پر بالمطابقہ دلالت کرنا وہ بھی بطور حقیقت کوئی بیوقوف ہی سمجھے تو سمجھے عقلاء سے تو یہ امید بے جا ہے خاص کر محققینِ زمانہ سابق کے کلام سے یہ امید مثلِ امیدِ محالات ہے کیونکہ لفظِ خاتم کا مطلق ہونا اور انواعِ خاتمیت کا اس کے ماتحت داخل ہونا خود ان الفاظ سے ہی ظاہر ہے۔

ہاں ایک بات متصور ہے کہ علامہ بدایونی صاحبِ تحذیر کی ضد میں رسول اللہ ﷺ کی افضلیت کا درپردہ انکار نہ کریں علی الاعلان انکار کریں تاکہ خاتمیتِ مرتبی کا انکار موجبِ جہ ہو جائے اور آیت: **اللَّهُ الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ (الطلاق: ۱۲)** اور احادیثِ مشعرہ تعددِ اراضی کے منکر ہو جائیں تاکہ خاتمیتِ مکانی کے انکار کی گنجائش نکلے اس کے بعد ایک خاتمیتِ زمانی ہی رہ جائے گی مگر یہ تھا (یعنی جس طرح) انواعِ حیوانی میں سے اگر سوائے انسان اور نوعِ باقی نہ رہے تب بھی مفہومِ حیوان جنس ہی رہے گا مفہومِ مطاقی انسان نہ ہو جائے گا ایسے ہی یہاں خیال فرمائیے۔

علامہ تورپشتی رحمہ اللہ تعالیٰ کی عبارت کا جواب:

اس کے بعد علامہ تورپشتی رحمہ اللہ تعالیٰ کا قول ذکر فرماتے ہیں جس سے وہی خاتمیتِ زمانی نبوی ﷺ بوسیۃ آیت خاتم النبیین نکلتی ہے جو محل نزاع ہو ہی نہیں سکتی کیونکہ صاحبِ تحذیر (رحمہ اللہ تعالیٰ) نے اس جملہ سے اسی مضمون کو ثابت کیا ہے اور اس کے منکر کو کافر کہا ہے بوجہ دقت مضامین تحذیر عاقل بدایونی نہ سمجھیں تو وہ کیا کریں۔ ع

چشمہ آفتاب را چہ گناہ

ہاں اس عبارت میں ایک عبارت ایسی بھی ہے جس سے بظاہر کم فہموں کو یہ وہم ہو سکتا ہے کہ اب اور نبی کا پیدا کرنا خدا کی قدرت سے خارج ہے نعوذ باللہ اس لئے اس (عبارت) کو نقل کر کے اس وہم کی مدافعت کئے دیتا ہوں عبارت یہ ہے:

وہماں جچہا کہ از طریق تو اتر رسالت او پیش از مابداں درست شدہ است ایں نیز درست شد کہ وی باز پسین پیغمبر اں است در زمان او تا قیامت بعد از وے پیچ نبی نباشد و ہر کہ دریں بھک است و آں کس کہ گوید بعد از ین نبی دیگر بود یا ہست یا خواہد بود، و آں کس کہ گوید کہ امکان دارد کہ باشد کافر است! انتھی (المتعمد فی المعتقد لابی عبداللہ فضل اللہ التورپشتی ص ۱۰۶)

ایسی ہی عبارت سے شاید مولوی فضل رسول کی امت کو دھوکہ ہوا ہے کہ اب کسی نبی کا ہونا قدرتِ خداوندی سے خارج ہے نعوذ باللہ۔

امام تورپشتیؒ کی مذکورہ عبارت کا جواب:

مسئلہ امکان: امکان کے تین معانی ہیں

اہل فہم سے یہ گزارش ہے کہ محاورہ میں ممکن نہ ہونے کے تین معنی ہوتے ہیں:

پہلا معنی: ایک تو یہ کہ چیز محال ذاتی اور ممتنع بالذات ہے یعنی خدا کی قدرت سے خارج

ہے۔

دوسرا معنی: دوسرا یہ کہ بذات خود تو کوئی چیز ممکن ہو مگر کسی امر خارجی کے باعث اس کا ہونا ممکن نہیں۔

تیسرا معنی: تیسرا یہ کہ عالم میں اس کے نہ ہونے کا یقین ہو،
علامہ کے کلام میں تیسرا یا دوسرا معنی مراد ہو سکتا ہے پہلا ہرگز نہیں:

سو علامہ تورپشتیؒ کے کلام میں جملہ ”آئینکس کہ گوید کہ امکان دارد کہ باشد کافر است“ میں معنی اخیر مراد ہے چنانچہ قرینہ شک جس کا ذکر اوپر ہے اس پر شاہد ہے۔ مطلب علامہ یہ ہے کہ ایمان کی شرط یہ ہے کہ آگے کو انبیاء علیہم السلام کے نہ ہونے کا یقین ہو۔ اگر اس میں تردد ہوگا تو خاتمیت زمانی پر ایمان نہ ہوگا، اور آیت خاتم النبیین سے انکار لازم آئے گا۔

اور اگر معنی ثانی مراد لیجئے تب بھی گنجائش ہے مطلب یہ ہوگا کہ اگرچہ بعد رسول اللہ ﷺ انبیاء کا پیدا کرنا خدا کی قدرت میں داخل ہے پر بوجہ وعدہ مندرجہ جملہ خاتم النبیین یہ امر محال ہو گیا ہے۔

معنی اول مراد نہیں ہو سکتا، اس کی عقلی دلیل:

لیکن معنی اول کو مراد لینے کی کوئی صورت نہیں ہے کیونکہ قائل امکان کو علامہ کا کافر کہنا جملہ خاتم النبیین کے باعث ہے سو اس جملہ کو خیر آئندہ کہنے یا وعدہ کہنے بہر حال عدم وقوع ہی پر دلالت کرے گا عدم امکان ذاتی پر دلالت نہ کرے گا بلکہ امکان ذاتی پر دلالت کرے گا کیونکہ وعدہ ایسی چیز کا کیا کرتے ہیں جس کا کرنا نہ کرنا دونوں اختیار میں ہوں قدرت سے خارج نہ ہوں رہی خبر اس کی بنا تقدیر پر ہوگی یعنی نقشہ عالم میں جو ازل سے تیار کر رکھا ہے بعد رسول اللہ ﷺ اور نبی کا پتہ نہیں مگر تقدیر کی بنا ارادہ ازلی کے نقشہ کشی پر ہے اور ظاہر ہے کہ ارادہ جس چیز کے ساتھ متعلق ہوتا ہے اس کی دونوں جانبیں وجودی اور عدمی ارادہ کو برابر ہوتی ہیں۔

اور اگر تقدیر پر اس قصہ کوئی نہ رکھے تو رسول اللہ ﷺ کا خاتم ہونا تقدیر سے خارج ہوگا نعوذ باللہ۔ اور اگر یوں کہے کہ علم کو ارادہ کیا ضروری ہے؟ تو اس کا یہ جواب ہے کہ علم انفعالی کو

ارادہ ضروری نہیں اگر معلوم سامنے آجائے تو بے ارادہ بھی علم ہو جاتا ہے۔ پر علم فعلی کو لازم ہے وہ ہے خدا کا علم فعلی۔ ورنہ خدا کے افعال کا اضطراری ہونا لازم آئے گا اور سب اہل ایمان جانتے ہیں کہ خدا کا علم فعلی ہے یعنی جیسے مکان کا نقشہ ارادہ سے بناتے ہیں ایسے ہی خدا تعالیٰ نے اپنے ارادہ سے نقشہ عالم بنالیا ہے وہ نقشہ ہی خدا تعالیٰ کی معلومات ہیں علم انفعالی نہیں۔ یعنی یہ نہیں کہ معلومات پہلے سے موجود تھیں خدا تعالیٰ کے سامنے آگئیں اس لئے ان کا علم ہو گیا کیونکہ اس صورت میں وہ معلومات یا تو بذات خود موجود ہوں گی جس سے ان کی خدائی لازم آئے گی یا کسی اور خدا کی مخلوق ہوں گی نعوذ باللہ اور علم فعلی کہئے تو کوئی خرابی نہیں۔ ارادہ ازل میں موجود تھا پھر کیا خرابی ہے؟ حدوث کا لزوم جب متصور تھا کہ خدا تعالیٰ کا ارادہ قدیم نہ ہوتا۔

القصة! امکان کے اس مقام پر معنی ثانی مراد ہیں یا معنی ثالث۔ پر معنی اول ہرگز مراد نہیں ہو سکتے اور کیونکر (مراد) ہوں مفاد خاتم النبیین عدم الوقوع فی الزمان المستقبل ہے جس کا خلاصہ دوام سلب ہے اور ظاہر ہے کہ نقیض دوام، فعلیہ ہوتی ہے اس لئے دوام عدم وقوع کی نقیض وقوع ہوگا نہ امکان جو اس عدم وقوع سے عدم امکان اور امتناع سمجھ لیجئے۔

بدایونی صاحب کا ارشاد:

اب گذارش یہ ہے کہ بعد نقل احادیث مشار الیہا اور اقوال مذکورہ کے عاقل بدایونی بطور نتیجہ یہ ارشاد فرماتے ہیں کہ بموجب ان عبارات کے آپ ﷺ کا خاتم ہونا بایں معنی ہے کہ آپ ﷺ کا زمانہ سب انبیاء علیہم السلام کے زمانہ کے بعد ہے اور باوجود ہونے مقام مدح کے خاتمیت باعتبار تارخ زمانی صحیح ہو سکتی ہے۔

جواب: مگر اہل فہم پر بخوبی روشن ہو چکا کہ خاتم زمانی کا مفہوم مطابقی ہونا ایک عبارت سے بھی ثابت نہ ہوا۔ ثابت ہوا تو یہ ہوا کہ یہ عبارات خاتم زمانی ہونے پر دلالت کرتی ہیں۔ سو صاحب تحذیر (رحمہ اللہ تعالیٰ) یہ بات خود لکھ چکے ہیں ان عبارات سے ان کا کیا نقصان ہوا بلکہ اور تائید ہو گئی۔

رہی مدح کی بات اگر بایں وجہ ہے کہ خاتمِ زمانی ہونا اس پر دلالت کرتا ہے تو اس میں صاحبِ تحذیر پر کیا اعتراض ہوا جو حضرت عاقل بدایونی اتنے خوش ہیں وہ (صاحبِ تحذیر رحمہ اللہ تعالیٰ) خود کہتے ہیں کہ خاتمیتِ زمانی خاتمیتِ مرتبی کو لازم ہے اور پھر لازم بھی مساوی چنانچہ ظاہر ہے۔ شبہ ہو تو تقریرِ تحذیر کو دیکھ لیجئے اور سب جانتے ہیں کہ لازم مساوی اپنے ملزوم پر قطعی دلالت کیا کرتا ہے دھواں دیکھ کر آگ کے وجود میں اور دھوپ دیکھ کر طلوعِ آفتاب میں کسی کو شک نہیں رہتا اگر رہتا ہو تو شاید بدایوں میں رہتا ہوگا۔ اور یہ بھی ظاہر ہے کہ خاتمیتِ مرتبی بالذات فضیلت ہے۔ وہ (خاتمیتِ مرتبی) بھی ایسی کہ کوئی فضیلت اُس کے برابر نہیں ہو سکتی۔

خاتمیتِ زمانی کو بالذات افضل ماننے کا انجام اچھا نہیں ہے:

اور اگر بایں غرض ہے کہ خاتمیتِ زمانی بالذات فضیلت ہے تو اول تو اس بات کا انجام یہ نکلے گا کہ زمانہ آخر بالذات افضل ہے رسول اللہ ﷺ اس زمانہ کی وجہ سے افضل ہو گئے ہیں مگر یہ بات وہی کہہ سکتا ہے جو رسول اللہ ﷺ کو بالذات افضل نہیں سمجھتا (بلکہ آپ ﷺ کو) فضیلت میں زمانہ کا محتاج سمجھتا ہے۔ ایسا اعتقاد (ہمیں تو بالکل قابل قبول نہیں ہاں) بدایوں والوں کو ہی مبارک رہے۔

ہمارا عقیدہ:

ہمارا تو یہ اعتقاد ہے کہ سوائے خدا تعالیٰ کون و مکان، وزمین و زمان کو آپ ﷺ سے شرف ہے آپ ﷺ کو ان سے (بالکل) شرف نہیں۔

دوسرے یہ بات تو عباراتِ مرقومہ سے بھی ثابت نہ ہوئی اگر ثابت ہوئی تو یہ ہوئی کہ اس صورت میں دوامِ شرع ہوگا مگر ہم کہتے ہیں کہ دوامِ شرع کی علت وہی خاتمیتِ مرتبی ہے ورنہ لازم تھا کہ جو خاتم المراتب ہو اسی کو خاتمِ زمانی رکھتے تاکہ اعلیٰ کا ادنیٰ سے نسخ لازم نہ آئے دوسرا اس صورت میں افضلیتِ نبوی ﷺ باطل ہو جائے گی چنانچہ اوپر مرقوم ہو چکا ہے۔

القصد! دوامِ شرع کا مال بھی خاتمیتِ مرتبی ہی کی طرف ہے جیسا کہ خاتمیتِ زمانی کا

مالِ خاتمیتِ مرتبی کی طرف تھا یعنی جیسے علتِ خاتمیتِ زمانی خاتمیتِ مرتبی تھی ایسے ہی دوامِ شرع کی علت بھی وہی ہے ورنہ فقط دوامِ شرع بجز طولِ عمر اور کیا فضیلت ہوگی؟

مثال: عاقلوں کے نزدیک یہ ایسا قصہ ہے جیسے حکامِ ماتحت کے احکام وقتِ مرافعہ حکامِ بالا دست کے احکام سے منسوخ ہو جاتے ہیں اور اس وجہ سے حاکمِ بالا دست کے احکام دائم قائم رہتے ہیں۔ مگر ہر شخص اس بات سے یہی سمجھتا ہے کہ مرافعہ والے حاکمِ ماتحت کی بہ نسبت حاکمِ بالا دست ہیں ان کی حکومت کا سلسلہ ان پر ختم ہوتا ہے اور اس وجہ سے ان کو ان سے افضل اور اعلیٰ سمجھتے ہیں ایسے ہی اس دوامِ شرع سے جو بعدِ نسخِ شرائعِ سابقہ پیش آیا ہے یوں سمجھئے کہ رسول اللہ ﷺ خاتم المراتب ہیں آپ ﷺ احکامِ نبوت میں بمنزلہ حاکمِ مرافعہ ہیں کہ سب کے بعد اس (حاکمِ مرافعہ) کی نوبت آتی ہے اور سب کے احکام پر اس (حاکمِ مرافعہ) کے احکام غالب رہتے ہیں پھر کبھی منسوخ نہیں ہوتے ہیں ہمیشہ رہتے ہیں۔

غرض یہ دوامِ شرع کا قصہ بالبداهتِ خاتمیتِ مرتبی کی جانب مشیر ہے اور اس وجہ سے منجملہ فضائل سمجھا جاتا ہے بذاتِ خود کوئی فضیلت نہیں علامہ فاسیؒ نے بوجہ بداهتِ تفصیل نہ کی۔
علامہ بدایونی سے سوال:

عاقل بدایونی دوامِ شرع کو بالذاتِ فضیلت سمجھ گئے کوئی ان سے پوچھے کہ جو احکامِ سابقہ منسوخ نہیں ہوئے کیا ان کی وجہ سے انبیاء (زمانہ) سابق کو افضل کہہ سکتے ہیں اگر یہ امر (دوامِ شرع) موجبِ فضیلت بالذات ہو تو لازم آتا ہے کہ انبیاء گذشتہ علیہم السلام رسول اللہ ﷺ سے افضل ہوں کیونکہ ان کے احکام کا دوام رسول پاک ﷺ کے احکام کے دوام سے زیادہ ہے۔
الغرض دوام اگر فضیلت پر دلالت کرتا ہے تو بوجہ نسخِ دلالت کرتا ہے اور نسخ اگر دلالت کرتا ہے تو اس وجہ سے دلالت کرتا ہے کہ وہ حکومت بالادتی یعنی خاتمیتِ مرتبی پر دلالت کرتا ہے اور اگر یہ نہ ہو اور اس کا لحاظ نہ کیا جائے تو پھر آخریتِ زمانی لاریب نہ منجملہ فضائل ہے نہ اس مقام پر (یعنی آیت خاتم النبیین میں) چسپاں کہ ابودہ سے استدراک ہو اور آخریتِ زمانی کا مذکور ہو۔

شفقت کا حال سنئے اگر ابوہ معنوی جس کو صاحبِ تحذیر نے بکمال متانت ثابت کیا ہے اس مقام پر تسلیم نہ کی جائے تو پھر شفقت کی کیا وجہ؟ اگر انبیاء علیہم السلام کی نسبت یہ ابوہ نہ مانئے تو باہم مومنین میں اخوۃ ایمانی کی بھی کوئی صورت نہیں کیونکہ اخوت بے ابوہ متصور نہیں (اور) خدا کو والد اور اب کہہ نہیں سکتے انبیاء علیہم السلام کو نہ کہئے تو کس کو لائیے؟

غرض ابوہ مذکورہ موجبِ محبت و شفقت ہے ورنہ امتیوں سے اور کوئی رشتہ ضرور نہیں اگر ہے تو وہ بنی نوع ہونے کا ہے اس میں سب برابر ہیں انبیاء علیہم السلام ہی کو کیا زیادہ قرابت ہے جو اتنی زیادہ بے قراری ہے اس وجہ سے محبت و شفقت ہو تو اتنی ہی ہو جتنی اوروں کو ہوا کرتی ہے سو اس کے (امتیوں میں) جمال نہیں کمال نہیں احسان نہیں۔

غرض وجوہِ محبت میں سے امت میں ایک بھی نہیں جس کی طرف اس شفقت کو منسوب کر دیجئے بے اس کے کہ خاتمیت مرتبی جس کو ابوہ روحانی اور ابوہ ایمانی لازم ہے تجویز نہ کیجئے تو کوئی مدح نکل سکتی ہے اور نہ استدراک صحیح ہو سکتا ہے اور ظاہر بھی ہے کہ اس صورت میں خاتمیت زمانی کا ذکر محض لغو اور از قسم زیادہ گوئی ہوگا جس کی طرف صاحبِ تحذیر (رحمہ اللہ تعالیٰ) نے اشارہ فرمایا ہے۔

اس کے بعد جو عاقل بدایونی نے بذریعہ شفقت استدراک کو درست کہا اور رسول اللہ ﷺ کو بمنزلہ اس اب کے رکھ کر جو جانتا ہو کہ اس کی اولاد کے حق میں دوسرا قائم مقام اس کا نہیں خاتمیت زمانی کو فضائل میں سے رکھا اور بزعم خود صاحبِ تحذیر پر اعتراض کیا تو ہم نہیں جانتے کیوں کیا اور کیا سمجھے؟ خود اپنی زبان سے باتیں کرتے ہیں جن سے خاتمیت زمانی کا بالظنرالی الذات فضیلت ہونا باطل ہوتا ہے اور صاحبِ تحذیر کو ملحد و بے دین کہتے ہیں۔

عاقل بدایونی کا ایک اور اعتراض:

اس کے بعد عاقل بدایونی ایک اور اعتراض کرتے ہیں جس کا حاصل یہ ہے کہ صاحبِ تحذیر (رحمہ اللہ تعالیٰ) خاتمیت زمانی کو کمالات میں سے نہیں سمجھتے حالانکہ احادیثِ صحیحہ سے یوں

معلوم ہوتا ہے کہ خاتمیتِ زمانی منجملہ کمالات و فضائل ہے اس لئے کہ مقام اختصاص و امتنان میں اس کو بیان فرماتے ہیں۔

جواب: ہر چند یہ اعتراض وہی ایک بات ہے جس کو عاقل بدایونی برابر گائے چلے آتے ہیں اور اس لئے جواب کی حاجت تو نہیں کیونکہ اس کا جواب بھی پہلے مرقوم ہو چکا مگر ہم بھی ان کے طریقہ پر چلتے ہیں اور یہ عرض کرتے ہیں کہ احادیثِ صحیحہ میں یا تو یہی لفظ ”خَاتَمُ النَّبِيِّينَ“ ہے یا ”خَاتَمُ بَنِي النَّبِيِّينَ“ وغیرہ ہیں یا اس کے ساتھ ”لَا نَبِيَّ بَعْدِي“ وغیرہ الفاظ بھی ہیں جس سے آپ ﷺ کے زمانہ کے بعد انبیاء کا نہ ہونا تصریح نکلتا ہے۔

پہلے الفاظ تو مثل آیہ خاتم النبیین متنازع فیہ ہیں صاحبِ تحذیر (رحمہ اللہ تعالیٰ) وہاں بھی وہی کہتے ہیں جو آیت میں کہتے ہیں اور جہاں لَا نَبِيَّ بَعْدِي وغیرہ الفاظ ہیں تو وہاں الفاظ مشعرہ خاتمیتِ زمانی بنے، پر اس کو ایسا سمجھئے جیسا کہا کرتے ہیں ”فلاں بادشاہ ہے“ اس کے یہاں مرافعہ ہوتا ہے اور یہ کچھ حکم لگا دے تو پھر اس کے بعد اور کوئی اس کے حکم کو توڑ نہیں سکتا۔

ظاہر ہے کہ بعد اس کے حکم کی آخریتِ زمانی اس بات کا نتیجہ ہے کہ وہ بادشاہ ہے اور بادشاہ اس کو کہتے ہیں جو خاتمِ مراتبِ احکام ہو اور دوامِ حکم اس کو لازم ہو اور لازم بھی کیسا؟ پس۔ مگر اس میں کچھ شک نہیں کہ بادشاہت بمعنی دوامِ حکم نہیں۔

الغرض احادیث میں خاتمیتِ مرتبی کا مراد لینا زیادہ تر ضرور ہے کیونکہ وہاں مقام مدح کا ہونا زیادہ واضح ہے شاید صاحبِ تحذیر بھی وہیں سے یہ بات سمجھے ہوں گے مگر علامہ بدایونی نہ سمجھے اور کیونکر سمجھیں کسی استاد سے پڑھا ہو تو سمجھیں۔

بدایونی نقش پائے آباء پر:

اس کے بعد عاقل بدایونی نے سنتِ آبائی کو کام فرمایا۔ دشنام چند، نامہ اعمال میں لکھے اس کے جواب میں حسبِ ہدایتِ آیت: **وَإِذَا خَاطَبَهُمُ الْجَاهِلُونَ قَالُوا سَلَامًا** الفرقان: ۶۳ [بندہ ان کی طرف تسلیمات عرض کرتا ہے مگر ہاں جو کچھ پیرایہ اعتراض میں لکھا ہے اس کا

جواب عرض کرتا ہوں۔

صاحبِ تحذیر نے لکھا تھا کہ فقط خاتمیتِ زمانی مراد لیجئے تو کلامِ خداوندی بے ربط ہو جائے گی (تحذیر ص ۴۲) اس پر عاقل بدایونی اعتراض کرتے ہیں کہ اس کے یہ معنی ہوئے کہ خدا کے کلام کو نہ رسول اللہ ﷺ کچھ سمجھے، نہ صحابہ رضی اللہ عنہم، نہ کوئی مفسر سمجھا، نہ کوئی محدث۔

جواب: اور یہ حضرت بدایونی کا اعتراض ان احادیث و اقوال پر بھی ہے جو اوپر مرقوم کر چکے ہیں اور بندہ درگاہ (صاحبِ تحذیر رحمہ اللہ تعالیٰ) ان کی رو سے اسی خاتمیتِ مرتبی کو ثابت کر چکا ہے اس لئے اس اعتراض کا جواب بھی یہ ہے کہ سب سمجھیں پر ایک آپ (علامہ بدایونی) ہی اپنی شامتِ تقدیر سے نہ سمجھیں۔

حضرت نانوتویؒ کی تفسیر مولانا رومؒ، شیخ ابن عربیؒ اور حضرت مجددؒ کی تفسیر کے موافق ہے:

اس وقت مناسب یوں ہے کہ ہم اولیاءِ کرام کی تفاسیر سے بھی یہ متنبہ کر دیں اگرچہ اس مقام میں نقلِ عبارات کی گنجائش نہیں حضرت محی الدین ابن عربی اور مولانا روم، اور مولانا بحر العلوم اور حضرت مجدد الف ثانی قدس اللہ اسرارہم اور حضرت شیخ عضد الدین امر وہی قدس اللہ سرہ وغیرہ سب کے سب خاتم النبیین کی وہی تفسیر کرتے ہیں جو صاحبِ تحذیر (رحمہ اللہ تعالیٰ) نے کی ہے۔

قاضی بیضاویؒ وغیرہ اگر مفسر کلامِ اللہ ہیں تو یہ (مذکورہ بالا اولیاء اللہ) مفسرین کلامِ اللہ ہیں۔ صاحبِ تحذیر (رحمہ اللہ تعالیٰ) نے دونوں کو اس آیت (کی تفسیر) میں جمع کر دیا ہے پر حضرت عاقل بدایونی نہ اولیاء اللہ کی سنیں نہ علماء کی اپنی وہی مرغی کی ایک ٹانگ کہے جاتے ہیں ﴿امام نانوتویؒ اور ان کے متبعین سب سے زیادہ رسول اللہ ﷺ اور اولیاء اللہ کے عقیدت مند ہیں﴾

حاصلِ تقریر (علامہ بدایونی) یہ ہے کہ رسول اللہ ﷺ کو خاتم المراتب مت کہو ان کا رتبہ اتنا (بلند) نہیں۔ انصاف سے دیکھئے کہ یہ اس تہمت کا جواب ہے جو متبعانِ سنت کے ذمہ (بدایونی، رضا خانی گروہ) لگاتے تھے خدا تعالیٰ نے حق کو حق کر دکھلایا سب کو معلوم ہو گیا کہ رسول

اللہ ﷺ کا کون زیادہ معتقد ہے اور اولیاء کی کون مانتا ہے؟

بدایونی اعتراض:

اس کے بعد عاقل بدایونی پھر سنتِ آبائی کو کام فرماتے ہیں اور ایک صفحہ گالیوں سے بھر کر اعتراض کرتے ہیں تو اتنا کرتے ہیں کہ رسول اللہ ﷺ کو متاخر المراتب نہیں کہہ سکتے اس کے سوا جو کچھ ہے یا وہ دشنام ہے یا وہی پرانی بات ہے۔

جواب: اس کے جواب میں بجز اس کے اور کیا کہئے کہ واقعی حضرت بدایون میں رہتے ہیں۔ اہی حضرت! نہ تو ہر جا تقدم موجب شرف ہے نہ ہر جگہ تاخر موجب فضل۔ اگر ادنیٰ سے اعلیٰ کی طرف جائیں اور کمتر سے افضل کی طرف حرکت ہو تو آخر اشرف ہوگا اور اگر اعلیٰ سے اذون کی طرف آئیں اور اوپر سے نیچے کی طرف حرکت ہو تو اول اشرف ہوگا۔ افادہ کے لحاظ سے تو اول اشرف ہوگا کیونکہ یہاں علت سے معلولات کی طرف جاتے ہیں اور علت معلولات سے اشرف ہوتی ہے اسی بنا پر خدا کو اول کہتے ہیں اور کلام اللہ میں ہے ”هُوَ الْأَوَّلُ“ اور رسول اللہ ﷺ اپنی نسبت ”أَوَّلُ مَا خَلَقَ اللَّهُ نُورِي“ فرماتے ہیں۔

۱۔ نبی پاک ﷺ کے نور کی طرف اولیت کی نسبت اضافی ہے کیونکہ صحیح حدیث سے قلم تقدیر کیلئے اولیت حقیقی ثابت ہے چنانچہ نبی پاک ﷺ کا فرمان ہے ”إِنَّ أَوَّلَ مَا خَلَقَ اللَّهُ الْقَلَمَ فَقَالَ لَهُ اكْتُبْ الْحَدِيثَ“ (ابوداؤد ج ۲ ص ۲۹۰، ترمذی ج ۲ ص ۱۶۷، طیبی ص ۷۱) کتب حدیث و تاریخ میں قلم کے علاوہ عرش اور عقل کی طرف بھی اول المخلوقات ہونے کی نسبت کی گئی ہے امام ملا علی قاریؒ نے مرقات ج ۱ ص ۱۴۶ اور جمع الوسائل میں اول المخلوقات میں آپ ﷺ کے نور کا بھی ذکر کیا ہے لیکن خود ان کی کتب میں اس بات کی تصریح موجود ہے کہ نور سے مراد روح ہے کیونکہ جس طرح حدیث میں آپ کے نور کی اولیت کا ذکر ہے اسی طرح روح مبارک کی اولیت کا بھی ذکر ہے امام ملا علی قاریؒ دونوں روایتوں میں تطبیق دیتے ہوئے فرماتے ہیں کہ دونوں روایتوں کا معنی ایک ہی ہے (باقی اگلے صفحہ پر)

اور استفادہ کے لحاظ سے اول ادون ہوگا اور آخر اشرف ہوگا کیونکہ یہاں مستفید کو اول کہیں گے اور مستفید اور مفاد جو معروض اور معلول ہوتے ہیں مفید سے جو علت ہوتا ہے کمتر ہوتا ہے۔

اگر وقت شب چاندنی زمین پر دیکھ کر اس کا تجسس کریں کہ یہ نور زمین میں کہاں سے آتا ہے تو زمین کے بعد چاند آئے گا پھر اس کے نور کا تجسس کریں گے کہ کہاں سے آیا تو آفتاب پر پہنچیں گے اور ظاہر ہے کہ چاند نور میں زمین سے افضل ہے اور آفتاب چاند سے اشرف اور اسی بنا پر خدا تعالیٰ کو آخر کہتے ہیں اور کوئی کیا کہے وہ خود فرماتا ہے: **هُوَ الْأَوَّلُ وَالْآخِرُ** [الحمدید: ۳]

اور اسی وجہ سے رسول اللہ ﷺ کو خاتم النبیین بمعنی خاتم المراتب کہہ سکتے ہیں اور اسی تقدم و تاخر کو حدیث **نَحْنُ الْآخِرُونَ السَّابِقُونَ** میں لحاظ کر سکتے ہیں بلکہ لحاظ آخریت اور سابقیت زمانی سے یہ لحاظ اولیٰ ہے۔ کیونکہ آخریت و اولیت خداوندی سے یہی مناسب ہے اور محبوب خدا ﷺ کیلئے وہ وصف جو شان خدا کے مناسب ہو تجویز کرنا زیادہ تر مناسب ہے تاکہ بحکم مناسب محبوبیت موجب اور مدلل ہو جائے۔

یہ تو ہو چکا ہے اب یہ گزارش ہے کہ خدا کے اول و آخر ہونے سے اہل بدایوں بھی انکار نہیں کر سکتے کیونکہ کلام اللہ میں موجود ہے اور یہ بھی ہم توقع رکھتے ہیں کہ تمام اہل اسلام اگرچہ بدایوں والے بھی کیوں نہ ہوں خدا تعالیٰ کو مکان و زمان سے منزہ ہی سمجھتے ہوں گے اس صورت میں اولیت و آخریت مکانی و زمانی تو ہو ہی نہیں سکتی اولیت و آخریت مرتبی ہی سمجھنے پڑے گی۔ اب عاقل بدایوںی فرمائیں کہ رسول اللہ ﷺ میں تو تاخر مرتبی کی گنجائش نہ تھی خدا تعالیٰ میں کیونکر نکل آئی اگر عوام تاخر مرتبی کو بلحاظ افادہ ہی استعمال کرتے ہیں اور اسی لئے آپ کو یہ اعتراض ہے تو اول تو عوام کے ساتھ ہو کر عوام ہی میں داخل ہونا پڑتا ہے، دوسرے خدا تعالیٰ کی آخریت کا نعوذ

(بقیہ حاشیہ صفحہ گذشتہ) کیونکہ روح نورانی چیز ہے تو مطلب یہ ہوا کہ سب ارواح سے پہلے اللہ تعالیٰ نے میری روح کو پیدا کیا [مرقات ج ۱ ص ۱۶ طبع ملتان] محمد اسحاق

باللہ انکار لازم آتا ہے۔

تیسرے اس کا کیا جواب ہے کہ اگر یہی اتباعِ عوام ہے تو عوام تو لفظِ ذکر، انبیاء قبل، دبر، فرج وغیرہا کو بھی معانی معلومہ میں منحصر سمجھتے ہیں کلام اللہ وحدیث میں جو اور معانی میں یہ الفاظ مستعمل ہیں تو کیا عاقل بدایونی عوام ہی کے معانی وہاں بھی مراد لیں گے۔

بائیں ہمہ اگر تاخر مرتبی آپ کے نزدیک موہم تو ہیں بنا تو خاتمیت مرتبی تو محاورہ میں بھی تعظیم ہی پر دلالت کرتی ہے اگر کرنا تھا تو آخریت مرتبی کو اس پر محمول کرنا تھا خاتمیت مرتبی کو آخریت مرتبی پر محمول کیوں کیا؟

علامہ بدایونی کا ایک اور شبہ:

اس کے بعد عاقل بدایونی کچھ اور بولتے ہیں، فرماتے ہیں کہ صاحبِ تحذیر (رحمہ اللہ تعالیٰ) کہتے ہیں کہ اگر اختتامِ بایں معنی تجویز جائے جو میں نے عرض کیا ہے تو پھر آپ ﷺ کا خاتم ہونا انبیاءِ گذشتہؑ ہی کی نسبت خاص نہ ہوگا بلکہ اگر بالفرض آپ کے زمانہ میں بھی کہیں کوئی اور نبی ہو جب بھی آپ ﷺ کا خاتم ہونا باقی رہتا ہے (تحذیر ص ۶۵ طبع گوجرانوالہ) مگر یہ بات اول تو الحاد، غیر منقول، سلف صالح کے مخالف ہے دوسرے یہ خیال الفاظِ قرآنی سے مستنبط نہیں ہو سکتا، تیسرے اس سے تجویز بعثتِ انبیاء دیگر آپ کے زمانہ میں نکلتی ہے اور یہ کفر محض ہے۔ یہ ہے حضور کی تقریر کا خلاصہ۔

جواب شبہ:

اب ہماری بھی گزارش سنئے۔ رسول اللہ ﷺ نے سچ فرمایا کہ يُرْفَعُ الْعِلْمُ یعنی علم اٹھ جائے گا افسوس! عاقل بدایونی اتنا نہ سمجھے کہ مخالفت اور چیز ہے اور منقول نہ ہونا اور چیز ہے۔ علتِ معلول کا بیان کرنے والا مخالف مدعی وجود نہیں ہو سکتا۔ اگر کوئی شخص دعویٰ وجود نہار کرے اور دوسرا طلوعِ آفتاب کی خبر دے تو اس خبر کو کوئی عاقل مخالفِ خبر اول نہیں کہہ سکتا ہر کوئی اس خبر کو مؤیدِ خبر اول سمجھے گا۔

رہا الحاد کا قصہ اول تو اس کو الحاد کہنا عاقل بدایونی کی خوش فہمی ہے الحاد تو جب کہئے جبکہ الفاظ سے چسپاں نہ ہو، صاحب تحذیر (رحمہ اللہ تعالیٰ) نے معنی مطابقی خاتم کو نہیں بدلا، اور انہیں کے معنوں میں کچھ تصرف نہیں کیا دونوں لفظوں کو اپنے معنی حقیقی پر رکھا ہے پھر اس کو الحاد کہئے تو یہ رسول اللہ ﷺ سے لے کر آج تک سب نے کیا ہے۔

تقدم و تاخر کی کئی قسمیں ہیں:

تقدم و تاخر کو سب جانتے ہیں کہ کئی قسموں پر منقسم ہے [۱] تقدم تاخر ذاتی [۲] تقدم تاخر مرتبی [۳] تقدم تاخر بالشرف [۴] تقدم تاخر مکانی [۵] تقدم تاخر زمانی۔ اور ظاہر ہے کہ خاتم بالکسر بمعنی آخر اور خاتم بالفتح اگرچہ بمعنی آخر نہ ہو مگر یہ آخریت پر بالالتزام دلالت کرتا ہے چنانچہ ان شاء اللہ ناظرین تفاسیر و مطالعہ کنان تحذیر کو معلوم ہی ہو گیا ہوگا۔

بہر حال آخریت پر لفظ خاتم کا دلالت کرنا مسلم۔ اوروں نے بے وجہ (یعنی وجہ ذکر کئے بغیر) تاخر زمانی مراد لیا اس کو تو آپ (بدایونی صاحب) نے الحاد نہ فرمایا صاحب تحذیر نے بقرینہ اضافۃ الی النعمین یوں سمجھ کر کہ نبوت منجملہ مراتب ہے خاتمیت مرتبی مراد لی جس کا حاصل آخریت مرتبی بلحاظ استفادہ ہے اس کی تحقیق سے فارغ ہو چکا ہوں تو عاقل بدایونی اس کو الحاد فرماتے ہیں عقل ہوتی تو یوں نہ کہتے اور اگر کہتے تو خاتمیت زمانی میں منحصر کرنے کو الحاد فرماتے کیونکہ آیت کا حاصل اس صورت میں خَاتَمُ النَّبِيِّينَ زَمَانًا ہوگا جس کی شرح کیجئے تو انجام یوں ہو جاتا ہے : زَمَانِ رَسُولِ اللَّهِ ﷺ خَاتَمُ زَمَانِ النَّبِيِّينَ یہ کوئی صاحب فرما ئیں کہ الحاد کہنا اس کو مناسب تھا یا قول صاحب تحذیر کو اور تفسیر بالرائے اس کو کہتے ہیں یا اُس کو (۱)

(۱) کیونکہ پھر ماننا پڑے گا کہ آپ ﷺ کو زمانے سے فضیلت ملی کہ آپ آخر میں تشریف لائے، آخری زمانہ کی فضیلت سے آپ کو فضیلت ملی جبکہ سب مسلمان کہتے ہیں کہ حضرت آدم علیہ السلام سب سے پہلے آئے مگر سب سے افضل نہیں حضرت علی کرم اللہ وجہہ سب خلفاء کے بعد آئے (باقی آگے)

وہاں (صاحبِ تحذیر رحمہ اللہ تعالیٰ کے قول میں) تو بظاہر کسی حذف کی ضرورت نہیں کیونکہ لفظ النہیین بوجہ اشتمال مادۂ نبوۃ خود مراتب کے تحقق پر اس طرح دلالت کرتا ہے جیسے قسم اپنے مقسم پر دلالت کرتی ہے اور اگر ضرورت ہو بھی تو بغرض توضیح دافع وہم تجوز ہوگا جو در صورت حذف لفظ زمان ضروری ہے۔

بالجملہ یہ اعتراض اسی بنا پر ہے کہ حضرت عاقل بدایونی خاتمیتِ زمانی جو ایک مفہوم مرکب ہے مدلولِ مطابقی لفظ خاتم کا سمجھے ہوئے ہیں جو بالیقین لفظ مفرد ہے چنانچہ اوپر معروض ہو چکا مگر اہل فہم جن کو اقسامِ تقدم و تاخر پر نظر ہے خود سمجھتے ہوں گے کہ یہ سمجھنا ایسا ہے جیسا کوئی حیوان ناطق کو مدلولِ مطابقی لفظ حیوان کا سمجھے۔ اس تقریر سے سب کو معلوم ہو گیا ہوگا کہ کون سے معنی الفاظ قرآنی سے مستنبط ہیں؟ علاوہ بریں تقریر تحذیر کو جس نے دیکھا ہوگا خود خاتمیت مرتبی کے لطف کو سمجھا ہوگا۔

اب اعتراض تجوزِ بعثت کا باقی رہا اس کا جواب یہ عرض کر دیجئے اہل فہم کو معلوم ہوگا کہ فرضِ محال سے اعتقادِ محال لازم نہیں آتا کاش علامہ بدایونی کسی استاد سے کچھ پڑھ لیتے۔ علاوہ بریں اگر یہ بھی تجوز ہے تو میں جانتا ہوں کہ حضور کا یہ اعتراض خدا تعالیٰ کو چھوڑے اور نہ رسول اللہ ﷺ کو۔ خداوند کریم فرماتے ہیں: قُلْ إِنْ كَانَ لِلرُّحْمٰنِ وَلَدٌ فَأَنَا أَوَّلُ الْعٰبِدِيْنَ [الزخرف: ۸۱] خدا تعالیٰ کہتے ہیں اور رسول اللہ ﷺ سے کہلاتے ہیں صاحبِ تحذیر نے ”اگر“ کے ساتھ ”بالفرض“ تو کہا تھا خدا تعالیٰ نے تو ”اِنْ“ کے ساتھ ”بالفرض“ بھی نہیں کہا اور ظاہر ہے کہ ”بالفرض“ کا لفظ بیشتر امور غیر واقعہ میں استعمال کیا جاتا ہے اور تعلیقات کو بیشتر امور غیر واقعہ

(بقیہ حاشیہ صفحہ گذشتہ) مگر سب سے افضل نہیں۔ زمانے میں بالذات فضیلت نہیں کہ جو بھی اول یا آخر آئے وہ افضل ہو۔ ہاں آنحضرت ﷺ کا آخر میں تشریف لانے کی علت وہی ہے جو حضرت نانوتویؒ بیان فرما رہے ہیں یعنی خاتمیت مرتبی۔

میں استعمال کرتے ہیں۔

بدایونی صاحب کا ایک اور شبہ:

اس کے بعد سراپا عقل عاقل بدایونی اور مضمون پر اعتراض کرتے ہیں وہ مضمون اول

عرض کرتا ہوں وہ یہ ہے۔ صاحب تحذیر (رحمہ اللہ تعالیٰ) لکھتے ہیں:

جیسے اطلاق خاتم النبیین اس بات کو مقتضی ہے کہ اس لفظ میں کچھ تاویل نہ کیجئے اور علی العموم تمام انبیاء علیہم السلام کا خاتم کہئے اسی طرح اطلاق لفظ مُثْلُهُنَّ جو آیت اَللّٰهُ الَّذِیْ خَلَقَ سَبْعَ سَمٰوٰتٍ وَّمِنْ اَلْاَرْضِ مُثْلُهُنَّ یَنْزِلُ اِلَیْہِمْ بَیْنَهُنَّ [الطلاق: ۱۲] میں واقع ہے اس بات کو مقتضی ہے کہ سوائے بتائیں ذاتی ارض و سماء کے جو لفظ سماء اور لفظ ارض سے مفہوم ہے اور ان دونوں لفظوں کا ذکر کرنا اس باب میں بمنزلہ استثناء ہے اور نیز علاوہ اس بتائیں کے جو بوجہ اختلاف لوازم ذاتی یا اختلاف مناسبات ذاتی خواہ منجملہ لوازم وجود ہوں یا مفارق بین السماء والارض متصور ہے اور بالاتزام مستثنیٰ ہے، جمیع الوجوہ، بین السماء والارض مماثلت ہونی چاہئے (تحذیر الناس طبع گوجرانوالہ ص ۶۵)

مذکورہ عبارت پر عاقل بدایونی کے دو اعتراض:

اس پر عاقل بدایونی دو اعتراض کرتے ہیں۔

پہلا اعتراض:

ایک تو یہ ہے کہ لفظ مُثْلُهُنَّ کو خاتم النبیین کے ساتھ عموم میں تشبیہ دینی غلط ہے کیونکہ خاتم النبیین میں تو جمع محلی باللام عموم پر دلالت کرتی ہے مُثْلُهُنَّ میں ایسا کوئی لفظ نہیں۔

دوسرا اعتراض:

دوسرا یہ اعتراض ہے کہ لفظ مُثْلُ مماثلت کلی پر دلالت نہیں کرتا اور وجہ اس کی یہ رقم فرماتے ہیں کہ ائمہ دین کا اس بات پر اتفاق ہے کہ تشبیہ و تمثیل کیلئے مشارکت و معاثلۃ بعض احوال و وجوہ میں کافی ہے جمیع صفات و امور میں ضروری نہیں اس کے بعد عاقل بدایونی نے دو نظیریں

پیش کی ہیں جن میں بزع خود یہ سمجھتے ہیں کہ مماثلت کلی نہیں ایک تو آیت: وَمَا مِنْ ذَّابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ [الانعام: ۳۸] دوسری حدیث: سَتَرُونَ رَبَّكُمْ كَمَا تَسْرُونَ الْقَمَرَ او كما قال عليه السلام۔

آیت میں تو مجموع الوجہ مماثلت نہ ہونے کی یہ دلیل بیان کرتے ہیں کہ اگر مماثلت کلی مانی جائے تو اقرار بالتناخ لازم آئے گا چنانچہ قائلان تناخ نے اسی آیت سے الزام دیا ہے اور یہ کہا ہے کہ مماثلت کلی بے اس کے متصور نہیں کہ ارواح حیوانات دیگر شریک نوع ارواح انسانی ہوں اور یہ بات بے تناخ متصور نہیں۔

اور نیز اسی آیت کے بھروسے بقرینہ آیت: وَإِنْ مِنْ أُمَّةٍ إِلَّا خَلَا فِيهَا نَذِيرٌ [فاطر: ۲۴] بعض اشخاص اس جانب گئے ہیں کہ جب امت ہونا اور حیوانات کا آیت: وَمَا مِنْ ذَّابَّةٍ فِي الْأَرْضِ وَلَا طَائِرٍ يَطِيرُ بِجَنَاحَيْهِ إِلَّا أُمَمٌ أَمْثَلُكُمْ [الانعام: ۳۸] سے ثابت ہو گیا تو اب آیت: وَإِنْ مِنْ أُمَّةٍ إِلَّا خَلَا فِيهَا نَذِيرٌ [فاطر: ۲۴] سے ان میں رسول کا ہونا بھی ثابت ہوگا۔

غرض یہ ہے کہ اگر مماثلت کلی مانی جائے تو یہ دونوں باتیں بھی [۱] یعنی تناخ کا ہونا اور [۲] ہر امت میں رسول کا ہونا ماننا پڑے گا مگر ائمہ دین نے ان دونوں باتوں کو نہیں مانا، خلاف اعتقاد اہل السنۃ سمجھ کر ان مذاہب کو باطل کہا ہے، اور اس کے ابطال میں تفسیر کبیر کی ایک عبارت غلط صحیح نقل کر دی ہے جس کا حاصل فقط اتنا ہے کہ آیت میں مماثلت کلی پر دلالت نہیں ورنہ شکل و صورت خلقت میں بھی مماثلت ہوتی۔

اور حدیث میں مجموع الوجہ مماثلت کا مراد نہ ہونا اس بنا پر رقم فرماتے ہیں کہ قمر کی رؤیت میں جہت اور مقابلہ ہوتا ہے اور اہل السنۃ اس کو تسلیم نہیں کرتے اور قائلان جہت و مقابلہ کو جو حدیث مذکور سے خدا کیلئے ثابت کرتے ہیں یہی جواب دیتے ہیں کہ تشبیہ فی الجملہ مراد ہے مجموع الوجہ مشابہت مراد نہیں لیتے۔ انتھی تقریر الاعتراض۔

﴿جوابات﴾

اب بندہ درگاہ کی گزارش بھی کان لگا کر سنئے

پہلے اعتراض کا جواب:

اعتراض اول کا جواب تو یہ ہے کہ صاحب تحذیر جب اطلاق خاتم کے قائل ہوئے تو دو باتیں ضرور ہوئیں ایک تو یہ کہ خاتم میں کچھ تاویل نہ کیجیے نہ اس خاتمیت کو زمانہ کی طرف کیجیے اور خاتمیت زمانی ہی میں آپ ﷺ کی خاتمیت کو منحصر کر دیجیے کیونکہ یہ بات اطلاق کے منافی ہے۔ دوسری یہ کہ النبیین کو عام رکھیے نہ ملک عرب کے انبیاء کے ساتھ خاص کیجیے جیسے بعض ملاحدہ نے کیا ہے اور نہ اسی طبقہ کے انبیاء کے ساتھ مخصوص کیجیے جیسا بدایوں والے کرتے ہیں کیونکہ انبیاء کا خاص کر لینا اطلاق خاتم کے مخالف ہے۔

تخصیص مضاف الیہ بے شک موجب تنقید مضاف ہوتی ہے مگر یہ اطلاق خاتم و تعیم النبیین چونکہ بوجہ پابندی نظم قرآنی ہے تو لازم یوں ہے کہ ہر مطلق کو ایسا ہی سمجھیں۔ چونکہ لفظ مُثْلَهُنَّ بھی مطلق ہے تو لازم ہے کہ یہ بھی اپنے اطلاق پر رہے یعنی مضاف الیہ کی جانب سے جو تنقید حاصل ہوئی ہے اس سے زیادہ تو باعتبار اضافت تنقید نہ ہو۔ سو یہاں عموم النبیین کے مقابلہ میں وہ وسعت و اشتمال ہے جو عدد سبع سے حاصل ہوا ہے جیسے وہاں تخصیص سے وہ تعیم باطل ہوتی ہے یہاں سبع کی جاست یا خمس کر لینے میں وہ وسعت کم ہو جائے گی۔ غرض اس طرف سے تشبیہ کا مفاد یہ ہے۔

خدا جانے عاقل بدایونی تشبیہ فی عموم المضاف الیہ کہاں سے سمجھ گئے الفاظ تحذیر خود انہی کی کتاب سے نقل کرتا ہوں: اور مُثْلَهُنَّ سے کسی عاقل کو اس سے زیادہ سمجھ میں نہیں آیا جو میں نے عرض کیا۔

مگر ہاں عاقل بدایونی اپنی خوش فہمی سے مجبور ہیں مضاف الیہ کی جانب سے تو مشابہت اس طور پر مراد نہیں اور خود مضاف کی جانب کی تشبیہ کی یہ صورت ہے کہ جیسے خاتم باعتبار انواع

مثلاً مذکورہ یعنی خاتمیت مرتبی و خاتمیت زمانی و خاتمیت مکانی مطلق ہے اور اس لئے زمانی میں خاص کرنا مناسب نہیں ایسے ہی مماثلت باعتبار وجوہ شبہ مطلق ہے فقط عدد ہی میں مقید کرنا مناسب نہیں۔ اعتراض اول کا مرجع تو تشبیہ فی العموم بنی اور اعتراض ثانی کا مرجع اطلاق مماثلت ہے جس سے عموم وجوہ تشبیہ لازم آتا ہے اور حاصل اعتراض یہ ہے کہ تشبیہ فی الجملہ کافی ہے اعتراض اول کا جواب تو ہو چکا۔

اعتراض ثانی کا جواب:

اعتراض ثانی کا جواب سنئے۔ جیسے ضماائر اور موصولات کا کوئی مصداق معین نہیں قرینہ مقام معین کر دیتا ہے ایسے ہی مثل اور مساوی اور غیر وغیرہ مفہومات مبہمہ کا مصداق بھی معین نہیں ہوتا قرینہ مقام معین کر دیتا ہے چنانچہ ظاہر ہے اور یہی وجہ ہے کہ تشبیہ فی الجملہ کافی ہو سکتی ہے مگر اس کے یہ معنی نہیں کہ مطلق بولوا اور مقید مراد لے لو اگرچہ کسی بڑے نے یہ معنی نہ سمجھے ہوں اگر یہ ہو تو مطابقت الفاظ و معانی کچھ ضرور تر ہے؟ (یعنی اس کی پھر کیا ضرورت؟) عام سے خاص اور خاص سے عام، مطلق سے مقید اور مقید سے مطلق مراد لے لیا کریں زید سے عمرو، اور عمرو سے زید مراد لے سکیں۔

بلکہ یہ مطلب ہے کہ وجہ شبہ جتنی چاہو مقرر کر لو مثل کو جنس شے کی طرف مضاف کرو چاہو اس کے بعض اوصاف کو وجہ شبہ قرار دو، چاہو تو سب کو وجہ شبہ قرار دو مگر جو کچھ مقرر کر لو اور قرینہ حالی یا مقالی اس پر شاہد ہو جائے تو پھر اس کو چھوڑ کر وجہ شبہ میں کمی بیشی مناسب نہیں ورنہ پھر وہی عدم مطابقت لازم آئے گی اس سے زیادہ آخر کتاب میں عرض کیا جائے گا ان شاء اللہ۔ جب یہ بات مقرر ہو گئی تو پھر یہ گزارش ہے کہ حدیث میں تو لفظ کاف جو قائم مقام مثل مشارالیه ہے روایت پر داخل ہوا ہے اور اس دخول سے یہ بات یقین معلوم ہو گئی کہ وجہ شبہ روایت ہے وجہ شبہ جہت و مقابلہ نہیں جو مبحثان جہت و مقابلہ اس کو لے دوڑیں۔

حاصل کلام یہ ہے کہ تَرَوْنَ رَبَّكُمْ كَمَا تَرَوْنَ الْقَمَرَ میں روایت کو روایت کے

ساتھ تشبیہ دی ہے مرنی کو مرنی کے ساتھ تشبیہ نہیں دی جو خواص مرنی مشبہ بہ مرنی مشبہ میں تسلیم کرنے لازم ہوں۔ ہاں تشبیہ رویت البتہ مطلق ہے اس لئے تمام مقتضیات رویت مثل یقین و عدم مزاحمت وغیرہ لازم آئیں گے چنانچہ احادیث میں خود بھی مصرح ہیں۔

اب آپ تشبیہ اور اس کی حقیقت سنئے۔ اول تو وجہ شبہ آیت میں وہ مضمون ہے جس پر لفظ ام دلالت کرتا ہے یعنی امت ہونا جس سے خود یہ بات مصرح ہوگئی کہ لَفْظُ امْتَالُكُمْ اس آیت میں مثل لَفْظِ مِثْلِ جو آیت اَللّٰهُ الَّذِیْ خَلَقَ سَبْعَ سَمَوَاتٍ وَمِنْ اَلْاَرْضِ مِثْلَهُنَّ میں واقع ہے مطلق نہیں کیونکہ یہاں تو لَفْظِ امْتَالِ ضمیر کی طرف مضاف ہے اور باوجودیکہ اس کی وجہ شبہ جدا مذکور ہے اس لئے اس کے ساتھ مقید کرنا لازم ہوگا۔ اور آیت وَمِنْ اَلْاَرْضِ مِثْلَهُنَّ میں (ضمیر کی طرف) مضاف تو کیا، پر وجہ شبہ کچھ بیان نہیں کی اس لئے یہاں باتباع خود ندی مطلق سمجھنا چاہئے۔ رہی تنازع کی بات وہ اس صورت میں لازم ہی نہ رہے گی جو جواب کی ضرورت ہو۔ وہ تو جیسا کہ لازم آتی تھی کہ مماثلت فی الصفات الانسانیة یعنی فصل اور خواص انسانی میں ہوتی۔ باقی امت ہونے کے اس وقت کیا معنی ہوں گے ہمیں اس کی تحقیق سے کیا مطلب؟ اگر اس میں اطلاق کی گنجائش ہوتی تو خبر میں رکھتے مگر سب جانتے ہیں کہ یہ اسم ہے اور اسماء من حیث انہا اسماء مطلق نہیں ہوتے مطلق مقید ہونا اوصاف کے خواص میں سے ہے۔

اور اگر یوں کہئے کہ تشبیہ من حیث انہ تشبیہ اوصاف میں ہوتی ہے سو اس کو وجہ کہئے تو معنی و صفت کی ضرورت ہوگی۔

تو اس کا جواب یہ ہے کہ اسماء کو بتاویل اوصاف کر لیا کرتے ہیں جیسے زید کے ساتھ ”ی“ نسبت کی لگا کر زیدۃ کا مفہوم انتزاع کر لیا کرتے ہیں یہاں بھی امت ہونے کا مضمون انتزاع کر لیجئے اور اس میں تشبیہ سمجھئے باقی خود مفہوم امت اگرچہ مصدر ہے پر استعمال میں مثل قوم کے کہ وہ بھی اصل میں مصدر تھا اسم بن گیا ہے اس لئے فی حد ذاته اطلاق کے قابل نہیں جو تمام احتمالات امت کا لینا ضرور ہو۔

بالجملہ امت کے معنی کا ابہام و اجمال موجب ابہام و اجمال تشبیہ ہے یہ نہیں کہ خود لفظ مثل مبہم و مجمل ہے اور اس کا اجمال و ابہام ذاتی اس بات کو مقتضی ہے کہ تشبیہ فی الجملہ کافی ہے بلکہ لفظ امثال تو بالیقین اس صورت میں مقید ہوگا پر قید کا مبہم ہونا اس جواب کا صحیح ہو سکتا ہے جو امام رازئیؒ نے دیا ہے ورنہ اس جواب کو ان معنی پر محمول کیجئے جو عاقل بدایونی نے سمجھے ہیں تو فقط امام رازئیؒ پر ہی حرف نہیں آتا کہ کیا جواب پوچ دیا خدا تعالیٰ کے کلام پاک پر حرف آتا ہے ملحدوں کو کہنے کی گنجائش ہوگی اَلْمَعْنَى فِي بَطْنِ الشَّاعِرِ بُولِيسٍ مُّطْلَقٍ مُّرَادُ لَيْسَ مُقَيَّدٌ۔

ہاں بندہ درگاہ نے جو کچھ عرض کیا ہے اگر غور سے دیکھئے تو البتہ امامؒ کے جواب کو بنا دیتا ہے اور خدا تعالیٰ کے کلام پر اعتراض نہیں آنے دیتا اس وقت میں اگر امت کو یوں کہئے کہ بلحاظ رجوع الجمع الی الواحد جو مفہوم امامت ہے ایک گروہ کو کہتے ہیں تو کوئی وقت نہ ہوگی اول تو نوع انسانی کی مانند کہ سب کے سب حضرت آدم علی نبینا وعلیہ الصلوٰۃ والسلام کی اولاد ہیں تمام حیوانات کا ایک جان سے پیدا ہونا مسلم جس سے وہی رجوع الی الواحد ظاہر ہو جاتا ہے۔

دوسرا افراد کثیرہ کا اِلٰی الْکُلِّیِّ الْوَاحِدِ، یا صنف واحد کا اِلٰی الْخُلُقِ الْوَاحِدِ راجع ہونا جیسے انسان میں بدیہی ہے کہ اس کے سب افراد تو انسانیت میں متحد اور بحکم النَّاسُ مَعَادِنٌ کَمَعَادِنِ الذَّهَبِ الخ اصناف انسانی باعتبار اخلاق کے ایک ایک خُلُق کی جانب راجع ہیں ایسے ہی اور حیوانات میں بدیہی ہے۔

اس تقریر پر حیوانات میں بحکم : وَ اِنْ مِنْ اُمَّةٍ اِلَّا خَلَا فِيْهَا نَذِيْرٌ اول تو رسولوں کا ہونا لازم نہ آئے گا کیونکہ اس آیت میں امت کو امت باعتبار رجوع طالبی النجات الی العلم کہنا ہوگا جس سے اور حیوانات کا خروج اس کلیہ سے آپ لازم آجائے گا۔

اور اگر فرض کیجئے اور حیوانات بھی اس میں داخل ہیں تب بھی انہیں میں سے رسولوں کا ہونا لازم نہیں آتا کیونکہ رسول کو نذیر باعتبار انذار کہتے ہیں انذار کچھ انبیاء علیہم السلام کے ساتھ مخصوص نہیں اولیاء، علماء، صلحاء وغیرہم سے بھی متصور ہے اور اگر نذیر سے رسول ہی مراد لیجئے تب

بھی کچھ دقت نہیں آیت سے اتنا ہی نکلتا ہے کہ ان کیلئے کوئی نبی اور رسول ہوتا ہے یہ نہیں ثابت ہوتا کہ وہ بھی حیوانات ہی کا شریک نوع ہوتا ہے جیسے رسول اللہ ﷺ سوائے بنی آدم جنات کے بھی رسول تھے (اور ہیں) ایسے ہی حیوانات بلکہ نباتات اور جمادات کے بھی ہوں تو کیا نقصان ہے؟ ہاں اگر خَلَا مِنْهَا نَفْسٌ فرماتے تو البتہ ان رسولوں کا انہی سے ہونا ضرور تھا بالجملہ اس صورت میں رسول اللہ ﷺ کی اور سوا ان کے اور انبیاء علیہم السلام کی شان بڑھ گئی کوئی قاعدہ شرعیہ یا عقیدہ مسلمہ (بھی) باطل نہ ہو جائے گا۔

علاوہ بریں صاحبِ تحذیر (رحمہ اللہ تعالیٰ) نے جیسے موافق اپنے قاعدہ کے ذاتِ دلوازم ذات اور مناسباتِ ذاتِ سموات کو خارج کر کے امور باقیہ میں تشبیہ کو رکھا ہے ایسے ہی یہاں بھی ان کے قاعدہ کے موافق ذاتِ انسانی دلوازم ذاتِ انسانی اور مناسباتِ ذاتِ انسانی کو خارج کر کے تشبیہ مراد لیجئے اور ظاہر ہے کہ اس صورت میں تشبیہ امثالکم اگر مطلق بھی رکھیں تب بھی تناخ لازم نہیں آتا کیونکہ تناخ کی بنا تشبیہ فی الخواص الانسانی پر ہے علیٰ ہذا القیاس حدیثِ روایت میں خیال فرمائیے۔

بدایونی صاحب کا اعتراض:

اس کے بعد اور سنئے عاقل بدایونی یہ بھی فرماتے ہیں کہ صاحبِ تحذیر (رحمہ اللہ تعالیٰ) کو اتنا بھی خیال نہیں کہ میرا مدعا کیا ہے اور دلیل کیا ہے؟ اگر سَبْعَ أَرْضِينَ کو سَبْعَ سَمَوَات سے مماثلت ثابت ہی ہو تو امثالِ آنحضرت ﷺ کا طبقاتِ سافلہ میں ہونا ثابت نہیں ہوتا زمینوں میں مماثلت ہوتی تو ہوتا۔

پہلا جواب:

لیکن یہ اعتراض اول تو بڑے بڑے مفسروں پر ہے کیونکہ آیت مذکورہ یعنی آیت ”الَّذِي خَلَقَ سَبْعَ سَمَوَاتٍ وَمِنَ الْأَرْضِ مِثْلَهُنَّ“ (الطلاق: ۱۲) کی تفسیر میں اثر ابن عباس رضی اللہ عنہما کو بیان کرتے ہیں اگر اس آیت سے زمینوں کا باہم مماثل ہونا ثابت نہیں ہوتا تو اثر

مذکورہ تفسیر آیت مذکورہ میں لانے کے کیا معنی؟

﴿دوسرا جواب﴾

دوسرے ناظرین تحذیر کو معلوم ہے کہ اگر ہفت آسمان باہم اس بات میں مماثل ہوں کہ ہر ایک کی آبادی بھی دوسرے کی آبادی کے مماثل ہو تو بے شک ارض و سماء کا مماثل مطلب صاحب تحذیر کو مستلزم ہوگا غرض یہ اعتراض پوچھ بھی اگر کرنا تھا تو یہ کرنا تھا کہ تشبیہ امور متباینہ میں نہیں ہوتی اوصاف میں ہوا کرتی ہے مگر اس کا جواب اہل علم کو بتاتا ہوں علامہ بدایونی تو کاہے کو سمجھیں گے۔

اوصاف کی دو قسمیں ہیں:

اہل علم کو معلوم ہے کہ اوصاف دو طرح کے ہوتے ہیں ایک تو انضمامی دوسرے انتزاعی عوام تو انضمامیات ہی کو اوصاف سمجھتے ہیں اور انہی میں تشبیہ دیتے ہیں بوجہ قصور فہم انتزاعیات کا سمجھنا ہی دشوار ہوتا ہے چہ جائیکہ ان میں تشبیہ دیں اور اہل علم بوجہ کمال فہم دونوں کو وصف سمجھتے ہیں اور کیوں نہ سمجھیں تو صیغہ و تعریف دونوں طرح ہوتی ہے بلکہ بیش تر انتزاعیات ہی کے وسیلہ سے ہوتی ہے اس لئے کہ احساس موصوف وہ احساس اوصاف انضمامیہ ہی ہوتا ہے جسم کو اگر دیکھئے تو اس کا رنگ و مقدار ہی نظر آتا ہے اور کیا نظر آتا ہے؟ اور جب ان اوصاف کا ادراک اور ان کے موضوعات کا ادراک دونہ ہوئے تو یہ تعریف و توصیف جو بیش تر بغرض توضیح و تمیز ہوتی ہے ایسی حالت میں کمتر میسر آئے گی۔

کیونکہ تمیز بعد علم اجمالی مطلوب ہوتی ہے اور انضمامیات کے علم سے پہلے موصوفات کا علم اجمالی کم تر میسر آتا ہے اور کبھی ہوتا ہے تو وہ ایسا ہوتا ہے جیسے شے کہہ دیا مگر سب جانتے ہیں کہ ایسے علم سے جہل کم نہیں ہوتا اور یہ بھی سہی اس میں تو کچھ شک نہیں کہ جو تمیز اور تعین انضمامیات سے نہیں ہو سکتی انتزاعیات کے وسیلہ سے حاصل کر لیتے ہیں کیونکہ ان کا وجود بعد انضمامیات ہوتا ہے۔

اگر ہر قسم کی تمیز انضمامیات سے ہو جایا کرتی تو پھر انتزاعیات بے کار تھے لیکن سب جانتے ہیں کہ انتزاعیات وہ اضافیات ہوتے ہیں اور اضافیات مرتبہ ذاتِ مضاف سے کہ وہی ان کا موصوف ہوتا ہے خارج ہوتے ہیں اور یہ بھی ظاہر ہے کہ اضافیات کا تعقل فقط مضاف کے تعقل سے متصور نہیں مضاف الیہ کا تعقل بھی اس کیلئے ضرور ہے اس لئے ضرور ہے کہ اگر کسی اضافت میں تشبیہ دی جائے تو اس اضافت کے مضاف الیہ کے مشابہ دوسرا مضاف الیہ مشبہ میں تجویز کیا جائے کیونکہ اضافت کی تشبیہ کو مضاف کے مشابہ مضاف کے ساتھ اور مضاف الیہ کے مشابہ مضاف الیہ کے ساتھ لازم ہے چنانچہ تشبیہات قرآنی مثل مَثَلُہُمْ کَمَثَلِ الَّذِی اسْتَوْفَدَ نَارًا لِّخٍ اور اَللّٰهُ نُورُ السَّمٰوٰتِ وَالْاَرْضِ مَثَلُ نُورٍہ کَمِشْکُوۃٍ فِیْہَا مِصْبَاحٌ لِّخٍ میں امور متعددہ ذکر کئے جاتے ہیں۔

تو اس کی یہی وجہ ہے کہ یہ تشبیہات اضافیات میں ہیں اگرچہ عاقل بدایونی سے باوجود لفظ مثل و کاف بایں وجہ کہ امور مندرجہ آیات منجملہ متباینات ہیں اوصاف نہیں انکا تشبیہ کی امید ہے لیکن اگر یہ ہے تو اعتراض خدا پر ہوگا ہم پر نہ ہوگا۔ ہمارے دعویٰ کیلئے تو یہی کافی ہے کہ کلام اللہ میں ایسی تشبیہات موجود ہیں۔

ہر آسمان میں آبادی اور سلسلہ نبوت ہے:

اس تقریر کے بعد مجھ کو اس کی ضرورت نہ تھی کہ لفظ مَثَلُہُنَّ کیونکر اس بات کو مقتضی ہے کہ طبقاتِ سافلہ میں سلسلہ نبوت کا ہونا لازم آتا ہے ہاں اتنا اشارہ کئے جاتا ہوں کہ بحوالہ احادیث صحاح صاحبِ تحذیر نے سموات میں سلسلہ حکومت ثابت کیا ہے جس کا حاصل یہ ہے کہ آسمان سب آباد ہیں اور اوپر والے نیچے والوں پر حاکم ہیں اور اس جہت سے اوپر والے نیچے والوں سے افضل ہیں اور ظاہر ہے کہ اتنی بات سے ایک صفت انتزاعی سموات کو اس قسم کی حاصل ہوگئی جیسی مصباح کو بشہادت آیت اَللّٰهُ نُورُ السَّمٰوٰتِ وَالْاَرْضِ..... الخ امور خارجہ کے ذریعہ سے ایک صفت انتزاعی حاصل ہو جاتی ہے پھر جیسے وہاں وہ صفت وجہ شبہ ہوئی اور ادھر

نور اللہ کو جو بتوسطِ سموات وارض کو ایک صفت انتزاعی حاصل تھی۔

اس وجہ شبہ کے باعث مصباح مذکور سے تشبیہ دی گئی ایسے ہی صفت انتزاعی مذکور کو وجہ شبہ بنا کر سبع ارضین کو سبع سموات سے تشبیہ دے سکتے ہیں اور یہی وجہ ہے کہ اکثر مفسر اثر مذکور کو آیت اللہ الذی کی تفسیر میں ذکر فرماتے ہیں اگر یہ اعتراض کہ ”آسمانوں اور زمینوں کا تماثل مطلب صاحب تحذیر پر دلالت نہیں کرتا اور اراضی کا تماثل ہوتا تو مضائقہ نہ تھا“ صاحب تحذیر پر وارد ہوگا تو مفسران مذکور پر پہلے ہوگا باقی رہی مماثلت کے بات اگر اس سے مساوات مشبہ و مشبہ بہ سمجھے تو سمجھنے والوں کی فہم کی خوبی ہے مماثلت فی الانتزاعیات جو مشابہت فی النسبة ہوتی ہے موجب مساوات طرفین نہیں ہوتی ورنہ نور اللہ اور مصباح مذکور دونوں برابر ہو جاتے بلکہ مساوات فی النسبة کو یہ تشبیہ مستلزم ہوتی ہے چنانچہ صاحب تحذیر (رحمہ اللہ تعالیٰ) نے یہ بات بوجہ اتم واضح کر دی (ہے) پھر بھی عاقل بدایونی نہ دیکھیں تو بجز اس کے اور کیا کہے کہ آنکھیں بنوانے کی ضرورت ہے۔

گذشتہ تقریر کا خلاصہ:

صاحب تحذیر (رحمہ اللہ تعالیٰ) کی تقریر کا خلاصہ یہ ہے کہ رسول اللہ ﷺ بمنزلہ بادشاہ ہفت اقلیم ہیں اور خواتم طبقات سافلہ مثل بادشاہان اقلیم آپ ﷺ کے تابع۔ ہر طبقہ کے خاتم کے احکام کا زمانہ یعنی اُس کی نبوت کا وقت اُس طبقہ کے اور انبیاء کے احکام یعنی نبوت کے وقت سے اسی طرح بعد ہے جیسے حاکم بالادست کے حکم کا زمانہ جو بعد مرافعہ صادر ہوتا ہے بعد ہوتا ہے پر رسول اللہ ﷺ کا زمانہ ان کے زمانہ کے بھی بعد، کیونکہ آپ ﷺ ان کی نسبت بھی حاکم مرافعہ اور حاکم بالادست ہیں گو بوجہ توافق احکام جو بسا اوقات حاکم بالادست اور حاکم ماتحت میں پیش آتا ہے نسخ احکام کی نوبت نہ آئی اور اس بات میں انبیاء ماتحت کے احکام ایسے ہوں جیسے بوجہ توافق سابق انبیاء کے اکثر احکام ہنوز بدستور باقی ہیں اب کوئی صاحب فرمائیں اس (صاحب تحذیر رحمہ اللہ تعالیٰ کی تقریر) میں کیا نقصان ہے جو عاقل بدایونی کو یہ ہدیان ہے۔

بدایونی صاحب کا ایک اور اعتراض:

اس کے بعد عاقل بدایونی صاحب تحذیر کی نسبت فوارہ تمرا بن کر صاحب تحذیر کے اس قول پر کہ بعد منہائے تباین مذکور کے سب باتوں میں بشہادت اطلاق و عموم کلام ربانی مماثلت مراد ہے (تحذیر ص ۹ طبع دار الاشاعت کراچی) یہ اعتراض فرماتے ہیں کہ اگر عام کے معنی جانتے ہوتے تو کبھی لفظ مِثْلُہُنَّ میں عموم کا خیال نہ کرتے۔

جواب: اس وقت مجھ کو ایک شعر یاد آیا ہے اول اس کو سناتا ہوں پھر جواب اعتراض عرض کروں گا:

ظہور حسن نہ ہو کیونکر گلچوی گنجی حضور بلبل ستاں کرے نواسخی

والعاقل تکفیه الاشارة

اب سنئے اگر عاقل بدایونی مطلق و عام کی حقیقت سے خبردار ہوتے تو ہرگز یہ بات زبان پر نہ لاتے اطلاق [جو ہے وہ] کلیات کیلئے ایک صفت ذاتی ہے اور کلیت اور عموم ایک صفت اضافی۔ پر منشا اس صفت اضافی کا وہی اطلاق ہے اگر اطلاق نہ ہوتا بلکہ اس اطلاق کے مقابل کی تنقید ہوتی تو کلیت بھی نہ ہوتی کیونکہ کسی کے اطلاق کے مقابل میں اگر تنقید ہے تو وہی ہے جو بوجہ تنزل افراد سے پیدا ہوتی ہے، وہ تنقید نہیں جو بعض کلیات کو نسبت اپنے مافوق کے لازم ہوتی ہے یعنی نوع کو جنس کی نسبت اور جنس سافل کو جنس متوسط کی نسبت اور جنس متوسط کو جنس عالی کی نسبت اور جب یہ ہے کہ کلیت ہو تو اطلاق بھی ہو تو در صورت وجود مقیدات و جزئیات اطلاق ہوگا تو کلیت ہی ہوگی اگر فرق ہوگا تو اعتباری ہوگا مگر ہرچہ بادا باد ایک ہی مفہوم ایک اعتبار سے مطلق ہوگا، اور ایک اعتبار سے عام اور کلی۔ اس وقت مماثلت مطلقہ جو لفظ مِثْلُہُنَّ سے ثابت ہے باعتبار تنوع و تعدد و جوہ شبہ مقید ہو کر افرادِ مماثلت کو پیدا کرے گی اور خود ان کے مقابلہ میں عام اور کلی ہو جائے گی باقی [رہی] اطلاقِ مماثلت کی بات [سو] اوپر بقدر ضرورت عرض کر چکا ہوں اس لئے آگے چلتا ہوں۔

بدایونی صاحب کا اعتراض:

عاقلاً بدایونی صاحب تحذیر (رحمہ اللہ تعالیٰ) کے اس قول پر کہ ”لفظٌ مُشْلَہٌ“ بھی اس کلام اللہ میں ہے جس میں خاتم النبیین ہے، (تحذیر الناس ص ۱۲/۱۹ طبع دارالاشاعت)، بعد تمراً معنادیوں ارشاد فرماتے ہیں کہ یہ تو جب لکھنا تھا کہ ہم معتقدین ختم نبوت نے احتمالِ تحریف و افترا لکھا ہوتا۔

جواب: تمرا تو آپ کا یہ ہے کہ صاحب تحذیر کو آپ حبط و مجنون کہتے ہیں اس کا جواب فقط اتنا ہی مناسب ہے کہ بدایون میں تو آپ رہیں اور حبط و مجنون صاحب تحذیر ہو جائیں؟ باقی بحکم اِذَا خَاطَبَهُمُ الْجَاهِلُونَ قَالُوا سَلَامًا [الفرقان: ۶۳] تسلیمات عرض کرتا ہوں اور احتمالِ افترا کی بات کا جواب دیتا ہوں وہ یہ ہے کہ آپ نے یہ احتمال پیش نہیں تو کیا۔ پر تعجب ہے کہ کیوں نہیں کیا؟ جہاں بوجہ تعصب خود اس لفظ میں تحریف معنوی کرتے ہیں مطلق کو مقید بنا دیتے ہیں اگر احتمالِ تحریف لفظی پیش کر دیتے تو کیا بے جا تھا؟

اللہ تعالیٰ غلطی سے پاک ہے ہاں ملائکہ اور انبیاء علیہم السلام معصوم ہیں:

باقی میری یہ گزارش فقط آپ ہی کی خدمت میں ہے کسی بڑے کی نسبت اس گزارش کو بوجہ تہمت نہ چپکا دیجئے گا غلطی سب سے ہو جاتی ہے بڑے ہوں یا چھوٹے۔ سوائے خدا تعالیٰ کے غلطی سے کوئی مبرا نہیں البتہ انبیاء علیہم السلام اور ملائکہ فہم معانی خداوندی اور تبلیغ احکام میں بمد خداوندی معصوم ہیں سوا اگر (علماء تفسیر میں سے) کسی بڑے نے بوجہ قلت تدبر بوجہ شبہ لفظ مُشْلَہٌ مفہوم عددی سبع کر رکھا ہے اول تو احتمال ہے کہ بطور تمثیل ہو بطور انحصار نہ ہو اور اگر بطور انحصار ہی کہئے تو کیا ہوا پیش بریں نیست ان سے غلطی ہوئی۔

شیعوں کے امام تو نہیں کہ غلطی سے معصوم ہوتے (یعنی جس طرح شیعہ اپنے ائمہ کو معصوم کہتے ہیں ہم تو اپنے علماء کو اس طرح معصوم نہیں مانتے) وہ صاحب اگر زندہ ہوتے تو ان شاء اللہ صاحب تحذیر کے اس قول کو پسند ہی کرتے اور کیوں نہ کرتے اہل علم و عقل، علم و عقل کی بات کو

پسند کیا ہی کرتے ہیں گو کم فہموں کو پسند نہ آئے۔

﴿بدایونی اعتراض﴾

باقی یہ آپ کا ارشاد کہ اِنَّمَا اَنَا بَشَرٌ مِّثْلُكُمْ میں مماثلت من جمیع الوجوہ کا خیال کرنا صریح کفر کا التزام ہے۔

جواب: اپنی کم فہمی کی وجہ سے ہے یہاں مِثْلُكُمْ کو بَشَرٌ کے ساتھ مقید کیا ہے مِثْلُهُنَّ میں سَبْع کے ساتھ مقید نہیں کیا بلکہ جیسے یہاں مِثْلُكُمْ میں مخاطبین کی طرف مِثْل کو مضاف کیا ہے (ایسے ہی) آیت سَبْعَ سَمَوَاتٍ میں بقرینہ ضمیر سَبْعَ سَمَوَاتٍ کی طرف مضاف کیا ہے۔

آپ ﷺ میں لوازم بشریت موجود تھے:

سو جیسے یہاں ذات مخاطبین کے سوا وجہ شبہ بشریت ہے یہاں بھی حکم عبارت تو وجہ شبہ کچھ اور ہی ہونی چاہئے کیونکہ یہ سات ہونا بھی اس مفہوم عام مقدر میں، جو بوجہ اطلاق وجہ شبہ کے ماننا پڑے گا، آجائے بہر حال یہاں وجہ شبہ بشریت ہے اس لئے بشریت اور لوازم ذات بشریت سب رسول اللہ ﷺ میں ہونے چاہئے اور ظاہر ہے کہ یہ کفر نہیں عین ایمان ہے۔ رسول اللہ ﷺ کو لوازم بشریت سے مثل اکل و شرب منزہ نہیں کہہ سکتے اور ظاہر ہے کہ کفر و اسلام بزرگی و تقویٰ و رسالت و نبوت و ولایت و فسق و فجور وغیرہ اوصاف لوازم بشریت میں سے نہیں ورنہ سب میں برابر ہوا کرتے غرض قاعدہ صاحب تحذیر جو دربارہ تشبیہ لکھا ہے سراسر صحیح ہے ہرگز غلط نہیں آپ کی غلط فہمی ہے جو غلط سمجھتے ہو۔

بدایونی صاحب کا اعتراض:

اس کے بعد جناب عاقل بدایونی صاحب تحذیر (رحمہ اللہ تعالیٰ) کی اس بات پر کہ مقابلہ کعبہ اوپر کہیں تک جاؤ اور نیچے تحت الثریٰ تک تو کعبہ ہی ہے (تحذیر ص ۱۹) یہ اعتراض فرماتے ہیں کہ اوپر کہیں تک جاؤ اور نیچے کہیں تک جاؤ قبلہ ہے کعبہ نہیں کیونکہ کعبہ تو اس گھر کا نام

ہے جس کو بیت اللہ کہتے ہیں اس کی دیواریں بنی بنائی ہیں ہاں قبلہ جہت استقبال کو کہتے ہیں وہ البتہ اوپر کہیں تک جاؤ اور نیچے کہیں تک جاؤ برابر موجود۔

﴿جوابات﴾

اس اعتراض کو اگر مایہ افتخار حضرت بدایونی کہنے تو بجا ہے ساری کتاب میں اگر ٹھکانے کی بات ہے تو یہ ہے (اب اس کے جوابات ملاحظہ فرمائیں)

جواب اول: مگر کوئی پوچھے کعبہ کا اوپر نیچے تک ہونا غلط ہے تو ہوا کرے جو مطلب کعبہ کی اس وسعت طولی سے نکلتا ہے وہ قبلہ کے اس اتساع اور ارتفاع اور انخفاض سے نکل آئے گا سو اے قبلہ! آپ بجائے کعبہ لفظ قبلہ بنا کر جواب عطا فرمائیں۔

جواب دوم: دوسرے، یہ بات ہے کہ صاحب تحذیر (رحمہ اللہ تعالیٰ) نے عوام کے محاورہ کے موافق لکھی تھی اور آپ کو بھی منجملہ عوام ہی سمجھتے تھے پر معلوم نہیں کہ غلط سمجھے جو آپ کو ایسا نیٹ عامی سمجھا۔ آپ باوجود عامی ہونے کے کسی خاص سے سن بھاگے ہیں اور بظاہر یہی معلوم ہوتا ہے کہ علم و تہذیب دونوں آپ کو بعینۃ الہی ایسے ہی نصیب ہوئے ہیں کہ جس سے خاصوں میں آپ کو سمجھنا بجز عوام اور کسی کا کام نہیں۔

تیسرا جواب: تیسرے حال کا محل پر اور محل کا حال پر اطلاق بطور مجاز سارے جہان میں مستعمل اور ساری کتابوں میں جو اس فن کی ہوتی ہیں مندرج (ہے) کعبہ کو حال اور قبلہ کو محل سمجھ کر اگر صاحب تحذیر نے مجازاً ایک کو دوسرے کی جابول دیا ہے تو اس پر انکار کرنا انہی عامیوں کا کام ہے جو حقیقت و مجاز سے آگاہ نہ ہوں مگر اتنی بات کی آگاہی کیلئے تو عامی ہونا بھی کچھ مضر نہیں آسمان و سقف کو فوق اور زمین و فرش کو تحت باعتبار محل کہتے ہیں اور یہ بات ایسی نہیں کہ جو سو آپ کے اور کوئی نہ جانتا ہو سب جانتے ہیں کہ اگر سقف کو اس چیز سے گرا دیں تو پھر اس کو ”فوق“ نہیں کہتے۔

چوتھا جواب: چوتھے کعبہ کو کعبہ باعتبار ارتفاع کہتے ہیں یا بایں لحاظ کہ وہ بشکل مکعب

ہے اور ظاہر ہے کہ یہ بات اس بعد اور چیز میں اول ہے جس میں خانہ کعبہ واقع ہے بلکہ کاملانِ علم ہیئت و ہندسہ کو معلوم ہوگا کہ کرہ، مکعب ہونا یا دائرہ، مربع ہونا اصل میں صفت بعد و سطوح بعد ہے اشراقیوں کے طور پر اور صفت جسم تعلیمی اور سطوح جسم تعلیمی ہے مشائیوں کے طور پر۔ اہل تحقیق کے طور پر تو ان دونوں مذہبوں کا مآل واحد ہے کیونکہ فوقیت و تحتیت وغیرہ صفات اضافیہ جسم میں بالیقین بالعرض ہیں اور ہر بالعرض کیلئے ایک موصوف بالذات کی ضرورت ہے کیونکہ حاصل بالعرض اتصاف مفعولی ہے اور مفعول کا اتصاف سب جانتے ہیں کہ بے فاعل متصور نہیں۔

پھر اگر فاعل میں بھی وہ صفت بالعرض ہو تو اس کیلئے کوئی موصوف بالذات ہوگا ورنہ تسلسل لازم آئے گا لیکن یہ صفات سطوح میں بالیقین بالعرض ہیں کیونکہ اس اتصاف میں سطح اس جسم کے تابع ہے جس کے ساتھ قائم ہے اور بالعرض ہونے کی بڑی دلیل یہ ہے کہ کبھی یہ صفات آجاتی ہیں اور کبھی بوجہ حرکات اجسام چلی جاتی ہیں اگر یہ صفات مفعولی نہیں یعنی خارج سے نہیں آئیں تو اور کیا ہے؟ اگر خارج سے نہیں آئیں تو زوال کے کیا معنی؟ جو صفت خود ذات ہی میں سے نکلتی ہے وہ ذات کے ساتھ رہتی ہے۔

ذاتی صفت کبھی زائل نہیں ہوتی:

الحاصل جو صفت مجموعہ الوجوہ ذاتی یعنی بالذات ہوتی ہے وہ قابل زوال نہیں ہوتی البتہ جو صفت من وجہ بالذات ہو جیسے حرکت کشتی کہ فقط بہ نسبت جالسین بالذات ہے اگر زائل ہو جائے تو کچھ مضائقہ نہیں لیکن یہ بھی یقینی ہے کہ تسلسل سے نجات جب ہی متصور ہے جبکہ کوئی ایسا موصوف بالذات نکل آئے جو مجموعہ الوجوہ بالذات ہو اس لئے خواہ مخواہ یہ کہنا پڑے گا کہ سطح حاوی سے سطح بعد حاوی مراد ہے کیونکہ اس کی فوقیت و تحتیت کا زوال محال ہے اور یہ بات ظاہر ہے کہ بدوں تسلیم بعد متصور نہیں۔

فرق اگر ہوگا تو اتنا ہوگا کہ اشراقیوں کے طور پر خود بعد مکان ہوگا اور مشائیوں کے طور پر وہ سطح بعد۔ اور اس لئے کرویت اور تکعب حقیقت میں وہ صفات، بعد میں سے ہوں گی اور وہی

مسطط اشارہ جسم تعلیمی ہے گو آپ سے معقولی نہ سمجھیں اور اگر بالفرض ان دونوں مذہبوں کا مال واحد نہیں تو اس میں شک نہیں کہ اہل اسلام کا رجحان اگر ہے تو بُعد والوں کی طرف ہے۔ متکلمین کا مذہب بھی بُعد ہے۔ اگر فرق ہے تو اتنا ہی ہوگا جتنا مفسور و مومہوم میں فرق ہے اہل فقہ کا یہ قول کہ کہیں جاؤ قبلہ ہے وہ اسی جانب مشیر ہے کہ بقدر فضاء کعبہ اوپر تک اور نیچے تک قبلہ ہے۔

الغرض مکعب ہونا یا مرتفع ہونا صفاتِ اصلیہ قبلہ ہیں خانہ کعبہ کو اگر کعبہ کہتے ہیں تو اس لئے کہتے ہیں کہ یہ اس میں حلول کئے ہوئے ہے اس وجہ میں اور وجہ سابق میں اگرچہ تجوز میں اشتراک رہے گا مگر یہ فرق ہو جائے گا کہ پہلی وجہ میں حقیقت بجانب خانہ تھی اور مجاز بجانب بُعد اور اس صورت میں حقیقت بجانب بُعد رہی اور مجاز بجانب خانہ پھر اس پر کعبہ کا اسم خانہ ہونا اور یہ سمجھنا کہ موضوع لہ حقیقی اس کا یہی جسم خانہ ہے ایسا ہوگا جیسا اطلاق قرآن و کلام اللہ، کتاب اللہ اور الفاظ قرآنی پر یا اطلاق سمع بصر چشم و گوش پر جیسے یہاں موضوع لہ حقیقی ان اسماء کا کچھ اور ہے اور سمجھے ہیں اور کچھ، ایسے ہی یہاں بھی سمجھئے۔ ظاہر ہے کہ کلام اللہ وہ صفت ہے جو ذاتِ خدا تعالیٰ کے ساتھ قائم ہے اور قرآن الفاظ ہیں اور مصحف کو موضوع لہ حقیقی ان الفاظ کا نہیں کہہ سکتے۔ علیٰ ہذا القیاس سمع بصر حقیقی صفاتِ روحانی ہیں یہ اعضاء جسمانی نہیں۔

پانچواں جواب: خدا تعالیٰ نے بھی قبلہ کی جگہ کعبہ فرمایا ہے:

پانچویں خدا تعالیٰ فرماتے ہیں جَعَلَ اللَّهُ الْكُعْبَةَ الْبَيْتَ الْحَرَامَ قِيَامًا لِلنَّاسِ الخ [المائدہ: ۹۷] اگر قیام کے یہ معنی لئے جائیں کہ علتِ قیام و بقاء ہے تو فرمائیں وہ جہت قبلہ ہے یا اجار کعبہ پھر حرام ہونا جو بمعنی محترم ہے وہ اصل میں صفتِ اجار ہے یا جہت مذکور ہے۔ ہر ادنیٰ و اعلیٰ جانتا ہے کہ اجار مذکورہ اس جا میں نہ لگائے جاتے تو یہ حرمت جو اب ہے ہرگز نہ ہوتی۔ البتہ یہ جہت ان اجار کے لگنے سے پہلے بھی معزز تھی اور بعد میں بھی معزز رہے گی اس صورت میں بجز اس کے اور کیا کہئے گا کہ خدا تعالیٰ نے بھی ”قبلہ“ کی جا ”کعبہ“ فرمایا ہے اور آپ کا اعتراض اپنے اوپر لیا۔ غرض آپ کو کلام اللہ پر اعتراض کرنے سے بھی دریغ نہیں جزاک اللہ۔

قیام کے دو معنی لئے جاسکتے ہیں اور دونوں ہماری تائید کرتے ہیں:

پہلا معنی: غرض اگر قیام کے یہ معنی لئے جائیں کہ باعث قیام و بقاء مردم ہے اور وجہ اس کی یہ ہو کہ ملک عرب میں بوجہ شیوع فساد و جنگ و جدال مسافروں کو امن نہ تھا جو کسی کی کار براری ہو سکے فقط حاجیوں کے قافلوں کو کچھ نہ کہتے تھے اور اشہر حرم میں کسی کو نہ لوٹتے تھے اور نہ قربانی والے قافلوں کو کچھ کہتے تھے اور اس سبب سے ضرورت والے ساتھ ہو کر اپنا کام نکال لاتے تھے تو یہ سب بھی قبلہ ہی کی بدولت تھا کیونکہ نماز، حج، قربانی، وغیرہ سب اس بُعد اور جہت کے ساتھ مربوط ہیں یہی وجہ ہے کہ اگر بالفرض خدا نہ کرے خانہ کعبہ منہدم بھی ہو جائے تو یہ ارکان بدستور باقی رہیں (گے)۔

دوسرا معنی: اور اگر یہ معنی ہیں کہ جب تک خانہ کعبہ باقی ہے جب تک یہ عالم بھی قائم ہے جس روز وہ (خانہ کعبہ) منہدم ہو جائے گا جیسا احادیث ۱ میں وارد ہے کہ جیسے اس کو منہدم کریں گے اسی روز قیامت کو آئی سمجھو تو یہ مضمون بھی اسی جانب مشیر ہے کہ مراد اصلی جہت قبلہ ہے۔

جہت قبلہ میں تجلی الٰہییت اور معبودیت ہے:

تفصیل اس اجمال کی یہ ہے کہ جہت قبلہ میں تجلی الٰہییت اور معبودیت ہے جیسے تجلی ربانی ہر شب آسمان دنیا پر ہوتی ہے اور پھر وقت صبح نہیں رہتی ایسے ہی ایک زمانہ تک (انہدام قبلہ کے بعد) تجلی جہت قبلہ بھی رہے گی اور پھر مرتفع ہو جائے گی اور اس تجلی کا مرتفع ہو جانا فرش زمین کے اٹھوا دینے اور خیمہ فلک کے اکھڑا دینے کیلئے اسی طرح باعث ہو جائے گا جیسے دورہ

۱۔ مسلم شریف ج ۲ ص ۳۹۴ پر حدیث ہے ہ قرب قیامت میں کعبہ کی تخریب کاری ہوگی، بخاری ج ۱ ص ۲۱۷، مستدرک حاکم ج ۴ ص ۴۵۲ مصنف ابن ابی شیبہ ج ۱ ص ۱۹۹، بحوالہ الخلیفۃ المہدی از حضرت مدنیؒ

میں حکام کا ایک مقام سے دوسرے مقام کی طرف جانا خیموں ڈیروں کے اکھڑا دینے کا باعث ہو جاتا ہے۔

اور وجہ شبہ یہ ہے کہ دارِ دنیا دارِ عبادت و تکلیف ہے جب تک تجلی معبود اس دار میں رہے گی جیسی تک یہ عبادت کا کارخانہ رہنا چاہئے علیٰ ہذا القیاس اس کارخانہ کے شروع کیلئے اول اس تجلی کا ہونا چاہئے اولیت پر تو آیت: **إِنَّ أَوَّلَ بَيْتٍ وُضِعَ لِلنَّاسِ (آل عمران: ۹۶)** میں اشارہ معلوم ہوتا ہے اور بقاء پر آیت **جَعَلَ اللَّهُ الْكَعْبَةَ (المائدة: ۹۷)** دلالت کرتی ہے چنانچہ امام بخاریؒ اس آیت کے یہی معنی لیتے ہیں۔ غرض خانہ کعبہ کو ذریعہ سرکاری سمجھئے وہ اکھڑا تو سب کے ڈیرے اکھڑیں گے زمین آدمیوں کا مسکن تھا، آسمان فرشتوں کا وہ بھی اکھڑ جائے گا یہ بھی اکھڑ جائے گا مثل خیمہائے حکام دنیا کہ جب تک وہ ان میں رونق افروز رہیں تب تک لشکرِ اردلی ان کا محافظ رہتا ہے ورنہ در صورت بقاء تجلی مذکور جیسے اصحابِ فیل کے قصہ میں حفاظت خانہ کعبہ ہوئی تھی اب بھی لشکرِ خاص سے ضرور ہوتی۔

بدایونی صاحب نے اعتراض خدا تعالیٰ پر کیا ہے:

القصة آیت مذکورہ میں غور سے دیکھئے تو بجائے قبلہ، کعبہ اطلاق فرمایا ہے صحیح اس اطلاق کا وہی رابطہ حال و محل ہے جو بلاغہ شناسان معانی کو باعث تجوز ہوا کرتا ہے مگر عاقل بدایونی کو ایسے رمزوں کی کیا خبر ہوگی؟ القصة حضور کا یہ اعتراض فقط صاحبِ تحذیر پر نہیں خدا پر وارد ہوتا ہے۔ **جَزَاكَ اللَّهُ لِي**

اہل کمال کو برا کہنے والا ہمیشہ کمال سے محروم رہتا ہے

دیگر ایک یہ اعتراض خلافِ امید آپ نے بظاہر کچھ ٹھکانے کا کیا تھا وہ بھی سبحان اللہ ایسا کچھ ہے مگر ”ہرچہ باد اباد“ لفظ تو آپ کو یاد ہیں گو معانی تک آپ کی توجہ نہیں پہنچی اور نہ ان شاء اللہ پہنچے۔

اہل کمال کو برا کہنے والا ہمیشہ اس کمال سے محروم رہتا ہے شاہ ولی اللہؒ کے خاندان کی

دشمنی آپ کے خیر اور نطفہ میں ہے اور کمال علمی ان (حضرت شاہ ولی اللہ محدث دہلوی) کے اور ان کے نیاز مندوں کے لئے ہے۔

بدایونی کا اعتراض:

اس کے بعد عاقل بدایونی لفظ ”یقینی“ پر اعتراض فرماتے ہیں اس اعتراض کی تقریر یہ ہے کہ صاحب تحذیر نے بدالت لفظ مِثْلَهُنَّ واقع آیت: اَللّٰهُ الَّذِیْ خَلَقَ سَبْعَ سَمٰوٰتٍ وَّمِنْ اَلْاَرْضِ مِثْلَهُنَّ جس کے اطلاق پر آسمانوں اور زمینوں کی تعداد وترتیب و فصل میں تشابہ اہل حدس کے نزدیک شاہد ہے۔

ہر زمین میں آبادی ہے: (ہم نے تحذیر میں) یہ کہا تھا کہ جب یہ بات ثابت ہوگئی کہ سات آسمان ہیں اور وہ بھی اوپر نیچے کَیْفَ مَا اتَّفَقَ دَائِیْنِ بَیْنِیْ اَکْیَافَ وَاقِعِیْ نہیں اور پھر ان میں پانچ پانچ سو [۵۰۰، ۵۰۰] برس کا فاصلہ نکلا اور اسی طرح کا زمینوں کا حال ہوا تو یہ بھی ”یقینی“ سمجھنا چاہئے کہ جیسے ساتوں آسمانوں میں آبادی ہے اور پھر اوپر کے آسمان والے نیچے کے آسمان والوں پر حاکم، ایسے ہی ساتوں زمینیں بھی آباد ہوں گی اور اوپر کی زمین والے نیچے کی زمین والوں پر حاکم ہوں گے انتہی (تحذیر ص ۶۷، ۶۸ طبع گوجرانوالہ)

جواب: اس تقریر میں جو لفظ ”یقینی“ ہے وہ محل اعتراض ہے اور وجہ اعتراض یہ ہے کہ اس (ہر زمین میں آبادی ہے) استدلال کا جواب تو کچھ نہ بن آیا اور ان کو تو کیا آتا ان کے بڑے بھی اٹھ کر کے آئیں تو ان شاء اللہ (ان کو بھی) نہ آئے کیونکہ یہ اس قسم کا استدلال ہے جس قسم کا استدلال آفتاب سے قمر کے مستفید ہونے میں کام آتا ہے بلکہ خدا کے کلام میں اور احادیث میں اس قسم کے استدلال موجود ہیں اس لئے ناچار ہو کر حسبِ عادت متعصبان کم فہم جو وقت مناظرہ بحکم قواعد مناظرہ مغلوب ہو جاتے ہیں عوام کو دکھلانے کو بحث لفظی شروع کر دیتے ہیں لفظوں پر اعتراض کرنے شروع کئے اور ایسے مضامین سے کتاب کو پُر کیا، ایک اعتراض کعبہ کے لفظ پر آچکا جس کا جواب دندان شکن مولوی صاحب کی نذر کر کے ابھی فارغ ہوا ہوں۔

بدایونی صاحب کا اعتراض:

دوسرا اعتراض اور لے بیٹھے۔ ہم اگر بحثِ الفاظ پر آئیں تو آپ کی کتاب کا ان شاء اللہ سب خاکہ اڑ جائے مگر ہم کو ایسی بحثوں سے شرم آتی ہے آپ ہی کو یہ بات مبارک رہے۔ آپ اپنی بات کا جواب لیجئے آپ کا اعتراض یہ ہے کہ آسمانوں میں پانچ پانچ سو برس کا فاصلہ اور آبادی ہے اور علیٰ ہذا القیاس زمینوں میں اتنا اتنا فاصلہ احادیثِ آحاد سے ثابت اور وہ مفید یقین نہیں ہوا کرتی۔

(جواب)

[شرط کے یقینی ہونے کیلئے مقدم کے وقوع کا یقینی ہونا ضروری نہیں۔ قرآن پاک سے اس کی مثالیں] اس کے جواب میں آپ اول تو سنئے شرطیات کے یقینی ہونے کیلئے مقدم کے وقوع کا یقین ضروری نہیں بلکہ مقدم اگر ممتنع الوقوع بھی ہو تب بھی قضیہ شرطیہ یقینی ہو سکتا ہے تمام اہل عقل اِنْ كَانَ زَيْدٌ حِمَارًا كَانَ نَاهِقًا كَوَاسِي طَرَحَ يَقِينًا صادق جانتے ہیں جیسے اس قضیہ کو اِنْ كَانَ أَفْلَاطُونٌ بَدَائِيُونِيًّا كَانَ مِثْلَ مَوْلَانَا۔ معہذا قرآن شریف میں موجود ہے: لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (الانبیاء: ۲۲) لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ (الزمر: ۲۵) قُلْ اِنْ كَانَ لِلرُّحْمَنِ وَلَدٌ فَأَنَا أَوَّلُ الْعَابِدِينَ (الزخرف: ۸۱) جب ایسے قضایا یقینی ہوں جن کے مقدم ممتنعات میں سے ہوں تو وہ شرطیہ جس کے مقدم کے وجود پر احادیث شاہد ہوں کیونکر یقینی نہ ہوں گے۔

اعتراض: ہاں یہ اعتراض آپ اگر کریں کہ مقدم اور تالی میں ارتباط نہیں

جواب اول:۔ تو ہم پوچھتے ہیں کیوں نہیں اطلاقِ مغلہٗن اور امورِ کثیرہ میں مماثلت مل کر اگر اس بات پر دلالت نہیں کرتی کہ مماثلت کلی تجمع الوجوہ بعد تفریق مشابہت ذات و صفات ذات و مناسبات ذات بین السموات والارضین حاصل ہے تو بعد لحاظ کرویت شمس و قمر و ارض و جبال استدلالہ مدار شمس و قمر و تریج وغیرہ پر بھی استدلال غلط ہوگا کہ نو قمر نور شمس سے مستفاد ہے کیونکہ

احوالِ قمر کا اس علت پر منطبق آجانا ہی موجب استدلال ہوا ہے۔ ہاں اس قسم کے استدلال جیسے عوام کو موجب اطمینان نہیں ہوتے اور اگر حکماء کو موجب اطمینان ہو جاتے ہیں ایسے ہی صاحبِ تحذیر کا استدلال آپ کے حق میں باعث اطمینان نہ ہو تو بے جا نہیں اور اگر حکماء کی بات اس مقام پر قابلِ توجہ نہیں تو ہر چند اس کا جواب اوپر سے اتنا ہی بہت ہے کہ استدلال کے قواعد کے بموجب جب ایسے استدلال پر یقین کر بیٹھیں تو اوروں کو حجت کیوں نہ ہو مگر آپ کی خاطر (دلداری) عزیز ہے لیجئے۔

جواب ثانی: تحقیقی جواب

بخاری شریف [ج ۱ ص ۲۱۵] میں کتاب الحج (یعنی کتاب المناسک) پر حضرت عائشہؓ سے حطیم کے منجملہ کعبہ ہونے اور اس میں داخل ہونے میں رسول اللہ ﷺ سے مرفوعاً ایک حدیث موجود ہے اور اسی روایت میں بعد قول نبوی ﷺ حضرت عبداللہ بن عمرؓ کا یہ قول ہے لِسُنِّ كَانَتْ سَمِعَتْ عَائِشَةُ رَضِيَ اللَّهُ تَعَالَى عَنْهَا مِنْ رَسُولِ اللَّهِ ﷺ فَمَا أَرَى رَسُولَ اللَّهِ ﷺ تَرَكَ اسْتِلاَمَ الرُّكْنَيْنِ اللَّذَيْنِ يَلْبَانِ الْحِجْرَ إِلَّا أَنَّ الْبَيْتَ لَمْ يُتَمَّمِ الْحُجَّ او كما قال دیکھیں یہ استدلال کیسا ہے؟ یہاں بھی وہی بات ہے کہ نہیں کہ علت مذکورہ پر یہ قصہ منطبق ہے ادھر کلام اللہ میں خود اس قسم کے استدلال موجود ہیں فرماتے ہیں: أَوَلَمْ يَرَوْا أَنَّ اللَّهَ الَّذِي خَلَقَ السَّمَوَاتِ وَالْأَرْضَ وَلَمْ يَعْصِ بِخَلْقِهِنَّ بِقَادِرٍ عَلَى أَنْ يُحْيِيَ الْمَوْتَى [الاحقاف: ۳۳] غرض یہاں بھی یہی ہے کہ قدرتِ کاملہ بر خلقِ سموات وارض باوجود عدمِ مکان اور خلقِ مثل (۱) دونوں منطبق ہیں علیٰ ہذا القیاس حضرت عائشہؓ کی وہ روایت اور رسول اللہ ﷺ کا ترکِ استلامِ رکنِ عراقی و رکنِ شامی دونوں عدمِ تمامی بیت اللہ پر منطبق ہیں مگر آپ ان باتوں کو کیا

(۱) حضرت رحمہ اللہ تعالیٰ کے کہنے کا مقصود یہ ہے کہ جیسے عدمِ مکان منطبق ہے ویسے ہی خلقِ مثل منطبق ہے۔

جائیں حدیث و کلام اللہ کی سند نہیں اور ایک دو حدیث کسی کو سنا کر سند لے لی تو اس سے مضامین نفیسہ میں مداخلت نہیں ہو جاتی اس کیلئے تو ماہران علم دین کی مدتوں کفش برداری چاہئے۔

رہی معقول اس میں عقل کی ضرورت بداہیوں والے کے حساب سے وہ پہلے ہی نصیب اعداء ہو چکی۔ خیر یہ باتیں تو ہو چکیں اور سنئے اگر بالفرض یہ تعلق موجب یقین بمعنی مطلوب نہیں تو کیا ہوا، یقین ظن کے موقع میں عرب و عجم میں مستعمل ہے عرب کا حوالہ چاہئے تو بخاری مطبوعہ دہلی کے پانچویں صفحہ میں (یعنی ج ۱ ص ۵) حضرت ابوسفیان رضی اللہ عنہ کا قول دیکھنا فَكُنْتُ لِأَصْحَابِي حِينَ أُخْرِجْنَا لَقَدْ أَمَرَ ابْنُ أَبِي كَبْشَةَ إِنَّهُ يَخَافُهُ مَلِكُ بَنِي الْأَصْفَرِ فَمَا زِلْتُ مُوقِنًا أَنَّهُ سَيُظْهِرُ حَتَّى أَذْخَلَ اللَّهُ عَلَيَّ الْإِسْلَامَ دیکھیں خوف بادشاہ روم سے ابوسفیانؓ یہ سمجھے کہ رسول اللہ ﷺ ہم پر غالب آئیں گے اور ان کا دین ظاہر ہو جائے گا اور اس کو یقین سے تعبیر کیا حالانکہ یہ موقع ظن مصطلح تھا چنانچہ ظاہر ہے کہ بادشاہ روم کا احوال نبوی ﷺ سن کر یہ سمجھنا کہ آپ ﷺ لاریب نبی ہیں اور پھر یہ کہنا کہ اُن کا ملک یہاں تک آجائے گا ایک عقلی بات ہے اور پھر وہ بھی ایسی نہیں کہ علت سے معلول کی طرف انتقال ہو، استدلال لیمی نہیں اِنی ہے مگر اس پر دیکھو کہ حضرت ابوسفیان رضی اللہ عنہ نے یقین کا لفظ استعمال کیا ہے۔ حسب ہدایت مولانا فصیح الدین بہادر عاقل بداہیوں کی ظن نہ کہا۔

فارسی کی سنئے یہ شعر اولیاء کے ملفوظات میں اکثر آتا ہے

یقین میداں کہ شیران شکاری دریں راہ خواستند از مور بازی

اور اردو سنئے میر کی مثنوی میں ہے:

یقین ہو گیا ہے کہ وہ تیز آگ اسی نیم کشتہ سے رکھتی ہے راگ

ان دونوں شعروں میں حسب اصطلاح ظن کا موقع تھا پھر اگر صاحب تحذیر (رحمہ اللہ تعالیٰ) نے موقع ظن میں یہ لفظ فرمایا اور پھر اس کے ساتھ یہ کہہ کر کہ ہم تکلیف عقیدہ نہیں دیتے قرینہ ارادہ

ظن بھی ساتھ لگا دیا تو اس پر انکار کیوں ہے؟ بجز اس کے کہ آپ خود جہل و تعصب و انکار حق کریں اور کوئی عذر مسموع نہیں ہو سکتا اب کہئے کہ مجھ کو یوں کہنا مناسب ہے کہ اگر مولوی صاحب کو مواقع استعمال یقین کی خبر ہوتی تو صاحب تحذیر (رحمہ اللہ تعالیٰ) کو یوں نہ کہتے کہ اگر یقین کا معنی جانتے تو یہاں یقینی نہ کہتے۔

نبی کریم ﷺ تمام زمینوں میں آباد لوگوں کے حاکم اور سردار ہیں:

اس کے بعد اور سنئے صاحب تحذیر (رحمہ اللہ تعالیٰ) نے اطلاقِ مِثْلُہُنَّ اور مشابہتِ عدد و مقدار، فصل و ترتیب وغیرہ سے مماثلتِ کلی کو بین السموات والارض مَوْجَّہ کر کے بشہادت بعض روایات ترمذی^۱ آسمانوں کی آبادی اور اُپر والوں کی حکومت نیچے والوں پر ثابت کر کے یہ کہا تھا کہ جب مماثلتِ کلی ذہن نشین اہل فہم ہو گئی تو یوں معلوم ہوتا ہے کہ ساتوں زمینیں بھی آباد ہوں اور اُپر کی زمین والے یعنی رسول اللہ ﷺ نیچے کی زمین پر حاکم ہوں^۲ اور پھر بذریعہ حکومتِ مذکورہ بایں وجہ کہ حکومتِ مذکورہ بذریعہ تبلیغ احکام ہوئی ہے اور کارخانہ حکومت میں احکام کے سنانے والے احکام کے سننے والوں سے افضل ہوتے ہیں رسول اللہ ﷺ کی افضلیت ثابت کر کے اس مماثلت کو جو جملہ نَبِیُّ کُنَّہِکُمْ سے جو اثر ابن عباس رضی اللہ عنہما میں واقع ہے ثابت ہوتی ہے مماثلتِ فی النسبہ پر محمول کر دیا تھا تا کہ حدیث بھی بنی رہے اور رسول اللہ ﷺ کی افضلیت بھی بنی رہے۔

مگر جناب مولوی صاحب عاقل بدایونی اس مضمون کو سن کر ایسے بگڑے کہ الہی پناہ اور تو کوئی وجہ نہیں یا تو تعصبِ طبع زاد ہے یا رسول اللہ ﷺ کی قدر و منزلت کے بڑھنے سے خوشی نہیں آتی سبحان اللہ وہابیوں کو تو یہ بدنام کریں اور آپ ان کا کام کریں۔

۱۔ ترمذی شریف ابواب التفسیر سورۃ الحدید ج ۱ ص ۶۵ طبع قدیمی، مسند احمد

۲۔ تحذیر ص ۶۸ طبع گوجرانوالہ

حضور نبی کریم ﷺ تمام زمینوں کے نبی اور بادشاہ ہیں:

ناظرانِ تحذیر کو معلوم ہے کہ اس صورت میں رسول اللہ ﷺ بمنزلہ بادشاہِ ہفت اقلیم ہو جائیں گے اور افضلانِ طبقاتِ سافلہ جو جملہ نَبِیِّ کُنَبِیِّکُمْ مَجْر ہوتے ہیں آپ کے سامنے بمنزلہ بادشاہانِ ہفت اقلیم۔ بلکہ تقریرِ تحذیر کے موافق اگر غور کیا جائے تو یوں معلوم ہوتا ہے کہ رسول اللہ ﷺ افضل زمین دوم پر حاکم ہوں اور ان سے افضل ہوں اور وہ تیسری زمین والوں سے اسی طرح افضل ہوں علیٰ ہذا القیاس اسی طرح نیچے تک چلتے چلو۔

نبی کریم ﷺ شاہنشاہوں کے شاہنشاہ نبوت ہیں:

اس صورت میں رسول اللہ ﷺ شاہنشاہِ نبوت ہی نہ ہوں گے بلکہ شاہ کے شاہ کے شاہ کے شاہ کے شاہ کے شاہ کے شاہ کے شاہ ہوں گے اور مشابہت فقط نسبت میں ہوگی جس کا ماحصل اس قسم کا ہوگا جیسا کہا کرتے ہیں کہ ایک کروڑ کو دو کروڑ کے ساتھ ایسی نسبت ہے جیسے ایک کو دو کے ساتھ ہے جیسے اس تشبیہ میں باوجودیکہ بالیقین صادق ہے ایک اور ایک کروڑ کی تساوی، اور دو اور دو کروڑ کی تساوی لازم نہیں آتی ایسے ہی باوجود صدق تشبیہ نَبِیِّ کُنَبِیِّکُمْ افضلانِ اراضی سافلہ کی تساوی رسول اللہ ﷺ کے ساتھ لازم نہیں آتی بلکہ آپ ﷺ کی افضلیت ثابت ہوتی ہے۔

اہل بدایوں نبی ﷺ کو افضل نہیں سمجھتے:

پھر بھی اس پر اعتراض کرنا بجز اس کے متصور نہیں کہ رسول اللہ ﷺ کو افضل نہ سمجھے مگر اہل بدایوں کو نہ رسول اللہ ﷺ کا لحاظ اور نہ مہمان رسول اللہ ﷺ سے شرم، انکار کئے جاتے ہیں اور باز نہیں آتے ہیں۔

اہل بدایوں کا نبی کریم ﷺ کو افضل نہ سمجھنے کی وجہ:

میں جانوں یہ اس تہمت کا بدلہ ملا ہے جو (اہل بدایوں اور دیگر معترضین کی طرف سے) متبعانِ سنت کے ذمہ لگائی گئی تھی۔

صاحبِ تحذیر کا مقصد زندگی نبی کریم ﷺ کی شان بیان کرنا:

اہل فہم کو معلوم ہوگا کہ صاحب تحذیر (رحمہ اللہ تعالیٰ) نے کس قدر رسول اللہ ﷺ کی تعریف کی ہے (گویا مقصد زندگی ہی یہی ہے) اور اہل بدایوں اور دیگر منکران تحذیر (انکار تحذیر کی آڑ میں) رسول اللہ ﷺ کی کیسے تنقیص کرتے ہیں (گویا مقصد زندگی یہی ہے) اور پھر یہ تماشا ہے کہ اس انکار کیلئے کوئی دلیل نہیں۔

منکران تحذیر کے حیلے بہانے:

پہلا حیلہ: کبھی کہتے ہیں آیت اللہ الذی خلق سبع سموات ومن الارض مثلہن مماثلت کلی پر دلالت نہیں کرتی۔

جواب: مگر ناظران اور قیٰ ہذا کو معلوم ہو گیا ہوگا کہ کس طرح یہ آیت مماثلت مطلقہ پر دلالت کرتی ہے اور پھر کیونکر رسول اللہ ﷺ کی افضلیت اس سے نکلتی ہے چنانچہ بطور اختصار عرض کر چکا ہوں تفصیل منظور ہو تو تحذیر کو دیکھ لیں۔

دوسرا حیلہ: کبھی فرماتے ہیں یہ ایجاد و اختراع ہے سلف کے مخالف ہے۔

جواب: مگر اہل فہم کو بشرطیکہ تحذیر کے آخر تقریر کو جو تفسیر کی تحقیق میں لکھی ہے دیکھیں گے یہ بات بخوبی معلوم ہو جائے گی کہ اس کو اختراع نہیں کہتے، تفسیر کہتے ہیں ہاں اوروں سے یہ مضامین منقول نہیں اور وجہ یہ ہے کہ ان کو اس شرح و بسط کے ساتھ لکھنے کی ضرورت نہ ہوئی مگر منقول نہ ہونا اور ہے اور مخالف ہونا اور ہے۔

تقریرات تحذیر کلام شیخ ابن عربیؒ سے ماخوذ ہیں:

بایں ہمہ اہل حقائق کے کلام کو مثل شیخ اکبر قدس اللہ سرہ دیکھیں تو معلوم ہو کہ یہ سب مضامین پرانے ہیں پر مولوی صاحب ایسی کتب کو کیونکر سمجھیں؟

تیسرا حیلہ: کبھی بے وجہ کہتے ہیں کہ یہ دھوکہ ہے۔

جواب: دلیل کچھ نہیں فرماتے لوگوں کو دھوکہ دیتے ہیں کبھی اپنی خوش فہمی سے الٹا سمجھتے ہیں صاحب تحذیر (رحمہ اللہ تعالیٰ) کا مطلب نہیں سمجھتے اور اعتراض کرتے ہیں۔

اعتراض: فرماتے ہیں مضاف الیہ کی کثرت سے مضاف کی کثرت ثابت نہیں ہوتی۔

جواب نمبر ۱: مولوی بدایونی پر قربان ہو کر مر جائیے کتنے دور پہنچتے ہیں اضافت کے مضمون کو سمجھتے تو ایسا اعتراض کیوں کرتے؟

جواب نمبر ۲: ایک شے کبھی ایک اضافت کیلئے من وجہ مضاف ہو جاتی ہے، اور پھر اس قسم کی اضافت کے لئے دوسری وجہ سے مضاف الیہ بن جاتی ہے۔

مثال: اگر ایک شخص اپنے فرزند کا باپ ہے تو اپنے باپ کا فرزند بھی ہوتا ہے، بادشاہ اگر اپنی رعیت کا حاکم ہوتا ہے تو بادشاہ ہفت اقلیم کا محکوم بھی ہوتا ہے۔ غرض جیسے بادشاہ خاتم الحکومت ہوتا ہے یعنی رعیت کا سلسلہ حکومت اس پر ختم ہوتا ہے اور پھر باوجود اس کے بادشاہ ہفت اقلیم کا یہ (بادشاہ) محکوم ہوتا ہے اور بادشاہ ہفت اقلیم بادشاہ مطلق اور خاتم الحکومت مطلق ہوتا ہے اس لئے اس کے اوپر کوئی حاکم نہیں ہوتا ایسے ہی ہر زمین میں بہ نسبت اس زمین والوں کے یا اس سے نیچے کی زمین والوں کے خاتم النبوة یعنی بادشاہ دین ہوتا ہے۔ پر اپنے سے اوپر والی زمین کے خاتم کا محکوم اور مخنوم ہوتا ہے اور اوپر والی زمین کا خاتم یعنی رسول اللہ ﷺ ان سب کے خاتم ہیں اور کسی کے مخنوم نہیں اس صورت میں اور جا کے خاتم آپ ﷺ کے مخنوم ہوں گے اور آپ ﷺ کی نسبت منجملہ مضاف الیہ یعنی ”النبیین“ ہوں گی نہ منجملہ خاتم اگرچہ ادوروں کے خاتم ہوں گے یہ ایسی موٹی مثالیں ہیں کہ ہر ادنیٰ، اعلیٰ سمجھتا ہے پر ہزار افسوس کہ علامہ بدایونی نہیں سمجھتے

اعتراض:

بلکہ اور سنئے یہ بھی فرماتے ہیں کہ ختم نبوت کی تمثیل بادشاہ کے ساتھ صحیح نہیں (کیونکہ) مفہوم ختم کا مقتضی ہے عدم تعدد، برخلاف بادشاہت کے۔

بدایونی صاحب معتزلہ کی راہ پر:

جواب: سبحان اللہ مضمون تو اسے کہتے ہیں یہ بات حضرت نے ایسی کبھی جیسی معتزلہ کہتے ہیں کہ لَنْ تَرَانِیْ میں لَنْ تا بید کیلئے ہے اور تا بید عدم الانتہاء پر دلالت کرتی ہے اس لئے حضرت

موسیٰ علیہ السلام کو دیدارِ خداوندی میسر ہی نہ ہوگا اور انہیں نہ ہوا تو پھر کس کو ہوگا؟ (لہذا کبھی بھی کسی کو نہ ہوگا)

کسی نے حضرت کو یہ نہ سمجھایا کہ بادشاہت بھی مقفّضی ہے عدمِ محکومیت کو، اس وجہ سے ختم کے ساتھ مشابہت ہے کیونکہ وہ مقفّضی ہے عدمِ مختومیت کو۔ باقی رہی یہ بات کہ مفہوم ختم مقفّضی ہے عدمِ تعدد کو اگر اس کے یہ معنی ہیں کہ ایک زمرہ معین کیلئے دو خاتم نہیں ہوتے تو ایک رعیت کیلئے دو بادشاہ بھی نہیں ہوتے اور اگر یہ مطلب ہے کہ خاتم کا کوئی خاتم نہیں ہوتا تو بادشاہ بھی اسے ہی کہتے ہیں جس کا کوئی حاکم نہ ہو اگر بادشاہ ہفت اقلیم کے مقابلہ میں اور بادشاہ حاکم اور بادشاہ نہیں سمجھے جاتے تو ہم بھی یہی کہتے ہیں کہ حضرت رسول اللہ ﷺ کے سامنے اور خاتم خاتم نہیں سمجھے جاتے۔ اگر بادشاہت میں فرق اضافی اور حقیقی ہے تو خاتم میں بھی یہ فرق لکے گا اس تقریر میں اس قول کے سب اعتراضوں کا جواب تو آگیا۔

دو اعتراضوں کا جواب باقی ہے:

۱۔ پر اس اعتراض کا جواب نہیں کہ آیت سے تماثل اراضی باہم ثابت نہیں ہوتا جو مطلب ثابت ہو۔

۲۔ دوسرے آسمانوں میں باہم تماثل کلی نہیں ہے جو استدلال ہو سکے۔

اعتراض اول کا جواب:

مگر اعتراض اول کا جواب تو پہلے آچکا ہے اس کو دیکھ لیں۔

اعتراض ثانی کا جواب:

رہا اعتراض ثانی تو اس کا جواب یہ ہے کہ قاعدہ انطباق علت و معلولات افادہ یقین نہیں اس بات کا خواستگار نہیں کہ ساری ہی معلولات کو منطبق کئے جائیں چنانچہ امثلہ گذشتہ سے ظاہر ہے کہ حطیم کے قصہ میں منجملہ علت معلومہ یہ بھی تھا کہ حطیم کو طواف میں شامل کر لیا جائے اور حطیم کی داخلی خانہ کعبہ کی داخلی کے برابر ہو سو فرمایئے حدیث مذکور میں اس کا ذکر کہاں ہے؟

زیادہ کیا عرض کیجئے ایسے مولے مضامین کے لکھنے میں مفت تصبیح اوقات ہوتے ہیں پر کیا کیجئے ایسے خوش فہموں سے پالا پڑا ہے کہ موٹی بات بھی نہیں سمجھتے۔

اعتراض: اس کے بعد مولوی صاحب عاقل بدایونی، صاحب تحذیر کی اس بات پر اعتراض کرتے ہیں کہ وہ بوجہ عدم ثبوت قطعی نہ کسی کو اس بات کے اعتقاد کی تکلیف دیتے ہیں کہ ہر زمین میں انبیاء ہیں اور ان میں ان کا خاتم ہے اور نہ کسی کو انکار کے باعث کافر کہتے ہیں۔ اعتراض یہ ہے کہ اتنے استنباط پر بھروسہ کر کے اثر ابن عباس رضی اللہ تعالیٰ عنہما کو مدار اعتقاد ٹھہراتے ہیں پھر اعتقاد بھی کیسا کہ کسی کتاب میں اسکا پتہ نہیں بلکہ موجب اعتقاد اہل اسلام وہ اعتقاد فاسد اور مردود ہے۔

جواب: اس اعتراض پر مولوی بدایونی کی عقل کی بلائیں لے لیجئے صاحبو! جو شخص بوجہ عدم ثبوت قطعی اوروں کو تکلیف عقیدہ نہ دے گا وہ خود کیونکر اس بات کا معتقد ہوگا۔

عقائد کی دو قسمیں ہیں: ہاں اتنا فرق ہے کہ ایک تو وہ اعتقاد ہوتا ہے کہ جو ایمان میں کام آتا ہے اور ایک وہ اعتقاد ہوتا ہے جو اعمال میں کام آتا ہے یعنی موجب اتباع و عمل ہوتا ہے۔ پہلی قسم کے اعتقاد کی تو یہاں کوئی صورت نہیں ہاں دوسری قسم کے اعتقاد کی صورت ہے سو اس قسم کا اعتقاد تصدیق کیلئے کافی ہے اگر یہ نہ ہو تو تمام احادیث سوائے ایک دو کے جو متواتر ہیں (۱) باطل ہو جائیں اور واقع شبہ معراج کی تصدیق کی کوئی صورت نہ رہے (۲) اس نظر سے صاحب

(۱) ایک دو حدیثوں کو متواتر کہنا حضرت ابن الصلاحؒ کے قول کے مطابق ہے علامہ انور شاہ کشمیریؒ کی تحقیق کے مطابق تو متواترات بہت زیادہ ہیں خود حضرت نانوتویؒ تو اترا اسناد، تواتر طبقہ، تواتر قدر مشترک اور تواتر معنوی کے قائل ہیں۔ دیکھئے اساس المنطق بحث متواترات۔

(۲) یہاں حضرت نے شبہ معراج کے واقعات کی بابت بات کی ہے نہ کہ نفس معراج کی۔ نفس معراج میں تو اختلاف نہیں لیکن اس کی تفصیلات کی بابت راویوں میں اختلافات ہیں۔

تخذیر (رحمہ اللہ تعالیٰ) تو اثر مذکور کی تائید کرتے ہیں اور علامہ بدایونی اس کے رد کے درپے ہیں اور اس کے حدیث ہونے کا کچھ خیال نہیں کرتے شاید سید احمد خان کا اور ان کا ایک ہی مٹی سے خیر ہوا ہے باقی رہا مخالف سلف ہونا یہ مولوی صاحب کی خوش فہمی ہے۔

مثال سے وضاحت:

اگر ایک شخص اس بات کی خبر دے کہ علامہ بدایونی بدایوں میں رہتے ہیں اور دوسرا شخص کہے کہ وہ کیا اور بھی بہت سے (لوگ) وہاں رہتے ہیں تو جیسے دوسرے کا قول اول کے قول کے مخالف نہیں ایسے ہی قول صاحبِ تذہیر کو مخالف قول سلف نہ کہئے وہ (سلف) کم کی خبر دیتے ہیں یہ (صاحبِ تذہیر) زیادہ کی خبر سناتے ہیں۔

منکرین اثر ابن عباسؓ انکار حدیث میں خوارج اور روافض کی طرح ہیں:

اس کے بعد سنئے خوارج اور روافض کے ساتھ منکرانِ اثر کو صاحبِ تذہیر (رحمہ اللہ تعالیٰ) نے انکار حدیث میں تشبیہ دی ہے علامہ بدایونی اس کو یوں ہی چھوڑ کر آگے چلتے ہیں اور اس کے معلوم ہونے کو آئندہ پر حوالہ کرتے ہیں اس لئے ہم بھی ان کے ساتھ ساتھ ہیں۔
اعتراض: وہ فرماتے ہیں کہ صاحبِ تذہیر (رحمہ اللہ تعالیٰ) اثر عبد اللہ بن عباسؓ کو صحیح کہتے ہیں پر کسی کا ائمہ حدیث سے حوالہ بیان نہ کیا حالانکہ ارشاد الساری اور انسان لعین [یہ سیرۃ حلبیہ کا اصل نام ہے] وغیرہ سے اس کا ضعف ظاہر ہو چکا ہے۔

ائمہ حدیث سے صحت اثر منقول نہ ہونے کی وجہ:

سنئے صاحبِ تذہیر نے واقعی کسی محدث کی عبارت نقل نہیں کی لیکن بعد تصریحات دیگر علماء کبار مثل مولانا عبدالحی صاحب وغیرہم اس کی کیا حاجت تھی؟ (۱) بالا جمال اتنا کہنا کافی سمجھا کہ ائمہ دین نے اس کی تصحیح فرمائی ہے اور وجہ اس کی یہ ہوئی کہ آپ کو یا اور منکرانِ اثر کو اتنا

(۱) اس کیلئے دیکھئے مولانا عبدالحی لکھنویؒ کا رسالہ: دافع الوساوس فی اثر ابن عباسؓ

متعصب نہ سمجھتے تھے جتنا اس دفتر بے معنی کے دیکھنے سے معلوم ہوا مگر چونکہ آپ کے اوراقِ گذشتہ کے دیکھنے والوں کو اتنا معلوم ہے کہ جناب مولانا عبدالحی صاحب (رحمہ اللہ تعالیٰ) نے عبارات کتب کے حوالے دربارہ صحت اثر مذکور آپ کو سنائے ہیں اے تو اب کچھ حاجت نہیں۔
ائمہ حدیث سے اثر ابن عباس رضی اللہ عنہ کی توثیق:

بالاجمال اتنا عرض کئے دیتا ہوں کہ بیہی، جریر، حاکم ذہبی اس اثر کی توثیق کرتے ہیں بیہی، جریر حاکم توفیق کے درپے ہیں اور ذہبی حسن الاسناد فرماتے ہیں اس کے بعد آپ کی تین پانچ اگر ہے تو بوجہ مخالفت خاتم النبیین ہے جس پر اس اثر کی نسبت ائمہ دین کے شاذ کہنے کو منطبق کرتے ہیں یا بوجہ تاویل بعض اکابر ہے جو اس اثر میں کرتے ہیں مگر وجہ تاویل اکابر وہ تاویل یہ ہو کہ آدم و نوح وغیرہ سے مبلغان احکام مراد ہیں جو انہی اسماء کے ساتھ مسمی ہیں۔

یا یہ کہ یہ اثر اسرائیلیات سے ہے اس لئے اس کا اعتبار نہیں چونکہ وہی خیال مخالفت خاتمیت و عموم بعثت نبوی ﷺ ہے تو حقیقت میں باعث انکار و رد قدح سامی یہی ایک مخالف رہی لیکن اس مخالفت کی حقیقت ناظران تحذیر کو بخوبی معلوم ہے۔

القصہ محاکمہ صاحب تحذیر سے اثر مذکور مخالف تو کیا ہوتا اور مؤید بن گیا اس لئے نہ بوجہ مخالفت اب شاذ کہنا درست ہے اور نہ ان تاویلات کی طرف جانا جائز۔ بعد وضوح حق

(۱) دافع الوسواس میں مولانا عبدالحی لکھنوی کے پاس مولانا عبدالقادر بدایونی کے جانے کا اور مولانا لکھنوی سے اس موضوع پر گفتگو کا ذکر موجود ہے۔ دیکھئے دافع الوسواس فی اثر ابن عباس ص ۱۸ تو بدایونی صاحب اثر ابن عباس رضی اللہ عنہما کی صحت ائمہ دین کی کتابوں میں دیکھنے کے باوجود اعتراض کر رہے ہیں تاکہ کتاب کی تھوڑی سی ضخامت بڑھ جائے گویا بدایونی صاحب نے جان بوجھ کر برائے نام اعتراض کئے ہیں باقی ان کو بھی معلوم تھا کہ یہ اعتراض محض ہیں لیکن عادت جو تھی..... اعتراض کرنے کی..... اسحاق

تاویلات کرنی اہل حق کا کام نہیں۔

تذہیر کی عبارت:

اس کے بعد عاقل بدایونی اور کچھ فرماتے ہیں سنئے صاحب تذہیر نے سواء تطبیق آیت
داثر جو جواب دندان شکن شذوذ تھا شذوذ کے جواب میں ایک یہ بھی رقم فرمایا تھا کہ جس نے شاذ
کہا ہے اس نے صحیح کہہ کر شاذ کہا ہے اور اس قسم کا شذوذ مخالفِ صحت نہیں (تذہیر ص ۸۲ طبع
گوجرانوالہ) اور سچ ہی تو ہے اگر باہم مخالفتِ مطلقہ ہو تو شاذ کہنے والوں کے طور پر اجتماعِ ضدین
لازم آئے کہ شاذ بھی کہتے ہیں اور صحیح بھی کہتے ہیں۔ غرض ان کی غرض یہ نہیں کہ شذوذ ایسے مقام
میں جہاں صحت بھی ہو بمعنی مخالفت ثقات نہیں ہوتا بمعنی تفرؤ راوی ہوتا ہے۔

مذکورہ عبارت پر بدایونی صاحب کے تین اعتراضات:

اس پر علامہ بدایونی نے تین اعتراض کئے۔

پہلا اعتراض: ایک تو یہ کہ حاکم وغیرہ کے نزدیک مطلق شاذ مردود ہوتا ہے۔

(پہلے اعتراض کا جواب)

[اپنی تصویر دکھاتی ہے مجھے اب دنیا وہی سنتا ہوں جو اک بار کہا تھا (اسحاق)]

مگر اس کا حوالہ کسی کتاب پر نہیں فقط اپنی زبان پر ہے صاحب تذہیر (رحمہ اللہ تعالیٰ)
سے حوالہ کتب کی شکایت ہو اور آپ خود بے حوالہ فرمائیں شاید یہ اسی کا بدلہ ہے غرض اس کا
جواب تو ان شاء اللہ جب دیا جائے گا جب کہ حضرت حوالہ عنایت فرمائیں گے مگر خیر ہم اتنا ہی
غنیمت سمجھتے ہیں کہ بعض محققین کے نزدیک تو انکے اقرار کے موافق بھی ایسا ہی ہے صاحب تذہیر
تو بحوالہ عبارات کتب اصول اس امر کو بیان فرمائیں پھر جن کی عبارت نقل فرمائیں بنسبت حاکم
متاخر پھر ان کا علی الاطلاق شذوذ بمعنی تفرؤ کو بے تخصیص کسی محدث کے علی العموم یہ کہہ دینا کہ یہ قسم
مخالف صحت نہیں اس جانب مشیر ہے کہ اگر حاکم نے بالفرض ایسا کیا ہے تو ان کا قول کسی نے تسلیم
نہیں کیا چنانچہ ظاہر بھی یہی ہے اس لئے کہ تفرؤ کو بے اعتباری میں عند العقل کچھ دخل نہیں مگر جب

تک عبارت کتاب نظر میں کوئی نہ گزرے (اس وقت تک) لَا تُصَدِّقُوهُمْ وَلَا تَكْذِبُوهُمْ کے موافق (عمل) کرنا چاہئے۔ یعنی گوہم یہ نہیں کہہ سکتے کہ مولوی بدایونی جھوٹ بولتے ہیں لیکن کیفیت فہم مطلب دیکھ کر غلطی فہم کا ظن غالب ہے اگر ایسے مضامین کی کتاب اس وقت ہوتی تو ان شاء اللہ معلوم ہو جاتا خیر پھر ان شاء اللہ کبھی دیکھا جائے گا۔

دوسرا اعتراض:

دوسرا اعتراض اور ہے جس کا نکالنا آپ کی عبارت سے منجملہ کرامات کہئے تو بجا ہے مگر بھلا اللہ بوجہ شافی ہم سمجھے ہم کو یہ دولت نصیب ہوئی وہ (اعتراض) یہ ہے کہ امام بیہقیؒ نے اسناد کو صحیح کہا ہے اثر کو صحیح نہیں کہا اور اس بنا پر صاحب تحذیر (رحمہ اللہ تعالیٰ) پر خیانت کا الزام لگایا ہے۔

جواب کی تمہید:

اللہ اللہ! کمال سخاوت تو دیکھیں کہ اپنے اوصاف اوروں کو عطا ہوتے ہیں حضرت خیانت تو اسے کہتے ہیں کہ خاتمیت زمانی کی علت بتانے والوں کو بلکہ آپ ﷺ کی خاتمیت کو خاتمیت زمانی اور خاتمیت مکانی اور خاتمیت مرتبی تینوں کو شامل کرنے والوں کو آپ منکر خاتمیت زمانی کہتے ہیں چنانچہ حضور کے اس دفتر بے معنی کے مطالعہ سے روشن ہے مگر خیر آپ نے جو چاہا فرمالیا جوابات بھی سن لیجئے۔

پہلا جواب:

مولوی صاحب بغل میں ہر دم کتاب رہنے سے آدمی کو فہم نہیں آ جاتا یہ نعمت خدا داد ہے امام بیہقیؒ بے شک یہی فرماتے ہیں جو آپ نے فرمایا ”إِسْنَادُهُ صَحِيحٌ لَكِنَّهُ شَاذٌ بِمَرَّةٍ“ لیکن ضمیر لَكِنَّهُ بھی اسناد ہی کی طرف راجع ہے اگر لَكِنَّهُ شَاذٌ کی ضمیر اثر کی طرف راجع ہوتی اور حسب خواہش جناب شذوذ بمعنی مخالفت ثقات مراد ہوتا تو فقط شاذ کہنا کافی تھا۔

دوسرا جواب:

دوسرے اس صورت میں بیان مخالفت ضرور کرتے امام بیہقیؒ ایسے مہمل نہ تھے کہ دعویٰ

کرتے اور دلیل نہ ہوتی۔

تیسرا جواب:

تیسرے بِمَرَّةٍ کے پھر کیا معنی تھے؟ ہاں اگر لِكِنَّہ کی ضمیر اسناد کی طرف راجع کی جائے تو پھر سب باتیں ٹھکانے لگیں۔ غرض امام بیہقیؒ یہی ہے کہ اسناد صحیح ہے لیکن ایک راوی سے زیادہ اور ایک روایت سے زیادہ نہیں۔

تیسرا اعتراض:

تیسرا اعتراض یہ ہے کہ امام بیہقیؒ کا شاذ کہنا بطور طعن ہے اور اقسام طعن میں شذوذ سے شذوذ بمعنی مخالفت ہی مراد ہوتا ہے۔

جواب: شاید مولوی صاحب نے خواب میں کسی سے سن لیا ہوگا کہ یہ مقام طعن ہے اگر یہ ہے تو اس کا جواب تو یہ ہے کہ آپ بائیں طرف شیطان کے تصور میں تین بار تلف کریں اور تین بار اَعُوْذُ بِاللّٰهِ مِنَ الشَّيْطَانِ الرَّجِيْمِ پڑھیں ان شاء اللہ وسوسہ دور ہو جائے گا اگرچہ آپ اس صلاح پر بوجہ مخالفت طبع ناخوش ہو کر ہمیں ہی شیطان وغیرہ خدا جانے کیا کچھ کہیں گے مگر ہم ابھی سے معوذتین کا ورد شروع کرتے ہیں۔

کوئی مولوی صاحب سے پوچھے باوجود وضوح معنی عبارت آپ نے کیونکر یہ سمجھ لیا کہ یہ مقام طعن ہے اگر مقام ہی ہے تو ایسا ہے جیسا یوں کہتے کہ احادیث بخاری و مسلم صحیح تو ہیں پر متواتر نہیں غرض امام بیہقیؒ یہ ہے کہ (اثر) صحیح تو ہے پر کیا سمجھے کہ ایک راوی سے منقول ہے اور یہ بات اس مقام میں ایسے ہے جیسے یوں کہتے کہ مسلم میں جو حدیث متابعت امام میں یہ جملہ ہے ”وَإِذَا قَرَأْتَ فَأَنْصِتُوا“ صحیح تو ہے پر ایک ہی راوی سے منقول ہے۔ ۱۔

۱۔ حضرت الامام الکبیرؒ نے جملہ: وَإِذَا قَرَأْتَ فَأَنْصِتُوا کے بارے میں جو فرمایا ہے کہ ایک راوی سے منقول ہے یہ حضرت امام بخاریؒ، دارقطنیؒ اور امام ابوداؤدؒ وغیرہ کا قول ہے (باقی اگلے صفحہ پر)

اگر استثناء امام بیہقیؒ یعنی جملہ **إِلَّا أَنَّهُ شَاذٌ طعن** ہے تو یہ بھی طعن ہوگا کیونکہ یہ استثناء بھی صحیح ہے اور لاریب تنقیص پر دلالت نہیں کرتا۔ مولوی صاحب! ہر استثناء تنقیص پر دلالت نہیں کرتا البتہ یہ استثناء کہ مولوی صاحب مولوی تو ہیں پر بدایوں رہتے ہیں تنقیص پر دلالت کرے تو کرے۔

بالجملہ اس صورت میں اثر مذکور کو بحوالہ امام بیہقیؒ شاذ بمعنی مذکور کہنا اپنی خوش فہمی کے باعث ہے اور اس استدلال کو لعب روبا (لومڑی کا کھیل) اپنی دم سے قرار دینا حقیقت میں اسی قسم کا ہے کیونکہ یہ طعن فقط اپنے زعم کے موافق ہے اہل فہم کے طور پر نہیں مگر قربان جائیں مولوی بدایونی کے فہم و ادراک پر کہ بعد تصریح امام بیہقیؒ جریر، و حاکم (کہ یہ اثر صحیح ہے) پھر تصریح صحت متن کے سیرت حلبی اور ارشاد الساری سے طالب ہیں

صاحب ارشاد الساری و صاحب سیرت حلبیہ امام بیہقیؒ وغیرہ کے ہم پلہ نہیں ہیں:

جبکہ امام بیہقیؒ کا ارشاد فرمانا بمعنی تفرید راوی معلوم ہو گیا تو پھر تصریح صحت متن آپ لازم آگئی اب اگر ارشاد الساری اور سیرت حلبی میں متن کی صحت کی تصریح نہ ہوگی تو کیا حاجت؟ بلکہ اگر بالفرض ان کتابوں میں شاذ بمعنی مخالف ثقات کی تصریح ہو تو کچھ نقصان نہیں یہ صاحب ہر چند جلیل القدر ہیں پر امام بیہقیؒ و جریر کے ہم پلہ نہیں ہو سکتے۔ علاوہ بریں تصریح شد و ذ بمعنی مخالفت کی آپ کیلئے ضرورت ہے اور اثبات مخالفت کی آپ کو حاجت۔

دلیل اس کے ذمہ ہوتی ہے جو ظاہر کا مخالف ہو:

(بقیہ حاشیہ صفحہ گذشتہ) جزء القراءة ص ۵۶، دارقطنی ج ۱ ص ۱۲۵، ابوداؤد ج ۱ ص ۱۴۰ پر موجود ہے اگر اس زیادت کے راوی سلیمان تمیمیؒ کو منفرد بھی مان لیا جائے تو کوئی حرج نہیں کیونکہ امام سلیمان تمیمیؒ بلا اختلاف ثقہ ثبت متقن اور حافظ تھے اور تمام محدثین کا اس بات پر اتفاق ہے کہ ثقہ کی زیادت قابل قبول ہے (احسن الکلام ج ۱ ص ۲۴۱) اسحاق

صحت اسناد بظاہر مستلزم صحت متن ہوتی ہے ورنہ اس سے یہی کیا کم ہے کہ اکثر بظاہر یہی ہوتا ہے پھر جو مخالف ظاہر ہو اس کے ذمہ دلیل ہوتی ہے۔ آپ یہ تصریح پیش کریں کہ مخالفت ثقات کی کس نے تصریح کی ہے۔

رہا موضوع وضعیف ہونا اگر اس کی بنا اسی مخالفت خاتم النبیین پر ہے تب تو آپ اس کو رہنے دیں جب اثبات مخالفت سے آپ فارغ ہوں گے اس وقت آپ اس کو پیش فرمائیں۔
اگر موجب اعتقاد موضوعیت وضعیف کوئی راوی ہے تو راوی کے سبب، وضع کا ثبوت تو جب تک ممکن نہیں جب تک اس کے اقرار سے یا اور کسی قطعی دلیل سے اس کا وضع ہونا ثابت نہ ہو جائے ہاں ضعف میں اگر آپ کچھ فرمائیں تو یہ فرمائیں گے کہ فلاں راوی مختلطین میں سے ہے لیکن امام بیہقیؒ اور امام جریرؒ کا اس کو صحیح کہنا خود اس بات کی دلیل ہے کہ یہ حدیث قبل اختلاف روایت کی گئی ہے۔

اگر آپ کو نقل صحت میں تاہل ہو تو فتح الباری کھول کر دیکھیں ارشاد الساری اگر بخاری کی شرح ہے تو وہ بھی تو اسی کی شرح ہے یہ اگر علامہ قسطلانی رحمہ اللہ تعالیٰ کی تصنیف ہے تو وہ علامہ ابن حجر رحمہ اللہ تعالیٰ کی تالیف ہے جو علامہ قسطلانی رحمہ اللہ تعالیٰ سے بعد ارج اس فن میں زیادہ ہیں علامہ حلبی رحمہ اللہ تعالیٰ کا تو کیا ذکر۔ امام بیہقیؒ نے تو صحیح الاسناد کے ساتھ اَلَا اِنَّهُ شَاذٌ بِمَرَّةٍ بھی کہا ہے امام جریرؒ نے شذوذ کا ذکر ہی نہیں کیا۔

عبارت تحذیر:

اس کے بعد صاحب تحذیر کے اس قول پر کہ اثر مذکور مؤید و مثبت معنی خاتم النبیین ہے نہ مخالف (تحذیر ص ۸۳ طبع گوجرانوالہ)

﴿اعتراض﴾

مولوی بدایونی پھر گالیوں پر اتر آئے اور بات کہی تو یہ کہی کہ اثر مذکور بے شک مخالف خاتم النبیین ہے کہ اس میں (یعنی خاتم میں) گنجائش امکان تعدد کی نہیں ہے..... انتہی

﴿جواب﴾

مگر اہل فہم کی خدمت میں بندہ کترین پہلے گزارش کر چکا ہے کہ خاتم حقیقی ایک سلسلہ کا البتہ متعدد نہیں ہوتا پر خاتم اضافی کے تعدد میں بجز نا آشنا یا ان معانی کے اور کسی کوتاہی نہیں ہو سکتا مثال بادشاہ وفت اقلیم اور بادشاہان اقلیم خاصہ سے یہ بات ظاہر ہو گئی کہ جیسے بادشاہ خاتم الحکومت کو کہتے ہیں اور ہر اقلیم کا بادشاہ، شاہنشاہ یعنی بادشاہ وفت اقلیم کا محکوم ہوتا ہے اور بادشاہ کہلاتا ہے اور بادشاہ وفت اقلیم کی شہنشاہی کا باعث یہی امر ہو جاتا ہے۔ ایسا ہی یہاں بھی قصہ ہے۔

معتزلیوں نے لَنْ تَوَافِي کے بھروسے یہ کہا کہ لَنْ تَابِیدَ کیلئے ہے اور تابید عدم الانتهاء پر دال ہے اس لئے اس بات کا یقین کرنا ضروری ہے کہ حضرت موسیٰ علیہ السلام کو دیدارِ خداوندی نہ ہوگا اور ان کو نہ ہوا تو پھر کس کو ہوگا؟ اگر اہل سنت یہ جواب نہ دیں کہ یہ تابید اضافی ہے بہ نسبت دار دنیا ہے یا باعتبار دوام قوت بصری دنیوی تو پھر فرمائیں آپ اس کا کیا جواب دے سکتے ہیں؟ ہاں اگر یوں کہیں کہ یہاں تابید اضافی ہے اور خَالِدِیْنَ فِیْہَا اَبَدًا وغیرہ میں بدالائتِ قرائن تابید حقیقی تو البتہ جواب متصور ہے لیکن اس صورت میں ختم نبوت اور خواتم کو (یعنی دیگر زمینوں کے خواتم کی ختم نبوت کو) اضافی سمجھئے اور ختم نبوت حضرت رسول اللہ ﷺ کو حقیقی۔ رہا مماثلت کا قصہ وہ اوپر معلوم ہو گیا ہے یعنی مماثلت اور چیز ہے اور مساوات فی المراتب اور چیز ہے اور کیوں نہ ہو عکس آئینہ کو ذی عکس کے مماثل کہہ سکتے ہیں پر مراتب تحقیق میں ذی عکس اول ہے اور عکس اس کے بعد۔

مثال:

اربعہ متناسبہ (۱) میں اطفال مدارس دیہاتی بھی جانتے ہیں اول تیسرے کے ساتھ

(۱) اربعہ متناسبہ سے شاید ایسی ہی تشبیہات مراد ہیں کہ ایک کروڑ کو دو کروڑ کے ساتھ ویسی نسبت ہے جیسی ایک کو دو کے ساتھ

مماثل فی النسبة ہوتا ہے اور دوسرا چوتھے کے ساتھ اور بایں ہمہ مقدار میں مساوات نہیں ہوتی چنانچہ مثال ایک اور دو اور ایک کروڑ اور دو کروڑ سے علامہ بدایونی بھی سمجھے ہوں گے۔
عبارت تحذیر:

اس کے بعد صاحب تحذیر (رحمہ اللہ تعالیٰ) کے اس قول پر کہ اثر مذکور کا غلط ہونا البتہ ثبوتِ خاتمیت میں بہت قاصر ہے (تحذیر ص ۸۳ گوجرانوالہ)
اعتراض:

آپ یہ اعتراض کرتے ہیں کہ یہ چوٹ ہے ان علماء پر جو قائل اس اثر کے موضوع یا ضعیف یا مؤول ہونے کے ہیں اور اس کے معنی ظاہری کو غلط سمجھتے ہیں ان کو منکر ختم نبوت ٹھہراتے ہیں اور درحقیقت خود منکر ختم نبوت ہیں۔
جواب:

اب ہماری گزارش سنئے مولوی بدایونی اپنا دامن چھڑانے کو یہ ارشاد فرماتے ہیں اور انصاف نہیں فرماتے کیا ان کو یہ معلوم نہیں کہ بوجہ غلطی اگر حق چھوٹ جائے اور غلط بات آجائے تو اگر ضروریاتِ دین میں سے نہ ہو تو ایسا انکار حق سے موردِ عتاب نہیں ہو سکتا اور نہ اس طرح کے مضامین میں اتباع (جمع تابع) کا اسلاف سے مخالف ہو جانا اور اپنے دعاوی کو بدلائل موجب کرنا اسلاف پر طعن سمجھا جاتا ہے۔

اگر یوں نہ ہو تو سارے ائمہ اور مجتہد معتوب الہی ہو جائیں کیونکہ جملہ المجتہد یخطئ ویصیب سب کے نزدیک مسلم ہے اور صاحبین رحمہما اللہ تعالیٰ کو مخالف امام ابوحنیفہ رحمہ اللہ تعالیٰ کہنا اور امام (ابوحنیفہ رحمہ اللہ تعالیٰ) کا بعض مسائل میں (بظاہر) صحابہ رضوان اللہ علیہم اجمعین اور تابعین رحمہم اللہ تعالیٰ کے مخالف ہو جانا ان پر چوٹ سمجھا جائے ایسی سمجھ سوائے حضرت عاقل بدایونی اور کسی کو کا ہے سے نصیب ہوگی۔

غرض ایسا انکار جو بعض اکابر سے بوجہ قلتِ التفات لازم آگیا وہ انکار نہیں جو موجب

عیب ہو اور نہ اس انکار کو جتنا موجب طعن کہہ سکتے ہیں۔

حق واضح ہونے کے بعد اثر ابن عباس کا انکار شیوۂ دین داری سے بعید ہے:

البتہ باوجود وضوح حق اثر مذکور کا انکار جیسا انکار آپ کرتے ہیں بے شک شیوۂ دین داری سے بعید ہے اور صاحب تحذیر کو منکر ختم نبوت کہنا ایسا ہے جیسا آفتاب کو بے نور کہنا سوائے ناپینا اور کسی سے کاہے کو ہو سکتا ہے؟

صاحب تحذیر کے بجائے بدایونی صاحب کو منکر ختم نبوت کہنا بجا ہے:

البتہ آپ (بدایونی) کو اگر منکر ختم نبوت کہیں تو بجا ہے آپ اگر ختم زمانی کو مانتے ہیں تو کیا ہوا ختم مرتبی اور ختم مکانی کو تو نہیں مانتے جن میں سے انکار ختم مرتبی بدلائل تحقیقی جو بمقابلہ بعض علماء وقت صاحب تحذیر نے ارقام فرمائے ہیں لاریب موجب انکار افضلیت ہے جس سے بالآخر بدلائل صادقہ انکار ختم مکانی بھی عائد ہوتا ہے۔
ہم خود بھی ختم زمانی کے منکر کو کافر کہتے ہیں:

کیا صاحب تحذیر (رحمہ اللہ تعالیٰ) کی وہ تصریحات آپ کی نظر نہیں پڑیں جن سے منکر ختم زمانی کا کافر ہونا ظاہر ہے^۱ اور کیا اُن کی وہ تقریریں نہیں دیکھی جس سے آپ ﷺ کا بہ نسبت انبیاء ماتحت بھی خاتم زمانی ہونا ثابت ہوتا ہے ہم نے پہلے بتدریج یہ مضمون لکھ دیا ہے اس لئے اس مقام میں (دوبارہ لکھنے سے) معذور ہیں مگر ہاں یوں کہہ سکتے ہیں کہ آپ یا تو تحذیر کے مطلب کو بوجہ نا آشنائی مضامین دقیقہ نہ سمجھے، یا بوجہ تعصب وہی مرغی کی ایک ٹانگ کہے جاتے ہیں اور میں جانتا ہوں یہ دونوں باتیں ہیں (نہ سمجھنا بھی اور تعصب بھی)

۱۔ ان میں سے اکثر تصریحات کو استاذ محترم مولانا محمد سیف الرحمن قاسم حفظہ اللہ نے اپنی کتاب مستطاب ”حضرت نانوتویٰ اور خدمات ختم نبوت“ میں حضرت نانوتویٰ کے اپنے الفاظ میں جمع کر دیا ہے۔ جزاہ اللہ تعالیٰ احسن الجزاء (محمد اسحاق)

[جملہ خاتم النبیین سے اگر صرف ختم زمانی مراد لی جائے تو بھی اثر ابن عباسؓ کا انکار بے فائدہ ہے]

اب اور سنئے! صاحبِ تحذیر (رحمہ اللہ تعالیٰ) نے یہ لکھا تھا کہ اگر خاتم النبیین سے فقط خاتمیت زمانی مراد لی جائے تو انکار اثر ابن عباسؓ سے کیا فائدہ؟ اس واسطے کہ در صورتِ عدم صحتِ اثرِ مذکور بہت سے بہت ہوگا تو یہ ہوگا کہ اور زمینوں میں انبیاء نہیں فقط اسی زمین میں انبیاء ہیں اور آپ ﷺ کی خاتمیت زمانی فقط یہاں ہی کے انبیاء کی نسبت ہے تو یہ بات اثرِ مذکور کی صحت و صدق کی صورت میں بھی بدستور باقی رہتی ہے اور اس بات پر ایک مثال لکھ دی تھی۔

وہ یہ کہ اگر کسی شہر کا کوئی حاکم ہو اور اس کے برابر کوئی شہر آباد کیا جائے اور اس میں بھی ایسا ہی حاکم تجویز کیا جائے تو شہر اول کے حاکم کی حکومت میں کچھ فرق نہ آجائے گا (تحذیر ص ۸۴ طبع گوجرانوالہ) غرض جب یہ دیکھا کہ باعثِ انکار اثر خیالِ منقصہٗ شانِ محمدی ﷺ ہے اور پھر خاتمیت زمانی مراد لینے میں نہ کچھ فائدہ، اور نہ اقرارِ اثر میں کچھ نقصان تو صاحبِ تحذیر (رحمہ اللہ تعالیٰ) نے یہ لکھا تھا کہ تمہارا کچھ فائدہ نہیں ہاں اگر اثر صحیح ہے تو (تم پر) تکذیبِ نبوی ﷺ لازم آئے گی مگر مولوی بدایونی صاحب کہاں تھے اپنی اصل پر آگئے مگر ختمِ نبوت اور منکرِ افضلیت بتانے لگے ایک صفحہ پورا انہیں باتوں میں تمام کر دیا پر دلیل ندارد۔

اعتراض: لکھا تو یہ لکھا کہ مثالِ مذکور میں بادشاہ کی بادشاہت یا افضل کی افضلیت اس شہر کے ساتھ مقید ہے اور رسول اللہ ﷺ کی خاتمیت اور افضلیت علی الاطلاق ہے اور علی وجہ الاستغراق ہے ہرگز گنجائشِ تقید اور تخصیص اس میں نہیں ہے۔

جواب: عقیدہٗ ختمِ نبوت پر ہمارا ایمان و ایقان کامل اور پختہ ہے

ہماری سنئے! ہمارا ایمان ہے کہ عالمِ شہادت میں رسول اللہ ﷺ کے زمانہ کے بعد نہ کوئی نبی ہوا نہ ہو، نہ اس زمین پر نہ کسی اور زمین پر، اور نہ آپ ﷺ سے افضل ہوا، نہ ہو، نہ یہاں نہ کہیں اور۔ اور وجہ اس کی یہ ہے کہ ہم رسول اللہ ﷺ کیلئے مثلِ خاتمیت زمانی، خاتمیت مرتبی کے بھی اسی لفظِ خاتم النبیین کی دلالت کے باعث قائل ہیں۔

آپ ﷺ کو سید الانبیاء کہنا ضروری ہے:

سو بایں نظر کہ خاتم المراتب موصوف بالذات ہوا کرتا ہے چنانچہ تہذیر میں وضاحت سے مرقوم ہے اور موصوف بالذات ہر صفت میں ایک ہی ہوا کرتا ہے سوا اُس کے اور سب اس صفت میں اسی سے مستفید ہوا کرتے ہیں خواہ مخواہ اس بات کا قائل ہونا پڑے گا کہ اور سب انبیاء علیہم السلام وصف نبوت میں آپ ﷺ ہی سے مستفید ہیں سلسلہ نبوت عروج میں آپ ﷺ پر ختم ہو گیا ہے اور اس لئے آپ ﷺ کو خاتم مرتبی بکسر التاء کہنا لازم ہے اور بایں نظر کہ موصوف بالذات کا اثر معروضات میں مثل نقش خاتم ختم علیہ میں ہوا کرتا ہے آپ ﷺ کو خاتم بفتح التاء کہنا ضرور ہے اور اسی اعتبار سے آپ ﷺ کو سید الانبیاء علیہم السلام کہنا ضروری ہے کیونکہ سید حاکم کو کہتے ہیں اور حاکم اس کو کہتے ہیں جو دوسروں میں تصرف رکھتا ہو اور ظاہر ہے کہ معروضات میں موصوف بالذات کا تصرف ہوتا ہے وہ اثر یہ تصرف نہیں تو اور کیا ہے؟

آپ ﷺ کو مطلقاً افضل کہنا ضروری ہے:

اور پھر بایں نظر کہ ہر صفت اپنے موصوف بالذات میں بوجہ اتم ہوتی ہے اور اوروں میں اس کا فیض اور اس سے کم تو آپ ﷺ کو علی الاطلاق افضل کہنا لازم ہوگا۔
آپ ﷺ کے سب سے آخر میں آنے کی عقلی وجوہ:

۱۔ اور پھر بایں خیال کہ پھل پھول جو شاخ و برگ سے افضل ہوتے ہیں بعد میں نکلتے ہیں۔

۲۔ حاکم اعلیٰ تک مقدمہ کی نوبت بعد میں پہنچتی ہے۔

۳۔ متعدد کھانے ہوں تو عمدہ کھانا بعد میں کھاتے ہیں اس لئے متعدد دینوں میں سے بھی بایں وجہ کہ دین ایک غذائے روحانی ہے عمدہ دین یعنی دین محمدی ﷺ بعد میں دیا جائے۔
حکام دین یعنی انبیاء علیہم السلام میں سے حاکم اعلیٰ یعنی رسول اللہ ﷺ تک نوبت بعد میں پہنچے گی، گل شجر نبوت یعنی محمد رسول اللہ ﷺ بعد میں ظہور کرے۔

خاتمیت مرتبی کو صاحبِ قصیدہ بردہ، شیخ اکبر حضرت مجددِ جمہم اللہ تعالیٰ نے بتدرج لکھا ہے:

غرض اعتقادِ خاتمیتِ مرتبی خود خاتمیتِ زمانی کیلئے علی الاطلاق ہمارے ایمان کیلئے شاہدِ کامل ہے (یعنی ہمارا نبی کریم ﷺ کیلئے خاتمیتِ مرتبی کو ماننا اس کا شاہدِ کامل ہے کہ ہمارا ایمان ہے کہ محمد رسول اللہ ﷺ علی الاطلاق خاتمِ زمانی ہیں) اور یہ وہ خاتمیتِ مرتبی ہے جس کی طرف صاحبِ قصیدہ بردہ اس شعر میں اشارہ فرماتے ہیں

فَإِنَّهُ شَمْسٌ فَضِّلَ هُمْ كَوَاكِبُهَا يُظْهِرُونَ أَنْوَارَهَا لِلنَّاسِ فِي الظُّلَمِ ۝

اور سوا ان کے اور اولیاءِ کبار مثل شیخ اکبر قدس اللہ سرہ اور حضرت مجدد الف ثانی وغیرہم قدس اللہ اسرارہم بتدرج لکھ گئے ہیں اور یہ وہ خاتمیتِ مرتبی ہے جس کے آپ (بدایونی صاحب) منکر ہیں اور اسی کے باعث صاحبِ تحذیر کو طحاوی اور کافر فرماتے ہیں اَعَاذُہُ اللّٰہُ وَآيَانَا مِنْہُ .

خاتمیتِ مرتبی کے انکار سے آپؐ کی افضلیتِ مطلقہ کا انکار لازم آتا ہے:

اور یہ وہ خاتمیتِ مرتبی ہے جس کے انکار سے رسول اللہ ﷺ کی افضلیتِ مطلقہ اور سیادتِ مطلقہ اور خاتمیتِ زمانی مطلقہ کا انکار لازم آتا ہے۔ تفصیل اس اجمال کی یہ ہے کہ نبوت

۱۔ قصیدہ بردہ کی شرح میں اس شعر کا جو ترجمہ اور تشریح کی گئی ہے اس کو ذکر کرنا یہاں مناسب ہے (ترجمہ): کیونکہ حضور علیہ الصلوٰۃ والسلام آفتابِ کمال ہیں اور باقی انبیاء علی نبینا وعلیہم السلام حضور علیہ الصلوٰۃ والسلام کے مقابلہ میں بمنزلہ ستاروں کے ہیں جو علم اور ہدایت کی روشنی کو ضلالت اور جہالت کی ظلمت میں اہل دنیا پر ظاہر کرتے ہیں (تشریح) یہاں کو اکب سے مراد وہ ستارے ہیں جو آفتاب سے روشنی حاصل کرتے ہیں نُورُ الْقَمَرِ مُسْتَفَادٌ مِنْ نُورِ الشَّمْسِ جس قدر انبیاء گزرے ہیں حقیقت میں ان کی برکات اور معجزات کا منبع حضور ﷺ کی ذات ہے ارح (قصیدہ بردہ مع شرحہ حسن البحر طبع مکتبہ نبویہ لاہور ص ۸۴) یہی نظریہ امام قاسم العلومؒ کا ہے (اسحاق)

میں تفاضل اور تفاوت مراتب باتفاق علماء حقانی ثابت ہیں گو بعض علماء ظاہر کو شک ہو علاوہ بریں آیت فَضَّلْنَا بَعْضَ النَّبِيِّينَ عَلَى بَعْضٍ [بنی اسرائیل: ۵۵] اور آیت تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ [البقرة: ۲۵۳] اس پر شاہد ہے کہ انبیاء علیہم السلام میں بحیثیت نبوة تفاضل ہے اگر کوئی یوں کہے کہ فلاں عالم بڑا ہے تو ہر کوئی یہی سمجھتا ہے کہ علم میں بڑا ہے سو ایسا ہی یہاں بھی سمجھئے۔ القصہ نبوت میں تشکیک ہے۔ (یعنی وصف نبوت کلی مشکک ہے) بعد اس کے یہ گزارش ہے کہ تفاضل اوصاف اور تشکیک کیلئے یہ ضرور ہے کہ کلی مشکک کافر واکمل و افضل و اعلیٰ اور افراد کے اوصاف کا اسی طرح منشا ہو جیسے کواکب و قمر و ارض و سماء کے انوار کیلئے آفتاب منشا اور منبع ہے۔

اوصاف کی دو صورتیں ہیں:

وجہ اس کی یہ ہے کہ اوصاف کی کل دو صورتیں ہیں۔

- ۱۔ ایک تو یہ کہ علت وصف خود ذات موصوف ہو اور کسی کے توسط کی ضرورت نہ ہو
- ۲۔ ایک یہ کہ ذات موصوف تو (علت وصف) نہ ہو کوئی امر خارجی ہو اس وقت میں یہ ضرور ہے کہ اس امر خارجی میں وہ وصف معلول ذات ہو ورنہ تسلسل لازم آئے گا یا وصف کا تحقق بے موصوف ماننا پڑے گا کیونکہ تحقق کیلئے علت کی ضرورت ہے ذات امر خارجی اگر علت ہو کر موصوف نہ ہو تو مرتبہ تحقق میں وہ وصف موصوف کا محتاج نہ ہوگا کیونکہ موصوف علت ہی نہیں جو اس کے تحقق میں اس کو دخل ہو فقط اس کے ساتھ ایک لحوق ہے جو بعد تحقق متصور ہے۔ غرض جس کو موصوف مانا ہے اس کے ساتھ لحوق سے پہلے وہ وصف ایسی طرح متحقق ہوگا کہ اس کیلئے کوئی موصوف نہیں۔

موصوف بالذات اور بالعرض کی تعریف:

جب یہ ثابت ہو گئی تو اور سنئے کہ جو موصوف اپنے وصف کیلئے علت ہو اس کو موصوف بالذات کہتے ہیں اور جو موصوف اپنے وصف کیلئے علت نہ ہو اس کو ہم موصوف بالعرض کہتے ہیں

اور پھر یہ کہتے ہیں کہ موافق تقریر گزشتہ جب یہ بات ثابت ہوگئی کہ جو موصوف اپنے وصف کیلئے علت نہیں ہوتا تو اس کے وصف کیلئے کوئی اور ایسا موصوف ہوتا ہے جو اس وصف کیلئے بذات خود علت ہو تو یہ قضیہ ہماری اصطلاح کے موافق صحیح ہوا کہ ہر موصوف بالعرض کیلئے ایک موصوف بالذات چاہئے۔

رسول اللہ ﷺ کو خاتم المراتب ماننا ضروری ہے ورنہ.....:

اس تمہید کے بعد یہ گزارش ہے کہ باوجود تفاضل و تشکیک فی النبوة (یعنی نبوت کے کلی مشکل ہونے کے) جس کی دلیل اوپر مذکور ہو چکی ہے اگر رسول اللہ ﷺ خاتم المراتب نہ ہوں تو موصوف بالذات بھی نہ ہوں گے اور جب موصوف بالذات نہ ہوئے تو موافق تقریر گزشتہ آپ ﷺ کی نبوت کیلئے کوئی اور موصوف بالذات بالنبوة ہوگا خدا تعالیٰ کو تو یوں نہیں کہہ سکتے کیونکہ خدا تعالیٰ کو نبی کہنا غلط ہے موصوف بالذات بالنبوة جو ہوگا وہ لاریب نبی کہلائے گا ہونہ ہو سوائے رسول اللہ ﷺ اس صورت میں (یعنی رسول اللہ ﷺ کو خاتم المراتب نہ ماننے کی صورت میں) کوئی اور ہی ہوگا اور وہ موافق عرض تمہید افضل علی الاطلاق اور سید علی الاطلاق ہوگا اور وہی علی الاطلاق خاتم زمانی ہوگا (اس سے ثابت ہو گیا کہ رسول اللہ ﷺ کیلئے ختم مرتبی کا ماننا ضروری ہے کیونکہ نہ ماننے کی صورت میں آپ ﷺ کی تنقیص و توہین لازم آتی ہے۔ اسحاق)

نبی کریم ﷺ کو موصوف بالذات بالنبوة ماننے کی وجہ:

اور دوسری طرح اس مطلب کو ہم یوں بھی ثابت کر سکتے ہیں کہ اگر رسول اللہ ﷺ موصوف بالذات وصف نبوة میں نہ ہوں گے تو اور انبیاء علیہم الصلوٰۃ والسلام بھی موجود ہوں یا مفروض اگر ایسے ہی ہوئے تو موصوف بالعرض کیلئے کوئی موصوف بالذات نہ ہوا اور اگر کوئی موصوف بالذات ہوا تو وہی افضل وہی سید وہی خاتم زمانی علی الاطلاق ہوگا اور نعوذ باللہ بعد رسول اللہ ﷺ کسی اور کا انتظار کرنا پڑے گا (اور یہ محمد قاسم رحمہ اللہ تعالیٰ سے تو نہیں ہو سکتا ہم تو رسول اللہ ﷺ ہی کو خاتم المراتب و موصوف بالذات بالنبوة مانتے ہیں) اور اگر سب موصوف بالذات

ہوں گے تو اول تو تفاوت و تفاضل مذکور اس صورت میں جب صحیح ہو جبکہ تشکیک فی الماہیۃ الشخصية تسلیم کی جائے اور تشکیک فی الماہیا مکمل غلط کہا جائے۔

علاوہ بریں افراد نبوت باوجود تشکیک موصوف بالذات ہوں تو یہ معنی ہوں گے کہ تشخصات مختلفہ علت و وصف نبوت ہیں سو یہ بات جب ہو جبکہ ایک معلول کیلئے علل متعددہ کا ہونا صحیح ہو کیونکہ وصف نبوت میں بذات خود تعدد ہی نہ تھا اگر تھا تو بوجہ تشخصات تھا پھر جب وصف واحد معلول تشخصات متعددہ کا ہوا تو علل کثیرہ ایک معلول کی ہوئیں اور علل کثیرہ کا معلول واحد کیلئے علت ہونا اگر بذات خود ممکن ہو ممنوع نہ ہو تو عالم کیلئے کئی خداؤں کا ہونا بذات خود کسی طرح ممنوع نہیں ہو سکتا۔

ختم نبوت مرتبی کے انکار سے ختم زمانی کا بھی انکار لازم آتا ہے:

اب گذارش یہ ہے کہ مولوی بدایونی تو یقیناً ان مضامین کو نہ سمجھیں گے چنانچہ کیفیت فہم مضامین تحذیر سے واضح ہے پھر عالم آباد ہے شاید کوئی خدا کا بندہ دیکھے اور سمجھے اور داد دے۔ انہیں کو مخاطب کر کے اس وقت یہ گذارش ہے کہ ہر چند ان مضامین میں بعض وجوہ سے بہت بسط کی ضرورت ہے مگر اہل فہم کو یہ ہی کافی ہے اور ان مضامین کے سمجھنے والوں کو یہ بات بالیقین معلوم ہو جائے گی کہ منکران خاتمیت مرتبی، جیسے حضرات علماء بدایون، گوزبان سے نہیں کہتے پر ان کے قول سے انکار افضلیت محمدی اور سیادت محمدی اور خاتمیت زمانی محمدی ﷺ لازم آتا ہے اور صاحب تحذیر (رحمہ اللہ تعالیٰ) کے قول پر ان سب باتوں کا اقرار اور اعتقاد ضروری ہے مگر بایں ہمہ یہ جرأت دیکھئے مولوی صاحب کی کہ صاحب تحذیر (رحمہ اللہ تعالیٰ) کو منکر خاتمیت زمانی کہتے ہیں اور حجت یہ بیان فرماتے ہیں کہ وہ انبیاء طبقات تحتانیہ کو خاتم کہتے ہیں سبحان اللہ۔

کیا مثال بادشاہ قلم سے اب تک آپ نہ سمجھے کہ جیسے اس کے مقابلہ میں بادشاہانِ اقلیم خاصہ بادشاہ علی الاطلاق نہیں ہیں ایسے ہی خاتمانِ اراضی ساقیہ رسول اللہ ﷺ کے مقابلہ میں خاتم علی الاطلاق نہیں بلکہ آپ ﷺ کے مقابلہ میں خاتم اضافی ہیں۔ اولیت

وآخریت، ابتداء و انتہاء، شروع و اختتام میں حقیقی اور اضافی دونوں قسم کا ہونا ایسا مضمون نہیں جو کوئی نہ جانتا ہو شرح تہذیب پڑھنے والے بھی کُل اُمُرِ ذی بَال کی بحث میں اس بحث کو سمجھ جاتے ہیں اور نہ سمجھتے تو بدایون کے مولوی اور مقتدا نہ سمجھتے۔

آپ فرماتے ہیں رسول اللہ ﷺ کی خاتمیت اور فضیلت علی الاطلاق ہے۔ ہم کہتے ہیں ہمارا ایمان ہے چنانچہ اوپر معلوم ہو چکا ہے پر آپ کے طور پر قطع نظر اس انکار کے جو انکار خاتمیت مرتبی سے لازم آتا ہے یوں بھی نہیں ہو سکتا۔

آپ ﷺ کی فضیلت علی الاطلاق خاتمیت مرتبی کے انکار سے ثابت نہیں ہو سکتی:

وجہ اس کی یہ ہے کہ وہ اطلاق اگر مقتضائے مفہوم خاتم ہے تو یہ معنی ہوں کہ اس مضمون میں سوا ایک اعتبار کے اور اعتبارات کی گنجائش نہ ہو اور یہ کہنا کہ شہر کی آبادی شہر پناہ پر ختم ہوگی اور ہندوستان کا اختتام اس کی سرحد پر ہو گیا اور سطح زمین کا خاتمہ دریائے شور پر ہو گیا علیٰ ہذا القیاس یہ کہنا کہ دو ایک سے آخر ہے اور تین دو سے اور چار تین سے آخر ہے۔ سب غلط ہو جائیں۔

اور اگر یہ اطلاق بوجہ مضاف الیہ ہے تو اس کی یہ وجہ ہوگی کہ جمع محلی باللام میں الف لام استغراق کیلئے ہوتا ہے اس لئے انہیں میں سب آگئے تو اس کا جواب یہ ہے کہ استغراق میں بھی حقیقی اور اضافی کی تقسیم ہے ورنہ جملہ **وَاصْطَفَاكِ عَلٰی نِسَاءِ الْعَالَمِیْنَ** آل عمران: ۴۲ سے حضرت مریم کا بالیقین حضرت خدیجہ اور حضرت فاطمہ اور حضرت عائشہ رضی اللہ عنہن سے افضل ہونا ثابت ہو جائے گا اور جملہ **مَا الْمَسِيْحُ ابْنُ مَرْيَمَ اِلَّا رَسُولٌ قَدْ خَلَتْ مِنْ قَبْلِهِ الرُّسُلُ** [المائدہ: ۷۵] سے حضرت عیسیٰ علیہ السلام کا خاتم الرسل ہونا لازم آئے گا۔

علاوہ بریں خاتمیت زمانی بجز افرادِ خارجیہ متصور ہی نہیں کیونکہ اول تو افرادِ مقدرہ کو زمانہ سے کیا علاقہ؟ جو موجود ہو وہ کسی زمانہ سے علاقہ رکھے۔ باقی تصور اور تقدیرِ حوادث کیلئے مطلق زمانہ کافی ہے ماضی ہی کی تخصیص نہیں جو خاتم زمانی کے مضاف الیہ ہو سکیں۔

دوسرے منجملہ افرادِ مقدرہ حسب اصطلاح منطق وہ افراد ہی ہیں جو بالفرض بعد زمانہ

نبوی ﷺ پیدا ہوں اس لئے کہ بالفرض والتقدیر اگر ایسا ہو تو لاریب اطلاق نبی ان پر درست ہو اس وقت میں خواہ مخواہ آپ کے طور پر رسول اللہ ﷺ خاتم النبیین الماضین ہوں گے اور یہ بات ظاہر ہے کہ اس بات کو مقتضی نہیں کہ بعد میں کوئی نبی نہ ہو اس صورت میں آپ (بدایونی صاحب) کے اس طور پر تجویز نبی دیگر بمعنی امکان ثابت ہوگا جس کو بزعم خود آپ کفر سمجھتے ہیں اور بوجہ غلطی فہمی علامہ تورپشتیؒ کا آپ اس باب میں حوالہ دیتے ہیں۔

صاحب تحذیر کی تقریر سے آپ ﷺ کے بعد کسی بھی قسم کے نبی کی گنجائش ہی نہیں نکلتی:

ہاں صاحب تحذیر کے طور پر افرادِ مقدرہ وغیرہ سب آجائیں گے اور پھر بحکم لزوم مذکور جو خاتمیت مرتبی اور خاتمیت زمانی میں ثابت ہو چکا ہے مادۂ نبوت جو مقصود بالخلق تھا سب زمانہ ماضی کی طرف رہ جائے گا اور یہ معنی ہو جائیں گے کہ مخروطِ مادۂ نبوت مذکورہ کا رأس اس طرف ہے اور قاعدہ اس کا زمانہ ماضی کی طرف ہے اس لئے افرادِ مقصودہ میں سے اس طرف کوئی نہیں فقط افرادِ مفروضہ ہیں جن کا عموم بہ نسبت افرادِ مقصودہ اہل علم کو معلوم ہے گو آپ نہ جانیں۔

مگر یہ بات بوجہ لزوم معلوم جو فیما بین خاتمیت مرتبی اور خاتمیت زمانی لازم آتی ہے فقط مقتضائے لفظ خاتم النبیین نہیں خاص کر جبکہ خاتمیت زمانی مراد ہو جب تو یہ بات ہرگز ہرگز قابل ثبوت نہیں چنانچہ اہل فہم کو معلوم ہو گیا۔

غرض علامہ بدایونی کے طور پر رسول اللہ ﷺ فقط انبیاءِ گذشتہ علیہم السلام کے خاتم ہوں گے کیونکہ افرادِ مقدرہ تو مراد لے بھی نہیں سکتے ورنہ افرادِ غیر موجودہ کا کسی زمانہ میں ہونا لازم آئے اور یہ ہے تو علامہ بدایونی کے طور پر بعد رسول اللہ ﷺ کسی اور نبی کے پیدا ہونے میں کچھ خرابی نہ ہوگی کیونکہ جیسے چار (کہ اُس) کے تین کے بعد ہونے سے تین کا بہ نسبت دو کے آخر ہونا باطل نہیں ہوتا ایسے ہی اور کسی نبی کے بعد میں پیدا ہونے سے آپ ﷺ کا بہ نسبت انبیاءِ گذشتہ کے خاتم ہونا باطل نہیں ہو سکتا اب کوئی صاحب فرمائے کہ کس کو منکر خاتمیت زمانی کا کہنا چاہئے صاحب تحذیر (رحمہ اللہ تعالیٰ) کو یا علامہ بدایونی کو۔

اور سنئے صاحب تحذیر (رحمہ اللہ تعالیٰ) نے یہ فرمایا تھا کہ اگر خاتمیتِ زمانی ہی مراد ہو اور سوائے خاتمیتِ زمانی خاتم النبیین سے اور کچھ مراد نہ لیا جائے یعنی خاتمیتِ مرتبی اور خاتمیتِ مکانی اس لفظ سے خاتمیتِ زمانی کے ساتھ مراد ہی نہ ہو تب بھی اثر مذکور کو بوجہ مخالفتِ خاتم النبیین باطل نہیں کہہ سکتے کیونکہ جملہ نبیؐ کَنْبِکُمْ جملہ اسمیہ ہے اور جملہ اسمیہ مثل جملہ فعلیہ اپنے صدق میں کسی زمانہ خاص کا طالب نہیں چنانچہ ”زَيْدٌ قَائِمٌ“ میں تینوں قیدوں کا لگ سکتا اَلْيَوْمَ ہو یَا اَمْسٍ یا غَدًا اس بات پر شاہد ہے۔

غرض یہ ضرور نہیں کہ موضوع جملہ اسمیہ وقتِ تکلم بقید حیات ہو چنانچہ جملہ ”مُحَمَّدٌ رَسُوْلُ اللّٰهِ“ اور ”اِبْرٰهِيْمُ خَلِيْلُ اللّٰهِ“ وغیرہ باوجودیکہ ان کے موضوعات اس وقت بقید حیات متعارفہ ۱ نہیں صادق ہیں، اسی طرح اگر مصداقِ نبیؐ کَنْبِکُمْ زمانہ نبوی ﷺ سے پہلے ہوئے ہوں تو آپ ﷺ کی خاتمیتِ زمانی علی الاطلاق رہے گی پھر اگر مصداقِ نبیؐ کَنْبِکُمْ رسول اللہ ﷺ کے ساتھ مساوی فی المراتب بھی ہوں جیسا مقتضائے کاف ہے تب بھی (صرف خاتمیتِ زمانی ماننے والوں کو) اس اثر کو ماننا ہی پڑے گا غرض بطورِ عاقلانِ بدایوں احتمالِ افضلیت و مساوات دونوں باقی رہتے ہیں اس پر عاقلِ بدایونی نے اول تو اپنے اخلاق کو کام فرمایا اور اپنی ذات و صفات کے مقتضی سے فارغ ہو کر فرمایا تو یہ فرمایا کہ اس میں حجت کی جائے گی۔

بدایونی صاحب کا اعتراض: اور پھر حجت کئی سطروں میں بیان ہوئی مگر حاصل اس کا فقط اتنا ہے کہ جب خاتمِ زمانی آپؐ ہوئے تو مساوات نہ ہوئی۔

جواب:

قربان جائیے ایسی سمجھ والوں کے اگر کوئی یوں کہے کہ مساوات نہ سہی افضلیت سہی

۱۔ یہ جملہ حیاتِ انبیاء علیہم السلام کے اثبات کی جانب مشیر ہے۔ اسحاق

کاف تشبیہ فقط تساوی نسبت پر دلالت کرتا ہے ہو سکتا ہے کہ وہاں کے محمد رسول اللہ ﷺ کو وہاں کے اور انبیاء کے ساتھ وہی نسبت ہو جو یہاں کے انبیاء علیہم السلام کے ساتھ ہمارے رسول اللہ ﷺ کو نسبت ہے پھر عاقل بدایونی کہاں تشریف لے جائیں گے کیونکہ خاتمیت زمانی بذات خود افضلیت کو مقتضی ہی نہیں چنانچہ اوپر مذکور ہو چکا اگر افضلیت پر دلالت کرتی ہے تو بالالتزام کرتی ہے بالمطابقت افضلیت پر دلالت نہیں کرتی چنانچہ کروں سے کروں (نکما سے نکما) بھی جانتا ہوگا لیکن بناء التزام وہ لزوم فیما بین خاتمیت مرتبی اور خاتمیت زمانی ہے سو یہ دلالت التزامی جب ہو سکے جبکہ خاتمیت مرتبی کو مدلول مطابقی خاتم النبیین ٹھہرائیں مگر علامہ بدایونی کو اس سے تو انکار ہے لاجرم ان کے طور پر یوں کہنا پڑے گا کہ بالالتزام بھی افضلیت پر دلالت نہیں کرتی۔

باقی علامہ بدایونی نے جو بعض اکابر کے اقوال اس بات کے مؤید نقل کئے کہ خاتمیت زمانی میں افضلیت ہے ان کی بابت میں عرض کر چکا ہوں کہ وہ سب خاتمیت مرتبی کی طرف راجع ہیں اور جب افضلیت پر خاتمیت زمانی کی دلالت مقصود ہوئی تو احتمال افضلیت میں کیا حرج ہے اگر صاحب تحذیر (رحمہ اللہ تعالیٰ) کا کہنا مان لیتے تو یوں ٹھوکریں نہ کھاتے۔

تنبیہ:

صاحبو! یہ بات علامہ بدایونی کی ہٹ دھرمی کے جواب میں کہی انہوں نے جان بوجھ کر حق کو رلا ملا دیا ہے خود سے شرمائے نہ اہل فہم سے شرمائے کون نہیں جانتا کہ صاحب تحذیر (رحمہ اللہ تعالیٰ) کا یہ مطلب تھا کہ اگر مراتب کمال و قرب دونوں برابر ہو جائیں تو در صورتیکہ اور زمینوں کے انبیاء رسول اللہ ﷺ سے اول ہوئے ہوں تب بھی اس اثر سے آپ (بدایونی) کے طور پر انکار نہیں ہو سکتا۔

مثال

اگر کوئی شخص عاقل و علامہ بدایونی کے ساتھ عقل و دانش میں مساوی ہو اور فقط زمانے کا فرق ہو اور وہ آپ (بدایونی صاحب) سے پہلے گزر چکا ہو تو کیا علامہ بدایونی اپنے آپ کو اس

سے فائق کہتے جائیں گے اور اس کو اپنے مساوی نہ کہیں گے۔ سوائے حضور (بدایونی صاحب) کی عقل کے اور تو کوئی اس کا منکر نظر نہ آئے گا ورنہ قیدِ زمانہ تشبیہات میں ملحوظ ہوا کریں تو دروازہ تشبیہ بند ہی ہو جائے اور خدا تعالیٰ کا: **أَوَلَيْسَ الَّذِي خَلَقَ السَّمَوَاتِ وَالْأَرْضَ بِقَادِرٍ عَلَىٰ أَنْ يَخْلُقَ مِثْلَهُمْ بَلَىٰ وَهُوَ الْخَلَّاقُ الْعَلِيمُ** (سورۃ یس: ۸۱) فرمانا غلط ہو جائے نعوذُ بِاللّٰهِ مِنْهَا۔

غرض خداوندی اس ارشاد سے یہ ہے کہ قیامت ممکن ہے جیسے مشرکین کہتے ہیں محال نہیں کیونکہ خداوندِ خلاق و علیم، جیسے یہ لوگ ہیں ایسے اور پیدا کر سکتا ہے اب عاقل بدایونی خدا سے جنت کریں کہ یہ زمانہ نہ ہوگا پھر مماثلت کیونکر ہوگی غرض صاحبِ تحذیر (رحمہ اللہ تعالیٰ) پر آپ اعتراض نہیں فرماتے دور دور تک آپ کے ارادے ہیں۔
اعتراض:

اس کے بعد عاقل بدایونی بوجہ خوش فہمی الثا سبجہ کر پرائیوں [بے جا تعریفوں] پر اتر آئے اور اپنی ذات و صفات کے اظہار سے فراغت پا کر صاحبِ تحذیر کی ایک اور بات پر اعتراض کیا ہے وہ بات یہ ہے کہ خاتمیت مرتبی عند العقل بطلان خاتمیتِ زمانی سے بھی باطل نہیں ہو سکتی یعنی جیسے علماء صلحاء و اولیاء امت کا سلسلہ فیض رسول اللہ ﷺ پر ختم ہوتا ہے اور اس وجہ سے ان کے حق میں آپ ﷺ خاتم المراتب ہیں ایسے ہی اگر بالفرض والتقدیر بعد رسول اللہ ﷺ کوئی نبی پیدا ہو تو ان کا سلسلہ فیض بھی آپ ﷺ پر ختم ہوگا اور ان کے آپ ﷺ خاتم المراتب رہیں گے۔ اور اعتراضِ حضرت وہی تجویزِ نبی دیگر بعد رسول اللہ ﷺ ہے جس کو بزعم خود آپ (بدایونی) کفر سمجھتے ہیں اور علامہ تورپشتی رحمہ اللہ تعالیٰ کا قول بوجہ قصور فہم اس موقع میں سند لاتے ہیں۔

﴿جواب﴾

جن صاحبوں نے کلام اللہ پڑھا ہوگا انہوں نے پڑھا ہوگا، جنہوں نے نہ پڑھا ہو وہ

کلام اللہ میں دیکھ لیں یہ دو آیتیں ہیں یا نہیں ایک تو: لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ [سورة الزمر: ۶۵]، دوسری: قُلْ إِنْ كَانَ لِلرَّحْمَنِ وَلَدٌ فَأَنَا أَوَّلُ الْعَابِدِينَ [سورة الزخرف: ۸۱] پھر اگر بطور فرض ہی کسی کفر کی بات کا کوئی ذکر کرے تو وہ کافر ہو جائے تو حضرت عاقل بدایونی نعوذ باللہ خداوند کریم کو بھی بری طرح سے یاد کریں گے۔
خاتمیتِ زمانی کا منکر کافر ہے:

تخذیر میں تو بتدریج یہ موجود ہو کہ منکرِ خاتمیتِ زمانی کافر ہے اور بتدریج خاتم النبیین کا بطور التزام بھی اور بالمطابقت بھی خاتمیتِ زمانی پر ان کے طور پر دلالت کرنا مذکور ہو پھر بھی علامہ بدایونی کی سمجھ میں نہ آیا۔

بدایونی صاحب اور ان کے اساتذہ کی علمی حالت:

خدا جانے کس مکتب میں آپ نے تعلیم پائی ہے کسی پڑھے ہوئے سے پڑھتے تو کیوں یوں بھیکتے۔ اصل یہ ہے کہ کلام اللہ، حدیث (شریف) تو ان کے اساتذہ کو بھی نہیں آتے تھے، نہ پڑھانہ پڑھایا نہ کسی استاد کے پاس رہے ساری عمر مولود خوانی میں گذری (۱) باریک باتیں سمجھ میں نہیں آتیں۔ جو اپنی سمجھ میں آگیا اسے کہہ بیٹھے پھر اس پر آدمیت کا یہ حال ہو کہ سوائے کفر والحاد اور کچھ تو منہ نکلتا ہی نہیں۔ خیر جب ان کے خدا تعالیٰ پر بھی اعتراض ہیں تو خدا تعالیٰ ہی جواب بھی دے لیں گے۔ ہماری طرف سے یہی بہت ہے کہ یوں کہیں

وَاللَّهُ الْمُسْتَعَانُ عَلَى مَا تَصِفُونَ

(۱) مفتی احمد یار خان کہتا ہے:

وَاحْسَرَتَاهُ

اہل سنت بہر قوالی و عرس دیوبندی بہر تصنیفات و درس

خرچ سنی بر قبور و خانقاہ خراج نجدی بر علوم و درس گاہ (رسائل نعیمہ ص ۴۵)

علامہ تورپشتی رحمہ اللہ تعالیٰ کا ارشاد عاقل بدایونی سمجھے ہی نہیں:

اب رہا علامہ تورپشتی رحمہ اللہ تعالیٰ کا ارشاد وہ بسر و چشم مگر عاقل بدایونی اس کو بھی سمجھے نہیں وہ ایسے دیوانے نہ تھے کہ فرض اور تجویز میں فرق نہ کرتے ان (امام تورپشتی رحمہ اللہ تعالیٰ) کا مطلب یہ ہے کہ اگر کسی کو کسی اور نبی کے ہونے کا بعد رسول اللہ ﷺ احتمال ہی ہو تو وہ کافر ہے کیونکہ احتمال کا ہونا اس بات کو مقتضی ہے کہ ختمیتِ زمانی کا یقین نہیں اور جملہ خاتم النبیین پر ایمان نہیں چنانچہ ان کی عبارت جو خود ہی رقم فرماتے ہیں وہ یہ ہے

وآں کس کہ گوید بعد از وے نبی دیگر بود یا هست یا خواهد بود (و) آں کس کہ گوید کہ امکان

دارد کہ باشد کافر است این است شرطِ درستی ایمان بخاتمِ انبیاءِ علیہ السلام انتہی ۱

علامہ تورپشتی رحمہ اللہ تعالیٰ نے نبی فرض کرنے پر کسی کی تکفیر نہیں کی:

پہلے جملہ میں اس بات کے اعتقاد کی طرف اشارہ کر گئے کہ بعد رسول اللہ ﷺ کوئی نبی ہوگا بوجہ انکارِ خاتم النبیین کا فر کہا ہے اور دوسرے جملہ میں اس بات کے احتمال کی طرف اشارہ کر کے بوجہ شک و عدم اعتقادِ خاتمیتِ زمانی کا فر کہا ہے فرضِ انبیاء کو (انبیاء فرض کرنے کو) کفر نہیں فرمایا۔

انبیاء کو فرض کرنا حدیث نبوی ﷺ سے ثابت ہے:

اور کیونکر فرماتے فرضِ انبیاءؑ تو رسول اللہ ﷺ سے بروایات صحیحہ منقول ہے یہ آپ ﷺ ہی کا قول ہے لَوْ كَانَ بَعْدِي نَبِيٌّ لَّكَانَ عَمْرُؤُ يَفْرُضُ وَتَقْدِرُنَّ يَسْأَلُ عَنْهُ أَكْفَرُ هُوَ أَوْ أَيْسَا اِيْمَانِ عَلَامَہِ بَدَايُونِي ہي کو مبارک رہے۔

غرض علامہ تورپشتی رحمہ اللہ تعالیٰ نے فرض انبیاء کو کفر نہیں فرمایا ورنہ بزعیم عاقل بدایونی یہ کفر دور دور تک پہنچے گا بلکہ احتمال وجود انبیاء کو زمانِ مستقبل میں کفر فرمایا ہے سو بھم اللہ صاحب

تخذیر (رحمہ اللہ تعالیٰ) کا بھی یہی اعتقاد ہے چنانچہ اول تخذیر میں مصرح فرما چکے ہیں یہاں فقط بطور فرض و تقدیر جو کچھ کہا ہے کہا ہے اور وہ بھی بغرض عظمت نبوی ﷺ و اظہار وسعت خاتمیت مرتبی۔

خاتم النبیین سے خاتمیت مرتبی کا ثبوت دو طرح:

اب گذارش یہ ہے کہ ارادہ خاتمیت مرتبی صاحب تخذیر (رحمہ اللہ تعالیٰ) نے تخذیر میں دو طرح بیان کیا ہے

۱۔ ایک تو یہ کہ خاتمیت مرتبی مدلول مطابقی ہو اور خاتمیت زمانی مدلول التزامی۔

۲۔ دوسرے یہ کہ خاتم ایک معنی جنسی پر دلالت کرے اور انواع ثلاثہ خاتمیت (خاتمیت مرتبی، خاتمیت زمانی اور خاتمیت مکانی) پر ایسی طرح دلالت کرے جیسے جنس اپنی انواع پر دلالت کیا کرتی ہے۔

دونوں صورتوں میں خاتم کا اطلاق رسول اللہ ﷺ پر ہی صادق آتا ہے:

مگر بہر حال در صورت فرض نبی بعد رسول اللہ ﷺ اطلاق خاتم رسول اللہ ﷺ پر درست رہتا ہے۔ پہلی صورت میں تو اس لئے کہ مدلول مطابقی خاتم خاتمیت مرتبی تھی اس میں وجود انبیاء دیگر سے کچھ نقصان ہی نہیں اور صورت ثانی میں (یعنی جب خاتمیت سے ایسی جنس مراد ہو جس کی تین انواع ہوں، زمانی، مکانی اور مرتبی) اس لئے کہ جنس کی ایک نوع کا ایک فرد بھی باقی رہے تو اطلاق جنس درست رہتا ہے (تو آپ ﷺ کے بعد اس زمین میں نبی فرض کرنے سے خاتمیت زمانی اور خاتمیت مکانی باقی نہ رہے مگر خاتمیت مرتبی تو باقی ہی رہتی ہے۔ اس لئے آپ ﷺ پر خاتم النبیین کا اطلاق اس اعتبار سے درست ہے۔ مگر یاد رہے کہ صرف فرض کر لینے سے ختم نبوت زمانی کا انکار نہیں ہو جاتا اگر اس طرح ختم نبوت زمانی کا انکار ہو تو کئی خدا فرض کرنے سے شرک بھی لازم آجائے جبکہ کئی خداؤں کا فرض کرنا قرآن سے ثابت ہے ارشاد فرمایا:

لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (الانبياء: ۲۲)

مثال سے وضاحت:

اگر فرض کرو کہ ایک یہی نوع انسانی باقی رہ جائے اور اس کا بھی ایک ہی فرد مثلاً عاقل بدایونی باقی رہ جائے اور باقیوں کے حساب سے قیامت آجائے۔ اور ابھی گئی یہ کیا لطف زندگانی دنیوی ہے کہ علامہ بدایونی جیسے فاضل مقتدائے دین ہوئے۔ تو جب بھی اطلاق حیوان درست رہے گا۔

انکار اثر ابن عباسؓ مثل انکار احادیث روایت و تقدیر کے ہے:

اس کے بعد اور سنئے صاحبِ تحذیر نے رخصتِ جزاء سَیِّئَةٍ سَیِّئَةٍ مِثْلَهَا [الشوری: ۴۰] اور عزیمتِ فَمَنْ عَفَا وَأَصْلَحَ فَأَجْرُهُ عَلَى اللَّهِ [ایضاً] دونوں پر عمل کی غرض سے بمقابلہ تکفیر قاتلانِ اثر صحتِ اثر مذکور جن میں بڑے بڑے اکابر ہیں بلکہ بدالاتِ صحتِ مشار الیہا حضرت عبداللہ بن عباس رضی اللہ عنہما بلکہ خود حضرت خیر الناس ﷺ بھی ادھر ہی ہیں۔

ایک مضمون لکھا تھا کہ بعد وضوحِ حق اس اثر کا انکار ایسا ہی سمجھئے جیسے اہل ہواء و بدعت نے احادیثِ روایت و تقدیر و خلقِ افعال کا انکار کیا اور علیٰ ہذا القیاس اس اثر میں تاویلاتِ رکیکہ کا کرنا ایسا سمجھو جیسا آیات و احادیثِ روایت وغیرہ میں اہل ہواء نے مثل ردافض و معتزلہ نے تاویل کیں۔

منکرینِ اثر ابن عباسؓ اور منکرینِ احادیثِ روایت میں فرق:

مگر اتنا فرق ہے کہ احادیثِ روایت وغیرہ اثر مذکور سے صحت میں اقویٰ ہیں اور آیاتِ مذکورہ دلالتِ مذکورہ میں آیت اللہ الذی خلق سبع سمواتٍ و من الارضِ مثلہن سے جو اطلاق مماثلت پر دلالت کرتی ہے زیادہ۔ اس لئے وہ (احادیثِ روایت کے منکر) بڑے بدعتی ہوں گے اور یہ چھوٹے۔

مگر ہرچہ بادِ بادی ہونا دونوں کا معلوم انتہی (تحذیر الناس طبع گوزرانوالہ ص ۸۷) اس پر موافق مثل مشہور کہ دیوانہ راموئے بس است حضرت بدایونی بہت بگڑے۔

حضرت بدایونی صاحب کے تین اعتراضات:

۱۔ اور اول تو یہ فرمایا کہ انکار بمعنی حکم بالضعف یا حکم بالوضع بھی بعض احادیث صحیحہ کی نسبت اکابر اہل سنت سے منقول ہے اور انکار بمعنی تاویل بھی اکابر سے مذکور۔

۲۔ دوسرے قائلانِ شد و ذضعف اور مؤولین اثر مذکور میں سے بعض اکابر بمجملہ مشائخ و اساتذہ صاحبِ تحذیر (رحمہ اللہ تعالیٰ) بھی ہیں۔

۳۔ تیسرے اثر مذکور میں اور ان آیات و احادیث میں جن کا رد افض و خوارج انکار کرتے ہیں فرق ہے وہ آیات ان مضامین میں نص ہیں اور وہ احادیث متواترۃ المعنی۔

خلاصہ اعتراضات حضرت بدایونی یہ تھا۔

جواب : علامہ بدایونی نے بے سمجھے اعتراضات کئے ہیں:

اب ہماری گزارش بھی سنئے، اول تو صاحبِ تحذیر (رحمہ اللہ تعالیٰ) نے خود قید ”بعد وضوح حق“ سے اپنے کلام کو ایسے اعتراضوں سے بچالیا ہے جیسے اعتراضات سابق کے جوابوں کے ملاحظہ سے اہل فہم کو اتنا معلوم ہو گیا کہ حضرت بدایونی صاحبِ تحذیر (رحمہ اللہ تعالیٰ) کے کلام کو نہیں سمجھتے۔ کچھ کا کچھ سمجھ کر اعتراض کرتے ہیں جس پر یوں کہتے تو بجائے کہ اپنی سمجھ پر اعتراض کرتے ہیں (۱) ایسے ہی یہاں بھی صاحبِ تحذیر کے کلام کو علامہ بدایونی نہیں سمجھے۔

(۱) یہ انتہائی قیمتی جملہ ہے حجۃ الاسلام حضرت مولانا محمد قاسم نانوتویؒ یہ کہنا چاہتے ہیں کہ مخالفین تحذیر نے ایمانی عبارت کو کفریہ عبارت سمجھ کر صاحبِ تحذیر کو کافر کہہ دیا۔ اور اگر بات ایسے نہیں تو یہ ماننا پڑے گا کہ ان لوگوں نے کفریہ عبارت خود بنا کر دوسروں کے ذمہ لگا کر کافر کہہ دیا یعنی کفر خود کر لیا معاذ اللہ تعالیٰ اور کافر دوسرے کو کہہ دیا۔ تو کفر کا گناہ بھی لیا اور بے گناہ پر بہتان کا بھی۔ ارشاد باری ہے:

وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدِ احْتَمَلَ بُهْتَانًا وَإِثْمًا مُّبِينًا (النساء: ۱۱۲)

﴿دلیل کے ساتھ بڑوں کی رائے سے اختلاف جائز ہے﴾

وہ (صاحبِ تحذیر رحمہ اللہ تعالیٰ) تحذیر کے صفحہ ۳۴ (طبع گوبرانووالہ ص ۸۵) میں یہ

فرماتے ہیں ”اس امر کے اظہار کے بعد کہ تاویلاتِ اکابر کے انکار سے اس صورت میں کہ حق صریح واضح ہو گیا اکابر کی تحقیر لازم نہیں آتی نقصانِ شان اور چیز ہے اور خطا و نسیان اور چیز۔ اگر بوجہ کم التفاتی بڑوں کا فہم کسی مضمون تک نہ پہنچا تو ان کی شان میں کیا نقصان آگیا اور طفل نادان نے کوئی ٹھکانے کی بات کہہ دی تو کیا اتنی بات سے وہ عظیم الشان ہو گیا؟
شعر ۔ گاہ باشد کہ کو دکِ نادان

بغلط زند بر ہدف تیرے

(اس کے) بعد ارقام فرمایا تھا: ہاں بعد وضوح حق اگر فقط اس وجہ سے کہ یہ بات میں نے کہی اور وہ بات اگلے کہہ گئے تھے میری نہ مانیں اور وہ پرانی بات گائے جائیں تو قطع نظر اس کے کہ قانونِ محبت نبوی ﷺ سے یہ بات بہت بعید ہے الخ (تحذیر الناس ص ۸۶)
دوسرے اعتراض کا جواب اول:

اسی تقریر میں وہ سب مضامین ہیں جو جملہ ”بعد وضوح حق“ پر متفرع ہیں اور (جن پر) بدایونی صاحب اعتراض فرماتے ہیں۔ اب کوئی صاحب فرمائیں کہ وہ اکابر جنہوں نے بوجہ کم التفاتی حقیقۃ الامر کو نہ سمجھا اور ان پر حق واقعی اس وجہ سے واضح نہ ہوا وہ کیونکر اس اثر کے انکار سے موافق اشارہ صاحبِ تحذیر (رحمہ اللہ تعالیٰ) بدعتی ہو سکتے ہیں؟
ہاں علامہ بدایونی صاحب اگر اپنے آپ کو ایسا سمجھیں تو بجا ہے کیونکہ ان کا انکار بعد وضوح حق ہے۔

دوسرے اعتراض کا جواب ثانی:

اور اسی تقریر سے یہ بھی واضح ہو گیا کہ کسی حدیث کا موضوع یا ضعیف کہہ دینا بھی اسی وقت موجب بدعت ہو سکتا ہے جب حق واضح ہو جائے بایں ہمہ ایک حدیث اگر ایک طریق سے

ضعیف یا موضوع ہوا اور دوسرے طریق سے صحیح تو اس حدیث کی نسبت بوجہ ضعیف طریق مشار الیہا ضعیف کہنے والے مضمون کی صحت کے منکر نہیں سمجھے جاسکتے جیسے مؤولین، منکر صحت سند نہیں ہو سکتے۔

تیسرے رجمًا بالغیب یوں کہہ دینے سے کہ اکابر صاحب تحذیر بھی اس میں آجائیں گے کیا ہو سکتا ہے؟

ان محدثوں میں سے جو اس اثر کے قاذح ہیں ایک بھی سلسلہ سند صاحب تحذیر میں داخل نہیں صاحب فتح الباری مصنفان شروح میں البتہ ان کی سند میں داخل ہیں سو وہ بھی بحمد اللہ اس اثر کی تصحیح کو روایت کرتے ہیں مگر صاحب تحذیر (رحمہ اللہ تعالیٰ) کو سبھی محدثوں سے نیاز قلبی ہے گواپنے استاذوں سے زیادہ ہو۔

تیسرے اعتراض کا جواب:

رہی یہ بات کہ علامہ بدایونی آیات اور احادیث متواترہ پر اثر کے قیاس کرنے سے منع فرماتے ہیں اگر (اس سے) یہ غرض ہے کہ صحت میں ان کے برابر نہیں تو یہ بات خود صاحب تحذیر کہہ چکے اور یہی وجہ ہوئی کہ آج کل کے منکروں کو چھوٹا بدعتی کہا ہے ورنہ برابر سمجھتے تو سب کو برابر رکھتے۔

اور اگر یہ غرض ہے کہ کسی طرح قیاس نہیں ہو سکتا تو یہ مضمون کوئی نادان ہی کہے تو کہے اور پھر طرفہ یہ ہے کہ آپ ہی تشبیہ کیلئے مماثلت فی الجملہ کی ضرورت بتلاتے ہیں مگر صاحب تحذیر کے طور پر صحت تشبیہ کے لئے وجہ شبہ میں مماثلت کلی چاہئے ورنہ تشبیہ غلط ہوگی سو بحمد اللہ مطلق انکار اور مطلق بدعتی ہونا جو وجہ شبہ ہے دونوں جا برابر۔

علاوہ بریں اثر ہی کو آپ لیتے ہیں اور آیت اللہ الذی کو کیوں نہیں شامل فرماتے؟ اس (آیت) کی دلالت کو کیوں چھپا لیا؟ اگر مماثلت فی الجملہ کو موجب دلالت سمجھتے ہو تو اس کا جواب اوپر ہو چکا۔

الحاصل انکار احادیث من حیث ہو موجب ابتداء ہے اور صحت کا لحاظ بایں نظر ہے کہ حدیث کا حدیث ہونا اس سے معلوم ہوتا ہے اس لئے تو اتر کی صورت میں (انکار کرنے سے) کفر لازم آجاتا ہے پھر جب صحت واضح ہو جائے اور وجوہ مخالفت صحت سب باطل ہو جائیں تو پھر بقدر صحت، انکار میں خروج از دائرہ اہل السنۃ لازم آئے گا۔
اہل سنت کہلانے کی وجہ:

کیونکہ اہل سنت کو اہل سنت کہنا احادیث صحیحہ پر عمل اور اعتقاد کے باعث ہے۔
حق واضح ہونے سے قبل اور بعد میں فرق:

باقی بعد وضوح حق اور قبل وضوح حق میں فرق ایسا ہے جیسا اعتقاد متعہ اس زمانہ میں بوجہ وضوح حق علاماتِ رفض میں سمجھا جاتا ہے اور زمانہ اول میں علاماتِ رفض میں نہ تھا ورنہ حضرت عبداللہ بن عباس رضی اللہ عنہما اور حضرت عبداللہ بن مسعود رضی اللہ عنہ جو مشاہیر صحابہ رضی اللہ عنہم میں سے ہیں اس وجہ سے خارج از اہل سنت سمجھے جائیں اس لئے کہ ان کا معتقد جواز متعہ ہونا کتب احادیث مثل صحیح مسلم ثابت ہے مگر چونکہ بعد وضوح حق عبداللہ بن عباس رضی اللہ عنہما سے رجوع بھی انہی کتابوں سے ثابت ہے اور ایسا ہی حضرت عبداللہ بن مسعود کی طرف گمان ہے تو ان کی شان میں یہ اعتقاد موجب خروج نہ ہوا۔
بدایونی صاحب کو رجوع الی الحق کی دعوت:

ایسا ہی آپ بھی اس پر اگر عمل فرمائیں (یعنی حق کے واضح ہونے کے بعد اس کو مان لیں) تو پھر آپ کو کوئی سنی ہونے سے نہیں روکے گا دائرہ مذہب بہت فراخ ہے آپ باطمینان خاطر رجوع فرمائیں اور اس دھوکے میں نہ رہیں کہ احادیث احاد کا انکار اس وقت دائرہ اہل سنت سے خارج ہو جانے کا باعث ہو جاتا ہے جبکہ صحیح سمجھ کر انکار کریں کیونکہ یہ بات اسی وقت تک ہے جب تک صحت اور وجوہ صحت ظاہر نہ ہو جائیں ورنہ اس طرح تو لازم یوں ہے کہ یہود و نصاریٰ اور مجوس اور ہنود بھی کافر نہ ہوں وہ بھی کلام اللہ کو کلام اللہ سمجھ کر اور رسول اللہ ﷺ کو رسول

الہی سمجھ کر ان کا انکار نہیں کرتے۔

تاویل کی گنجائش کہاں تک ہے؟

علیٰ ہذا القیاس تاویل کی بھی اسی وقت تک گنجائش ہے کہ معنی ظاہری میں کچھ دقت نظر آتی ہو جس وقت کوئی دقت نہ ہو یعنی معنی ظاہری دلائل نقلیہ اور عقلیہ کے مخالف نہ رہیں بلکہ موافق ہو جائیں تو پھر بے شک تاویل کرنی دائرہ حق سے باہر کر دیتی ہے ورنہ یہ معنی ہوں گے کہ معانی اصلیہ قرآن وحدیث کی کچھ پابندی نہیں اور تمام ملحد جو قرآن وحدیث میں بے ہودہ تاویلیں کرتے ہیں سب اہل حق بن جائیں۔ اگر وضوح حق کی وجہ سے ان پر الحاد کا الزام ہے تو یہاں بھی یہی خیال فرمالیجئے اور اس ہٹ دھرمی کو جانے دیجئے۔

ورنہ صاحب تحذیر (رحمہ اللہ تعالیٰ) تو ہر طرح سے تاویل خاتم النبیین سے مستغنی ہیں پر جو لوگ اس بات کے قائل ہیں کہ طبقات سافلہ میں رسول اللہ ﷺ کے نظائر مساوی المراتب موجود ہیں ان کو آپ کیونکر الزام دے سکیں گے ان کی تاویل آپ کی اس تاویل سے جو آپ اثر مذکور میں کرتے ہیں ہزار طرح اچھی ہے۔

اثرا بن عباسؓ کے بارے میں بدایونی صاحب کی تاویلات رکیکہ:

آپ کہیں مبلغان احکام کہہ کر ٹالتے ہیں اور کہیں تماثل فی التشبیہ کے منکر اشتراک فی الاسماء ہی پر اکتفاء کو آمادہ ہوتے ہیں اور کہیں اسرائیلیات میں ہونے کا وہم پکا کر اپنی دامن گذاری کا فکر ہے اور ظاہر ہے کہ یہ تاویلات کس قدر رکیک اور پوچ ہیں خاص کر وقت مناظرہ ایسی تاویلات کا پیش کرنا موجب مضحکہ ہوتا ہے۔

بدایونی صاحب کی ایک تاویل:

اور ان کی تاویل کی سنئے وہ النبیین میں استغراق بھی مراد لیتے ہیں پر جیسے آیت: وَإِذْ قَالَتِ الْمَلَائِكَةُ يَمْرُؤُا إِنَّ اللَّهَ اصْطَفَاكِ وَطَهَّرَكِ وَاصْطَفَاكِ عَلَىٰ نِسَاءِ الْعَالَمِينَ (آل عمران: ۴۲) میں استغراق ہے بقرینہ غرض اصطفاء یعنی تولد عیسوی عالمین سے اُسی زمانہ کے

عالمین مراد لیتے ہیں ایسے ہی بقریہ غرض اختتام النبیین سے اسی زمانہ کے انبیاء مراد لے سکتے ہیں۔ حاصل مطلب ان (بدایونی صاحب) کا یہ ہوگا کہ اظہارِ خاتمیت سے اور ادیان کا نسخ اور نبوت کا جھوٹا دعویٰ کرنے والوں کا سد باب منظور ہے تاکہ اس دین کے سوا کسی اور دین پر عمل کی نوبت نہ آئے۔

جواب:

مگر یہ اندیشہ تو اسی زمین والوں سے ہے اور زمینوں تک نہ یہاں کے باشندوں کی رسائی نہ اس وہم کی گنجائش جو اور زمینوں کے انبیاء کی اتباع سے روکنے اور ان کی نسبت بھی خاتمیتِ زمانی کا اظہار کیجئے۔

اہل اسلام کی تکفیر کفر ہے:

اگر آپ کی تاویلیں قابل قبول ہیں تو یہ تاویل بدرجہ اولیٰ قابل قبول ہے اور ایسے لوگوں کو دائرۃ اہل سنت بلکہ دائرۃ اہل اسلام سے خارج شمار کرنا بشہادۃِ احادیثِ احکام تکفیر اہل اسلام خود دائرۃ اہل سنت بلکہ دائرۃ اسلام سے خارج ہونا ہے۔

جملہ خاتم النبیین کی غرض اعلیٰ خاتمیت مرتبی ہے:

ہاں صاحبِ تحذیر (رحمہ اللہ تعالیٰ) کے طور پر غرضِ اعلیٰ خطابِ خاتم النبیین سے خاتمیتِ مرتبی ہے جس کا ما حاصل وہی اتصافِ ذاتی اور افضلیتِ مطلقہ اور سیادتِ کاملہ ہے اور ظاہر ہے کہ ایک کلی کے افراد میں افضلیتِ مطلقہ اور سیادتِ تامہ ایک موصوف بالذات ہی کیلئے ہوتی ہے اور موصوف بالذات ایک ہی ہوا کرتا ہے چنانچہ پہلے یہ قضیہ واضح ہو چکا ہے اس لئے اس غرض کا اظہار ہی خود اس بات کا قرینہ ہے کہ یہاں استغراقِ تامِ مجمع الوجوہ مراد ہے اس زمین کی کچھ تخصیص نہیں۔

تمام انبیاء علیہم السلام کی بہ نسبت آپ ﷺ ہی کو خاتمیتِ زمانی حقیقی حاصل ہے:

پھر بایں وجہ کہ افضل کا ظہور بعد میں ہوتا ہے چنانچہ اوپر مرقوم ہو چکا ہے اس لئے

خاتمیتِ زمانی بھی آپ ﷺ کو سبھی کی نسبت ضروری ہے پھر در صورتِ ارادۂ خاتمیتِ زمانی و انکارِ خاتمیتِ مرتبی بجز غرضِ نسخ و سدِ بابِ ادعاءِ نبوت اور کوئی غرض متصور نہیں خاتمیتِ زمانی افضلیت پر دلالت ہی نہیں کرتی جو طرزِ صاحبِ تحذیر پر چلے اور بوجہِ ملازمت خاتمیتِ مرتبی و خاتمیتِ زمانی کچھ بولے۔

بدایونی صاحب کا اعتراض:

اس کے بعد علامہ بدایونی کو اپنے تعصب اور قلتِ تدبر کے باعث اور مشکل پڑی صاحبِ تحذیر (رحمہ اللہ تعالیٰ) نے فرمایا تھا کہ جملہ نَبِیِّ کُنْبِیِّکُمْ جواثرِ مذکور میں ہے اس بات پر دلالت کرتا ہے کہ تشبیہ فی التسمیۃ مراد نہیں تشبیہ فی المرتبہ مراد ہے اس پر علامہ بدایونی فرماتے ہیں کہ یہ دعویٰ محض بلا دلیل ہے نَبِیِّ کُنْبِیِّکُمْ میں کوئی لفظ دلالت نہیں کرتا اس امر پر کہ تشبیہ فی المرتبہ مراد ہو۔

جواب:

اس کے جواب میں بجز اس کے اور کیا کہئے کہ ہاں حضرت بجا ہے خدا آپ کو زندہ رکھے ایسے خوش فہم کہاں پیدا ہوا کرتے ہیں آپ ہیں تو بدایوں آباد ہے۔ اجماعی حضرت! اگر کوئی یوں کہے کہ فلاں عالم ایسا ہے جیسا بدایوں کے حضرت علامہ۔ تو کیا اس کے یہ معنی ہوں گے کہ آپ اور وہ ہم نام ہیں کیا آپ کو کاف تشبیہ جو لفظ کُنْبِیِّکُمْ پر داخل ہے نظر نہیں آیا۔ یہ مماثلت نفسِ نبوت پر دلالت نہیں کرتا تو اور کیا کرتا ہے۔

پھر طرفہ یہ ہے کہ آپ یوں بھی فرماتے ہیں کہ صدرِ روایت آذَمُ کَاذِمِکُمْ اس امر کو مؤید ہے کہ تشبیہ فی التسمیۃ مراد ہو کوئی حضرت سے پوچھے کہ وجہِ شبہ مشبہ اور مشبہ بہ کے سوا ہوا کرتی ہے؟ اگر آذَمُ کَاذِمِکُمْ وغیرہ جملوں میں کاف کا ماقبل و مابعد بوجہِ دلالت اسمِ علی ذاتِ المسمی مشبہ اور مشبہ بہ پر دلالت کرتا ہے تو دلالت فی التسمیۃ کون سے لفظ سے نکلے گی؟ یہ دونوں لفظ تو اس صورت میں فقط مشبہ اور مشبہ بہ کے حصے میں آگئے وجہِ شبہ کیلئے کہیں سے اور لفظ مانگ کر

لائے اور یہاں چپکائے۔

سو یہ تو معلوم، چارونا چار اس بات کا قائل ہونا پڑے گا کہ وجہ شبہ مذکور نہیں اور چونکہ حذفِ صلہ بشرطیکہ کوئی قرینہ تخصیص و تقید نہ ہو عموم و اطلاق پر دلالت کیا کرتا ہے چنانچہ اَللّٰهُ اَكْبَرُ اور لِلّٰهِ الْاَمْرُ مِنْ قَبْلُ وغیرہ میں یہ بات سب کو معلوم ہے۔ وجہ شبہ میں مطلق ماننا پڑے گا جس سے وہی مشابہت کلی اور مماثلت تامہ مانتی پڑے گی۔

البتہ تشخصات اور لوازم ذاتیہ تخصیص اور مناسبات ذاتیہ تخصیص کو منہا کرنا پڑے گا اور وہی بات لازم آئے گی جو صاحبِ تذکرہ (رحمہ اللہ تعالیٰ) فرماتے تھے اور وہ عذرِ مماثلت فی الجملۃ جو آپ کے نزدیک صحتِ تشبیہ کیلئے کافی ہے بعد تحقیقاتِ گذشتہ جن سے آپ کے اوہام کا جواب دندانِ شکن آپ کو وصول ہو چکا ہے اس وقت ہرگز مسموع نہ ہوگا اس کا ارادہ ہو تو اس کو اپنے گھر کے طاق میں رہنے دیجئے گا اور اگر عرف و انصاف و فہم و دلالتِ الفاظ وغیرہ سب کو زیرِ قدم رکھ کر بغرض دامنِ گذاری آپ یہ ارشاد فرمائیں کہ جملہ آدَمُ کَاذِبٌ وغیرہ میں مشبہ اور مشبہ بہ کا ذکر نہیں فقط وجہ شبہ ہی مذکور ہے تو ہر چند اس کا جواب تو یہی ہے ع

برو پیش سخن سخاں مکن

مگر ہم سے ایسی گستاخی کب ہو سکتی ہے البتہ یہ گزارش ہے کہ خیر تسلیم کیا، آپ مشبہ اور مشبہ بہ کو ڈھونڈیے کہاں گئے؟ مولوی صاحب برانہ مانئے گا بے سوچے سمجھے ہر کسی کے مقابلہ میں آجانا عقل کا کام نہیں گو آپ کیلئے سکونتِ بدایوں اس باب میں اسی طرح کافی ہے جیسے شیعوں کو عذرِ یقینہ۔ آپ فرماتے ہیں کہ

آدَمُ کَاذِبٌ میں تشبیہ فی المرتبہ مراد لینا ادعاء بلا دلیل ہے اور مخالفِ ظاہر ہے

اگر یہ غرض ہے کہ فقط تشبیہ فی المرتبہ مراد نہ لو بلکہ بوجہ دلالتِ اطلاقی مشارالہا فی جمیع الامور حتی فی التسمیۃ مراد لینا چاہئے تو اس کا جواب تو یہ ہے کہ شکرِ بدہان تو، اور اگر یہ مطلب نہیں وہی مطلب پوچھ ہے جو آپ کی شان کے موافق ہے تو اس کا حال معلوم ہو ہی گیا اب آپ خود جان جائیں گے

کہ کون مخالف ظاہر کہتا ہے؟

علاوہ بریں اگر یہ مخالف ظاہر ہے تو نَبِیُّ کَنْبِیِّکُمْ میں تشبیہ فی التسمیہ کہنا مخالف اظہر۔ اگر آپ آدَمُ کَا دِمِکُمْ میں تشبیہ بوجہ ذکر اسماء تشبیہ فی التسمیہ مراد لیتے ہیں تو ہم بوجہ ذکر نَبِیُّ جملہ نَبِیُّ کَنْبِیِّکُمْ میں تشبیہ فی النبوۃ مراد لیں گے اگر آپ ہم کو کچھ نہ کہیں گے تو ہم بھی آپ کو کچھ نہ کہیں گے خیر یہ تو ہو چکا۔

اور سنئے! صاحب تحذیر نے تو مثال لَحْلٍ فِرْعَوْنِ مُوسٰی بنا کر یہ جتلا دیا کہ بسا اوقات اسماء بولتے ہیں اور مراتب مسمیٰ مراد ہوتے ہیں پر آپ نے ایک بھی ایسی مثال نہ بتلائی جس سے یہ معلوم ہو جائے کہ مقام تشبیہ میں اوصاف بولیں اور مشابہت فی التسمیہ مراد ہو۔ اگر کوئی مثال مل سکتی ہے تو آپ اپنے سے گذارتے، پر مثال ہی نہ ہو تو کیا کیجئے؟
بدایونی صاحب کا اعتراض:

اور سنئے آپ کو جملہ نَبِیُّ کَنْبِیِّکُمْ میں شاید یہ شبہ ہوا ہو جو صاحب تحذیر (رحمہ اللہ تعالیٰ) نے آپ پر وارد کیا ہے یعنی آپ یوں فرمائیں کہ ما قبل کاف مشبہ اور ما بعد کاف مشبہ بہ ہے تو وجہ شبہ کہاں ہے اور وجہ شبہ ہے تو مشبہ اور مشبہ بہ کون ہے؟
جواب اول:

اس کا جواب اول تو یہ ہے کہ مشتقات ذات مع الصفات پر دلالت کیا کرتے ہیں مثل اسماء فقط ذات ہی پر دلالت نہیں کیا کرتے اس لئے یہاں مشبہ بہ اور مشبہ تو فقط ذوات انبیاء ہوں گی اور وجہ شبہ وصف نبوت۔

جواب ثانی:

دوسرے اگر فرض کیجئے یہ دونوں مشبہ اور مشبہ بہ ہوں تو پھر بوجہ اطلاقی مشارالہ جمع الامور وجہ شبہ ہو جائے گا، اور مطلب صاحب تحذیر (رحمہ اللہ تعالیٰ) ہاتھ سے نہ جائے گا، اور آپ یونہی خالی ہاتھ رہ جائیں گے۔ اور آپ کا تشبیہ فی المرتبہ کو کمال مماثلت بمعنی تسادی بجمع الوجوہ پر

حمل کرنے کو الحاد اور محض اضلال کہنا جیسا اعتراض ثانی میں آپ نے کیا ہے سب آپ کی جانب عائد ہو جائے گا اور صاحب تحذیر (رحمہ اللہ تعالیٰ) کو اس اعتراض کے جواب کی ضرورت نہ ہوگی کیونکہ تشبیہ فی المرتبہ کے یہاں یہ معنی نہیں لیتے کہ جمیع الوجوہ انبیائے اراضی سافلہ اور رسول اللہ ﷺ ہمتائے یکدگر (درجہ میں ایک دوسرے کے برابر) ہوں بلکہ ان کی غرض یہ ہے کہ بحیثیت اضافت و نسبت بین انبیاء زمین ہذا جو رتبہ رسول اللہ ﷺ کو حاصل ہے وہی رتبہ وہاں کے سر حلقہ انبیاء کو وہاں کے انبیاء کی نسبت حاصل ہے اور ظاہر ہے کہ مساوات مراتب نسبت اطراف کے حق میں مساوات جمیع الوجوہ کو مستلزم نہیں۔

چنانچہ صاحب تحذیر (رحمہ اللہ تعالیٰ) نے ہی اس قسم کی مثالیں رقم فرمائی ہیں اور ہم ابھی گوش گزار سامعان گذارش ہذا کر چکے ہیں (یعنی حضرتؐ نے پہلے تحذیر الناس میں ان کا ذکر کیا پھر اس رسالہ تنویر النبوا میں) غرض مساوات نسبت سے مساوات اطراف نسبت لازم نہیں آتی چنانچہ ایک اور دو، اور چار اور آٹھ کی نسبتیں باہم مساوی ہیں اور اطراف نسبت مساوی نہیں۔

اور دلیل اس بات کی کہ صاحب تحذیر (رحمہ اللہ تعالیٰ) کے نزدیک تشبیہ فی المرتبہ کے یہ معنی ہیں جو ہم نے عرض کئے ہیں خود ان کے کلام میں اول تو صفحہ ۲۹ کی سطر ۵ میں (۱) وہ فرماتے ہیں تشبیہ متضمن آیت اَللّٰهُ الَّذِیْ خَلَقَ سَبْعَ سَمَوَاتٍ وَمِنْ اَلْاَرْضِ مِثْلَهُنَّ تَشْبِیْہٌ نِّسْبَتٌ ہے تشبیہ مفرد نہیں اس کے بعد اس دو ورقہ میں جو صفحہ ۳۶ کے بعد (۲) بطور ضمیمہ کے لگایا ہے اسی تشبیہ فی النسبہ کی تحقیق ہے۔

﴿بدایونی صاحب شاہراہ روافض پر:﴾

۱۔ تحذیر الناس مطبع قاسمی دیوبند ص ۲۵ سطر ۶

۲۔ تحذیر الناس مطبع قاسمی دیوبند ص ۳۶ سطر ۱۶

الغرض تشبیہ فی المرتبہ سے بقرینہٴ تصریحات صاحبِ تحذیر تشبیہ فی مرتبہ النسبہ مراد ہے تشبیہ فی الفضل والکمال مراد نہیں یہ بات تحذیر سے سمجھنے ایسے نہیں جیسے حدیث اَنْتَ مِنْنِی بِمَنْزِلَةِ هَارُونَ مِنْ مُوسٰی سے شیعوں نے حضرت امیر المؤمنین علی رضی اللہ عنہ اور حضرت ہارون علیہ السلام کی تساوی فی المرتبہ سمجھی تھی جناب مولوی صاحب! یہ آپ کا فہم تو شیعوں کے فہم سے رلتا ملتا ہے اور کیوں نہ ہو تم میں تو آپ بھی ان کے چھوٹے بھائی ہی نظر آتے ہیں پھر یہ مناسبت تقدیر سے اور ہاتھ آئی کہ وہاں لفظ مَنْزِلَةُ اگر باعثِ ضلال ہوا تھا تو یہاں لفظ رتبہ موجبِ اختلال ہے۔ مولوی صاحب! ان دونوں لفظوں میں لفظوں ہی کا فرق ہے اس لئے مجھ کو یہ ڈر ہے کہ تخطیہ اہل حق تو آپ کا کام ہی ٹھہرا بدستادیر حقیقت مذہبِ آبائی (یعنی اپنے باپ دادا کے مذہب کو حق سمجھنے کی وجہ سے) آپ رسول اللہ ﷺ پر یہی اعتراض کریں اور نعوذ باللہ یہ فرمائیں کہ تساویٰ منزلتِ علوی و ہارونی تو محض ضلال والحاد ہے آگے کیا کہوں؟ آپ ہی کیلئے رہنے دوں ورنہ اس سے بھی کیا کم کہ ان لفظوں کے جب یہی معنی ٹھہرے جو آپ نے سمجھے تو بدعوائے تصدیق نبوی ﷺ حضرت علیؓ اور حضرت ہارون علیہ السلام کو برابر سمجھو۔

مولوی صاحب! یہ باتیں تو آپ کے طور پر بے شک لازم آتی ہیں خیالِ مخالفت اثرِ مذکور اور خاتم النبیین خود اس امر پر شاہد ہے کہ آپ تشبیہ نبیِّ کَنِبِکُمْ کو تشبیہ کَمَجِجِ الوجوہ سمجھتے ہیں مگر سندِ آیت اَوَّلَیْسَ الَّذِیْ خَلَقَ السَّمٰوٰتِ وَالْاَرْضَ بِقَادِرٍ عَلٰی اَنْ یَّخْلُقَ مِثْلَهُمْ بَلٰی وَهُوَ الْخَلّٰقُ الْعَلِیْمُ [یس: ۸۱] یہ بات پہلے ثابت ہو چکی ہے کہ لحاظِ زمانہ ایسے مواقع میں وجوہِ مماثلت میں داخل نہیں۔

اراضی سافلہ کے تمام انبیاء حضور اکرم ﷺ سے پہلے ہو چکے ہیں:

اس صورت میں مخالفت تو لازم نہ آئے گی آخر یہ ہی احتمال ہے کہ انبیاءِ اراضی سافلہ

سب کے سب رسول اللہ ﷺ سے پہلے ہو چکے ہیں۔ جملہ نبی کتبیکم جملہ اسمیہ ہے اس میں تینوں زمانوں کی گنجائش ہے اس لئے بھی یہ نہیں کہہ سکتے کہ انبیاء سب ہی کا رسول اللہ ﷺ کے زمانہ میں ہونا چاہئے ورنہ تعلیل اثر مذکور کیلئے یہی جملہ آدَمُ کَاذِمُکُمْ وغیرہ ہی کافی تھے۔
اثر ابن عباس رضی اللہ عنہما کو شاذ و موضوع کہنا ہی غلط ہے:

اور جب مخالفت نہ رہی تو شاذ و موضوع کہنا اس اثر کا سب غلط ہو گیا۔ اسناد کی صحت پہلے سے مسلم ہے خاص کر طریق بیہقی کی سند کی صحت اس لئے خواہ مخواہ آپ کا مکتون خاطر یہ نکلے گا کہ نبی کتبیکم جمیع الوجوہ اراضی سافلہ میں موجود ہیں باقی صاحب تحذیر کے طور پر ان دقتوں میں سے ایک بھی لازم نہیں آتی ان کے نزدیک تشبیہ تو (تشبیہ) فی النسبة (ہے) چنانچہ لفظ کتبیکم خود ہی اس مدعا کیلئے دلیل ہے۔

غرض یہ ہے کہ کتبیکم میں نبی کو مضاف کر کے مشبہ بہ بنانا اس بات پر شاہد ہے کہ جو نسبت و اضافت بحیثیت نبوة، رسول اللہ ﷺ کو اور علیٰ ہذا القیاس حضرت آدم اور حضرت نوح اور حضرت ابراہیم اور حضرت موسیٰ اور حضرت عیسیٰ علی نبینا وعلیہم الصلوٰۃ والسلام کو مخاطبین کے ساتھ حاصل ہے وہی نسبت وہاں کے انبیاء علیہم السلام کو وہاں کے بنی آدم سے سمجھئے اور ظاہر ہے کہ اتنی بات سے نہ رسول اللہ ﷺ کی افضلیت مرتبی میں کچھ نقصان آتا ہے اور نہ آپ ﷺ کی خاتمیت زمانی میں کوئی خلل واقع ہوتا ہے اس صورت میں فرمایئے تفسیر عزیزی کا حوالہ کس کے موافق ہے؟

شاہ عبدالعزیز محدث دہلوی رحمہ اللہ تعالیٰ ہمارے بڑے ہیں:

اجی حضرت! شاہ عبدالعزیز صاحب رحمہ اللہ ہمارے استاذ اور ہمارے پیشوا، ان کی بات ہمارے موافق ہوگی یا تمہارے اور ان کی بات کو ہم سمجھیں گے یا تم؟ اگر تم ان کے سلسلہ میں داخل ہوتے تو کلام اللہ اور حدیث (شریف) کے معانی فہمی میں اتنی خطائیں ہی کیوں کرتے؟
بدایونی صاحب شاہ صاحب کی بات نہیں سمجھتے:

کوئی آپ سے پوچھے کہ حضرت شاہ عبدالعزیز صاحبؒ کی اس عبارت کا آپ کیا مطلب سمجھے ”زیرا کہ مرتبہ کمال اور خاتمیت است پہنچ کس را حاصل نیست“۔
شاہ صاحب کی عبارت کا مطلب:

مولوی صاحب! مرتبہ کمال وہی خاتمیت مرتبی ہے خاتمیت زمانی نہیں۔ خاتمیت زمانی کے کل اتنے معنی ہیں کہ آپ ﷺ کا زمانہ اور انبیاء کے زمانہ کے بعد ہے سو یہ بات بذات خود موجبات شرف میں سے نہیں ورنہ اس زمانہ کے تمام افراد اس حساب سے افضل ہوں اور ان کے بعد کے افراد ان سے بھی افضل۔ ہاں اگر اس مضمون کے ساتھ اتنا مضمون اور لگا لو کہ خاتمیت زمانی خاتمیت مرتبی پر اس طرح دلالت کرتی ہے جیسے وقتِ مرافعہ جو بہ نسبت وقتِ نالاش اول آخر ہوتا ہے حاکمِ مرافعہ کی خاتمیت حکومت پر بہ نسبت حاکمِ اول کے دلالت کرتا ہے تو پھر البتہ خاتمیت زمانی سے افضلیت پر استدلال ہو سکتا ہے لیکن منشأ افضلیت وہ خاتمیت مرتبی ہی رہے گی اور یہ ایسی بات ہے کہ دھواں وجودِ نار پر اور لوازمِ نار پر مثل حرارۃ، نور وغیرہ دلالت کرتا ہے پر منشأ نورانیت اور حرارت، نار ہے دھواں نہیں۔

اعتراض: اس کے بعد علامہ بدایونی اپنی خوش فہمی و اعتقادی ظاہر کرتے ہیں یعنی صاحبِ تحذیر (رحمہ اللہ تعالیٰ) نے جو رسول اللہ ﷺ کو بمنزلہ بادشاہت اقلیم کہا تھا اور خاتمانِ اراضی سافلہ کو جو خاتمانِ اضافی تھے بمنزلہ بادشاہانِ اقلیم خاصہ اور اس سے یہ نتیجہ نکالا تھا کہ اس صورت میں جتنی رسول اللہ ﷺ کی عظمت کو ترقی ہے در صورت انکار خاتمانِ اراضی سافلہ اتنی عظمت نہ ہوگی تو علامہ بدایونی اس کو دغا بازی کہتے ہیں۔

اور وجہ اس ارشاد کی بزمِ خود یہ بیان فرماتے ہیں کہ گویا صاحبِ تحذیر اپنے آپ کو تو معتقد و محبِ نبوی ﷺ قرار دیتے ہیں اور مخالف کو غیر معتقد، حالانکہ معاملہ بالعکس ہے اس لئے کہ مخالفانِ تحذیر تو سوائے آپ ﷺ کے اوروں کو خاتم کہتے ہی نہیں اور صاحبِ تحذیر اوروں کو خاتم کہتے ہیں۔

بدایونی صاحب کو خاتمیت حقیقی اور خاتمیت اضافی کا فرق معلوم ہی نہیں:

خلاصہ تقریر دل فریب فقط اتنا ہی ہے ہاں بکواس اور بڑ بہت کچھ ہے مگر کوئی حضرت سے پوچھے کہ آپ نے کسی استاد سے پڑھا تھا یا یوں ہی سجادہ پیشوائی کو دیا لیا۔ افسوس صد افسوس! ایسے خوش فہم تذریک کا جواب لکھنے بیٹھے جن کو حقیقی اور اضافی کا فرق بھی معلوم نہیں۔

آپ فرماتے ہیں کہ خاصہ ختم نبوت منحصر ہے آپ ﷺ کی ذات پاک میں اگر یہ غرض ہے کہ خاتمیت حقیقی یعنی ایسی خاتمیت کہ اس کے اوپر اور کوئی خاتمیت نہ ہو آپ ﷺ میں منحصر ہے تو اس قول کے اور کیا معنی ہیں کہ آپ بمنزلہ بادشاہ ہفت اقلیم ہیں؟

اجی حضرت! مقتضائے تشبیہ بادشاہ ہفت اقلیم تو خود یہی ہے کہ جیسے بادشاہ ہفت اقلیم پر سلسلہ حکومت بلکہ سلسلہ بادشاہت ختم ہو جاتا ہے ایسے ہی رسول اللہ ﷺ پر سلسلہ نبوت بلکہ سلسلہ خاتمیت ختم ہو جاتا ہے نہ بادشاہ ہفت اقلیم کے اوپر کوئی بادشاہ، نہ خاتم ہفت زمین کے اوپر کوئی خاتم اور اگر یہ غرض ہے کہ خاتمیت اضافی ہوتی ہی نہیں خاتمیت فقط حقیقی ہی میں منحصر ہے یہ انحصار اگر بوجہ شرف نبوی ﷺ ہے اور یہ معنی ہیں کہ حقیقی خاتم کے ہوتے ہوئے اضافی خاتم ہو تو شرکت فی الجملہ خاتمیت میں لازم آئے گی تو میں جانوں کہ خدا تعالیٰ کو آپ رسول اللہ ﷺ سے بھی زیادہ ہی اس شرف کے مستحق سمجھتے ہوں گے۔

اور بایں نظر کہ اولیت حقیقی بحجج الوجہ اور آخریت حقیقی بحجج الوجہ خدا تعالیٰ کیلئے بشہادۃ آیت **هُوَ الْأَوَّلُ وَالْآخِرُ** (الحمدید: ۳) حاصل ہے رسول اللہ ﷺ کی اولیت بھی جو اضافی ہے تحقیقی (یعنی حقیقی) نہیں غلط ہو جائے اور آپ ﷺ کو اول کہنا درست نہ ہو کیونکہ آپ ﷺ بھی فقط اول المخلوقات ہیں بحجج الوجہ اول نہیں یعنی اول الموجودات نہیں ورنہ خدا سے بھی اول ہو جائیں علیٰ ہذا القیاس آپ ﷺ کی خاتمیت زمانی یعنی آخریت زمانی جو آخریت اضافی ہے تحقیقی (یعنی حقیقی) نہیں غلط ہو جائے کیونکہ آپ ﷺ فقط خاتم النبیین ہیں خاتم بنی آدم نہیں خاتم المخلوقات نہیں خاتم الموجودات نہیں۔

اور اگر یہ انحصار خصوصیاتِ مضمون ختم ہی میں سے ہے تو اس کی کوئی وجہ ہے یا جیسے نصاریٰ کے نزدیک اجتماعِ وحدتِ حقیقی اور کثرتِ حقیقی مادہ ثلاثہ ہی میں منحصر ہے اور وجہ پوچھو تو کہیں کہ یہ بات منجملہ اسرارِ الوہیت ہے خدا ہی جانے۔ آپ بھی یوں ہی فرمائیں گے کہ منجملہ اسرارِ بدایوں ہے بدایوں والے ہی جانیں۔

بدایوں والوں کے طور پر آپ ﷺ کی خاتمیتِ زمانی کسی دلیل سے ثابت نہیں ہو سکتی:

اگر آپ سمجھ کر یہ بات فرماتے تو میں آپ سے پوچھتا فرمائیں دعا باز کون ہے؟ اور فریب کس نے دیا؟ مگر آپ کے پاس تو عذرِ کم نہی موجود ہے پھر کیونکر کہئے کہ آپ براہِ دعا و فریب صاحبِ تحذیر (رحمہ اللہ تعالیٰ) کو مکر ختمِ نبوت فرماتے ہیں حالانکہ آپ کے طور پر ختمِ نبوت کا رسول اللہ ﷺ میں منحصر ہونا ہرگز کسی دلیل سے ثابت نہیں ہو سکتا۔

آپ بہت سے بہت کہہ دیں تو غرض نسخ اور سد بابِ ادعاءِ نبوت کو پیش کریں مگر میں پہلے عرض کر چکا ہوں کہ اس سے اگر لازم آتا ہے تو یہی لازم آتا ہے کہ رسول اللہ ﷺ فقط یہیں کے خاتمِ زمانی ہوں۔

ہاں صاحبِ تحذیر (رحمہ اللہ تعالیٰ) کے طور پر آپ ﷺ کی خاتمیتِ زمانی بھی مثل خاتمیتِ مرتبی یہاں اور وہاں سب جا کی نسبت ہے اس تقریر سے صاف روشن ہو گیا کہ اراضیِ سافلہ کے خواتمِ خاتمِ اضافی ہیں اور رسول اللہ ﷺ خاتمِ حقیقی ہیں باقی تشبیہِ نبیؐ کتبِ تشبیہِ نبی مرتبہ النسبہ ہے اس سے مساواتِ مراتبِ فضل و کمال کا سمجھ لینا اور صاحبِ تحذیر کے ذمہ لگانا اپنی فہم ہی کا قصور ہے چنانچہ اوپر عرض کر آیا ہوں۔

اعتراض:

اس کے بعد علامہ بدایونی بہ تعریضاتِ تکفیر صاحبِ تحذیر اَعَاذُهُ اللّٰهُ وَ اَحْبَابُهُ مِنْهُ حسبِ شیوۂ خاندانی متوجہ ہوئے اور صاحبِ تحذیر (رحمہ اللہ تعالیٰ) کی اس تقریر کو جو دربارہ تفسیر بالرائی رقم فرمائی تھی دستاویز بنا کر فتویٰ تکفیر دیتے ہیں مگر تماشا یہ ہے کہ کچھ تو سمجھ کا پہلے ہی حضور

کے یہاں ٹوٹا تھا رہی سہی کو بھی یہاں آ کر طاق میں رکھ دیا۔

صاحبِ تحذیر (رحمہ اللہ تعالیٰ) نے یہ فرمایا تھا کہ ہر چند آیت اللہ الذی خلق سبع سموات ومن الارض مثلہن کی یہ تفسیر کسی اور نے نہ لکھی ہو پر جیسے مفسرانِ متاخر نے مفسرانِ متقدم کا خلاف کیا ہے میں نے بھی ایک نئی بات کہہ دی تو کیا ہوا؟ معنی مطاہی آیت اگر اس احتمال پر منطبق نہ ہوں تو البتہ گنجائش تکفیر ہے اور یوں کہہ سکتے ہیں کہ موافق حدیث من فسّر القرآن برأیہ فقد کفر یہ شخص کافر ہو گیا پر اس صورت میں یہی گناہ گارتہا کافر نہ بنے گا (بلکہ) یہ تکفیر بڑوں بڑوں تک پہنچے گی اتنی (تحذیر ص ۹۹ طبع گوجرانوالہ)

اس پر علامہ بدایونی کا خلاصہ ارشاد یہ ہے کہ تفسیر صاحبِ تحذیر (رحمہ اللہ تعالیٰ) معنی مطاہی پر منطبق نہیں اس لئے بالکل یہ تفسیر اپنی طرف سے ہوگی اور امورِ نقلیہ میں اپنی طرف سے کچھ کہنا گویا اپنے آپ کو شارع بنانا ہے ہاں اگر لفظِ مثل واسطے مساوات من جمیع الوجوہ کے ہوتا اور بایں ہمہ طبقات سبع ارضین کا باہم جمیع الوجوہ ماثل یک دگر ہونا ثابت ہوتا تو صاحبِ تحذیر (رحمہ اللہ تعالیٰ) کو اس کہنے کی گنجائش تھی۔

جواب:

مگر اہل فہم کو ہماری معروضاتِ سابقہ سے معلوم ہو چکا ہے کہ جیسے اور مفاہیم مطلقہ تمام قیودِ مجملہ کو شامل ہوا کرتی ہیں ایسے ہی لفظِ مثل بھی ہے اتنا فرق ہے کہ انسان وغیرہ مفہومات خاصہ جس کے موضوعات لہا کا تعین بوجہ خصوص وضع پہلے سے معلوم ہوتا ہے در صورتِ اطلاق اپنے تمام افراد اور اصنافِ متعینہ کو شامل ہوا کرتے ہیں اس لئے کہ ان کی تقییداتِ معتدہ بہا کا ماحصل یہی افراد و اصنافِ معلومہ ہوا کرتے ہیں اور مفہوماتِ مبہمہ مثل ضائر و موصولات اور مثل اور مساوی اور ناقص اور زائد اور اکبر اور اصغر اور اول اور آخر جن کیلئے بحکم وضع کوئی مصداق متعین نہیں بلکہ وقتِ استعمال ان کے مصداق متعین ہوا کرتے ہیں بعد تعین مصداق جو نسا مصداق کلی ہوگا یہ مفہومات اس کی تمام قیودات اور تمام افرادِ معتدہ بہا پر دلالت کریں گے۔

البتہ قبل استعمال و ترکیب و ادخال فی الکلام یوں نہیں کہہ سکتے کہ جیسے انسان و حیوان کے افراد متعین و معلوم ہیں ان مفہومات کے افراد بھی متعین اور معلوم ہیں اور وجہ اس کی یہ ہے کہ یہ تمام مفہومات اضافی ہیں اور مضاف اور مضاف الیہ ان مفہومات کیلئے کوئی متعین نہیں اس لئے قبل استعمال و ادخال فی الکلام مضاف اور مضاف الیہ متعین نہیں ہو سکتا۔

مثلاً ایک مفہوم کلی ہے:

لیکن اہل فہم کو معلوم ہے کہ مثلاً بھی ایک مفہوم کلی ہے ایک شے کی اگر ہزار امثال ہوں تو وہ سب کی سب مثلاً ہی کہلائیں گی علیٰ ہذا القیاس اگر ہزار وجہ شبہ ہوں تو ہر وجہ کے اعتبار سے یوں کہہ سکتے ہیں کہ هَذَا مِثْلُ هَذَا فِیْ هَذَا قیود معتد بہا کی دو قسمیں ہیں:

اور ظاہر ہے کہ قیود معتد بہا جو اس مفہوم کے ساتھ لگ سکتی ہیں (اس کی) تو یہی دو قسمیں ہیں

۱۔ ایک تو قیودِ مشخصہ جو مصداق افراد کی جانب سے اس مفہوم پر عارض ہو سکتی ہیں

۲۔ دوسری قیودِ تخصیصہ جو وجوہ شبہ کی جانب سے لاحق ہو سکتی ہیں۔

سو جناب باری نے اپنے کلام میں آیت اللہ الذی خلق سبع سموات و من الارض مثلہن میں افرادِ مثل کو جو بلفظ من الارض بیان فرمادیا، وہاں وجوہ شبہ کا بیان نہ فرمایا اس لئے اس اعتبار سے یہ کلام مطلق ہوگی اور مطلق ہمیشہ اپنے اطلاق ہی پر رہتا ہے چنانچہ اہل علم میں مشہور ہے الْمُطْلَقُ یَجْرِیْ عَلٰی اِطْلَاقِہٖ ، وَالْمُطْلَقُ یُرَادُ بِہِ الْفَرْدُ الْکَامِلُ۔

اور ظاہر ہے کہ فردِ کامل مثلاً وہی ہوگا جو بعد منہائی تشخصیات و لوازم و مناسباتِ تخصیصہ سب باتوں میں مشبہ بہ کے برابر ہو، سو جب سات زمینیں سات آسمانوں کی ہر طرح مماثل ہوئیں اور ہر آسمان میں بشہادتِ احادیثِ آبادی اور اوپر والوں کا نیچے والوں پر حاکم ہونا ثابت ہوا تو اس وجہ شبہ میں فقط اسی زمین والوں کو منحصر رکھنا مخالفِ اطلاق ہوگا خواہ خواہ ہر زمین میں

آبادی ایک قسم کی اسی طرح ماننی پڑے گی جس طرح آسمانوں میں فقط ایک قسم ملائکہ آباد ہیں اسی طرح یہاں بھی اوپر نیچے والوں پر حاکم ہوں گے اور اسی طریقہ سے سیادت و افضلیت محمدی ﷺ خود بخود ثابت ہو جائے گی۔

مطلق کی کمال مفہوم پر دلالت کی دو صورتیں:

اس گزارش کے بعد یہ گزارش ہے کہ مطلق کی دلالت، کمال مفہوم پر

۱۔ اگر مقتضائے دلالت مطابقی ہے تب تو صاحب تہذیر نے کیا بے جا کہا

۲۔ اور اگر دلالت مطلق کمال پر التزامی ہے تو یہ معنی ہوں گے کہ مطلق بذات خود

شمول و عموم کو مقتضی نہیں اگر اس کی یہ وجہ ہے کہ اقتضاء عدم کمال ہے تب التزام کا ہونا ہی معلوم۔ دلالت التزامی کی نوبت تو کیوں آئے گی؟ اور اگر عدم اقتضاء ہے تو پھر دلالت کمال کیلئے کوئی اور لفظ مذکور یا محذوف چاہئے مذکور تو کیوں ہوگا ورنہ مطلق ہی کیوں کہئے؟ ہونہ ہو کوئی لفظ محذوف ہوگا لیکن یہ سب جانتے ہیں کہ اَلْمَحْذُوفُ الْمَنْوِيُّ كَالْمَذْكُورِ۔

مطلق اپنی ذات کے لحاظ سے اپنے تمام حصوں کو جامع ہوتا ہے:

بہر حال دلالت مطابقی سے عموم و جوہ مماثلت خارج نہیں ہو سکتا اور تحقیقی بات پوچھئے تو یہ ہے کہ مطلق فی حد ذاتہ جامع جمیع الحصص ہوتا ہے اور مقید میں بعد تنقیص حصص بقدر وسعت قید کچھ حصص مندرجہ فی المطلق میں سے رہ جاتے ہیں اور وہ قید اس مطلق کے ساتھ مل کر ایسی طرح مفید خصوص ہو جاتی ہے جیسے حرف استثناء الا وغیرہ قوم کے ساتھ مل کر موجب تخصیص ہو جاتے ہیں۔

الغرض مطلق بدلات مطابقی اطلاق پر دلالت کیا کرتا ہے اور اس اطلاق کو عموم و شمول چنانچہ پہلے عرض کر چکا ہوں لازم ہوا کرتا ہے اس لئے بدلات التزامی تعیم صلات ایسے مواقع میں کر سکتے ہیں اَللّٰهُ اَكْبَرُ کے بعد جَوْ مِنْ كُلِّ شَيْءٍ فِي كُلِّ شَيْءٍ نکال لیتے ہیں تو اس کی یہی وجہ ہے۔

امور نقلیہ کو دو طرح سے نیا، پرانا کہہ سکتے ہیں:

اس تقریر سے علامہ بدایونی کی تمام خرافات کا جواب معلوم ہو گیا ان کی تردید میں اور زیادہ اوقات کا کیوں خون کیجئے ہاں اتنا کہہ دیجئے کہ امور نقلیہ کو دو طرح سے نیا اور پرانا کہا کرتے ہیں

۱۔ کبھی باعتبار اصل شارع

۲۔ کبھی باعتبار شہرۃ و عدم شہرت

ایسی نئی بات جو شارع سے اس کا پتہ ہی نہ لگے ایسے اقوال تو البتہ موجب نکوہش (یعنی سرزنش، ملامت سرتاج اللغات ص ۴۹۵) ہیں قائل کی نسبت ایسے اقوال پر کہہ سکتے ہیں کہ اس نے در پردہ دعویٰ شاعریت کیا ہو، سو یہ بات تو ایسے فرقہ میں ہے جس کو بدعتی کہتے ہیں اور مَنْ أَخَذَتْ فِي أَمْرِنَا هَذَا كَمَصْدَقِ هُنَّ اور باعتبار شہرت و رواج نئی بات موجب آفرین ہے نہ کہ موجب نفرین ورنہ حضرت عمرؓ بوجہ ترویج تراویح جو بشہادت احادیث جن میں لفظ نَعَمَتِ الْبِدْعَةُ تراویح کی نسبت انہی کی زبان سے صادر ہوا ہے پہلے مور و ملام ہوں گے۔

تخذیر الناس کی تحقیقات ائمہ سلف کے اجتہادات کی مثل ہیں:

اس قسم کی نئی باتیں ہمیشہ سے اذکیاء امت اور ائمہ مجتہدین کہتے چلے آئے ہیں اور حضرات صوفیہ کرام سے اس قسم میں دفتر کے دفتر منقول ہیں مگر ظاہر ہے کہ تحقیقاتِ تخذیر موافق تقریر معروض ایسی نہیں کہ شارع کی طرف ان کا انتساب ہی نہ ہو سکے بلکہ بدالست انطباق معنی مطاقی اور اطلاق مماثلت جو کلام اللہ ہی میں ہے اس کا نہ ماننا البتہ نئی بات ہے بلکہ مخالفت آیات ہے اس لئے علامہ بدایونی کا یہ کہنا کہ بوجہ عدم انطباق اپنے کفر کا اقرار کر لیا اس بات پر شاہد ہے کہ علامہ بدایونی فہم و فراست سے آگے آگے ہی چلتے ہیں۔

بہر حال اگر اس قسم کے مضامین کو موجب کفر سمجھئے تو تمام اجتہاداتِ ائمہ اجتہاد اور تمام تحقیقاتِ اہل تصوف اور مضامینِ دقیقہ اذکیاء موجب کفر ہو جائیں گے جن میں ہزاروں وہ

بھی ہوں گے جن سے بزعم خود علامہ بدایونی کو دعویٰ اقتداء و اتباع و ارادت و تلمذ ہے۔

متقدم و متاخر تمام مفسرین میں باہم اختلاف رہا ہے:

باقی اس کا جواب کہ مفسرین متقدم و متاخر میں کس قسم کا اختلاف ہے میں کیا بتلاؤں اور کہاں تک بتلاؤں اتنی بات کو کون نہیں جانتا کہ مفسران حنفیہ اور شافعیہ میں کس قدر اختلاف ہے ایک بات تفہیم کیلئے کافی ہے سنئے ثَلَاثَةٌ قُرُوءٍ [البقرة: ۲۳۸] میں حنفی تو یہ فرمائیں کہ حیض مراد ہے اور شافعی کہتے ہیں طہر مراد ہے۔

على هذا القياس: اَلطَّلَاقُ مَرَّتَانٍ فَاِمَسَاكُهُمْ مَعْرُوفٍ اَوْ تَسْرِيحُ بِاِحْسَانٍ وَلَا يَحِلُّ لَكُمْ اَنْ تَاْخُذُوْا مِمَّا آتَيْتُمُوْهُنَّ سَهِيًْا اِلَّا اَنْ يُخَافَاْ اَلَّا يَقِيْمَا حُدُوْدَ اللّٰهِ فَاِنْ خِفْتُمْ اَلَّا يَقِيْمَا حُدُوْدَ اللّٰهِ فَلَا جُنَاحَ عَلَيْهِمَا فِيمَا افْتَدَتْ بِهٖ تِلْكَ حُدُوْدُ اللّٰهِ فَلَا تَعْتَدُوْهَا وَمَنْ يَتَعَدَّ حُدُوْدَ اللّٰهِ فَاُولٰٓئِكَ هُمُ الظَّالِمُوْنَ ☆ فَاِنْ طَلَّقَهَا فَلَا تَحِلُّ لَهٗ مِنْ بَعْدِ حَتٰى تَنْكِحَ زَوْجًا غَيْرَهٗ [البقرة: ۲۲۹، ۲۳۰] میں حنفی تو خلع علی الفدیہ کو جس پر فَلَا جُنَاحَ عَلَيْهِمَا الخ دلالت کرتا ہے اقسام طلاق میں سے رکھتے ہیں اور شافعی اقسام طلاق میں سے نہیں سمجھتے اب فرمائیے یہ دونوں مذہب ان دونوں آیات میں آپ کے نزدیک رسول اللہ ﷺ سے منقول ہو سکتے ہیں یا نہیں؟ اگر ہو سکتے ہیں تو یوں کہو آپ نے رسول اللہ ﷺ کی طرف سے بھی لوگوں کا اعتقاد اٹھایا ہے۔ ع

این کار از تو آید و مرداں چنین کنند

اور اگر نہیں ہو سکتے تو فرمائیے امام ابو حنیفہ رحمہ اللہ تعالیٰ کو نعوذ باللہ کا فرہو گے یا امام شافعی رحمہ اللہ تعالیٰ کی تکفیر کا ارادہ ہے یا ان دونوں کا کچھ لحاظ ہے اور ان شیوخ کی طرف عنایت کا ارادہ ہے کوئی آپ سے پوچھے آپ کو ان مضامین میں پاؤں اڑا کر پاؤں تڑانے کو کس نے کہا تھا؟
اعتراض:

اس کے بعد علامہ بدایونی ذکاوت کو کام فرماتے ہیں اور آیت اللہ الذی خَلَقَ سَبَعَ

سَمَوَاتٍ وَمِنَ الْأَرْضِ مِثْلَهُنَّ كُوجَمَلِ ٹھہراتے ہیں اور غرض یہ ہے کہ صاحبِ تحذیر (رحمہ اللہ تعالیٰ) نے مجمل کے معنی میں یہ کہا تھا کہ اگر کلامِ شارع میں کوئی امر کلی ہو اور اس امر کلی کیلئے افراد متعدد ہوں تو بایں وجہ کہ ہر فرد پر کلی کا اطلاق یکساں ہوتا ہے حالتِ تنکیر میں ہر فرد اس کلی کیلئے احتمالِ صحیح ہوگا اور ان احتمالات میں سے کسی ایک احتمال کا بھی اشارہ شارع متعین کر لینا بوجہ لزوم دعویٰ نزولِ وحی موردِ کفر بننا پڑے گا۔ غرض اس امر کلی کو بحیثیتِ عدم تعین، مصداقِ مجمل کہیں گے اور بحیثیتِ بیانِ شارع، مفسر۔

جواب:

اس مضمون کو دیکھ کر علامہ بدایونی نے پھر ہاتھ دوڑائے اور یہ سمجھا کہ شکار ہاتھ میں آیا مگر کوتاہی فہم اور نارسائیِ ذہن سے معذور تھے شکار کے بدلے اور ٹھوکر کھا بیٹھے

ٹھوکر میں مت کھائیے چلئے سنبھل کر دیکھ کر

چال سب چلتے ہیں لیکن بندہ پروردِ دیکھ کر

حضرت یہ نہ سمجھے کہ مطلق میں بداللتِ مشارالہ ایک ہی احتمال ہوا کرتا ہے یعنی فردِ کامل مراد ہوا کرتا ہے اس لئے اس کو مجمل سمجھنا ہی خوش فہمی ہے اور جب مجمل نہیں بلکہ مطلق ہے تو پھر یوں کہنا کہ یہ کلام بیانِ مماثلتِ کلی سے سکت ہے درپردہ اس بات کا اظہار ہے کہ مارا سلیقہ سخنِ سخی نہیں اور یہی صحیح ہے یا تعصب سے معذور ہیں۔

پھر بعد ختمِ مقدمات دیگر جن کو بحوالہ نقلیات صاحبِ تحذیر (رحمہ اللہ تعالیٰ) نے ثابت کیا ہے نتیجہ معلوم کا نکالنا اگر کفر ہے تو پھر وہی تکفیر ائمہ دین اور مجتہدین اور صحابہ اور تابعین وغیرہم رضوان اللہ تعالیٰ علیہم اجمعین پر لازم ہے مگر حضرت بدایونی کو اس کا تو ڈر ہی نہیں اس لئے ہم بلحاظ لزوم کفر اکثر مقتدیانِ علامہ بدایونی یہ شعر پڑھتے ہیں

شادم کہ روز قیامت دامن کشا گذشتی گوشتِ خاک باہم بر باد رفتہ باشد

صاحبِ تحذیر نے تفسیر بالرای کی تفسیر میں جو کچھ لکھا تھا وہ بایں خیال لکھا تھا کہ شاید کسی

صاحبِ فہم کو تفسیر بالرائے کا وہم ہو سو بجز اللہ اہل فہم میں سے تو کسی نے اس مضمون پر اعتراض نہ لکھا البتہ علامہ بدایونی نے کیا مگر ان کی کیا شکایت کیجئے، نارسائی فہم سے معذور ہیں۔
حاصل کلام:

الحاصل آیت: اَللّٰهُ الَّذِیْ خَلَقَ سَبْعَ سَمٰوٰتٍ وَّ مِنْ اَیْہِہٖمُ الْاَرْضُ مِثْلُہُنَّ دَرَبَارَہٗ مِمَّا ثَلُثَ مَظْہَرٌ ہے مجمل نہیں۔ مجمل موافق تقریر گذشتہ ایک مقید غیر معین ہوتا ہے جس کو بشرط اسمیت اہل نحو نکرہ کہا کرتے ہیں اور جب آیت مذکورہ مطلق ہوئی مجمل نہ ہوئی تو دربارہ مِمَّا ثَلُثَ وہی ایک احتمالِ جمع الوجوہ کا رہا جس سے مطلب صاحبِ تحذیر لفظِ مِثْلُہُنَّ سے اس طرح نکل آئے گا جیسے آیت فَاتَّبِعُوا بِسُوْرَۃٍ مِّنْ مِّثْلِہٖ سے یہ بات نکلتی ہے کہ سوائے تشخصات و لوازم ذاتیہ تخصیہ و مناسباتِ تخصیہ سب طرح سے مماثلت مطلوب ہے۔

ور نہ باوجود اطلاقِ مِثْلُہُنَّ اگر مماثلتِ جمع الوجوہ پر لفظِ مِثْلُہُنَّ دلالت نہ کرے گا تو لفظِ مِثْلِہٖ آیت مذکورہ میں بھی مماثلتِ جمع الوجوہ پر دلالت نہ کرے گا بلکہ مماثلت فی الجملۃ مراد ہوگی اور نعوذ باللہ اعجازِ قرآنی ایک حرف غلط ہو جائے گا۔

وجہ اس کی یہ ہے کہ مماثلت فی الجملۃ فقط عربیت وغیرہ سے بھی ثابت ہو سکتی ہے علاوہ بریں لفظِ مِثْلِہٖ علامہ بدایونی کے طور پر مجمل ہوگا اور مجمل کے باب میں خود ہی اپنی زبانِ مبارک سے اپنے اس دفتر بے معنی میں فرماتے ہیں اس کا حکم یہ ہے کہ اس کو موقوف رکھنا چاہئے استفسار پر شارع سے۔

مگر ماہرانِ قرآن و حدیث کو معلوم ہے کہ نہ خدا نے بیانِ مماثلت فرمایا نہ رسول اللہ ﷺ نے اس سے مطلع فرمایا علامہ بدایونی ہی فرمائیں ان کے گھر میں کوئی حدیث و قرآن اس حدیث و قرآن کے علاوہ ہے؟ لائیں اور دکھلائیں تو کیوں نہیں؟ ورنہ ان شاء اللہ اس قرآن و حدیث سے اس معما کا حل ہونا سوائے طورِ صاحبِ تحذیر (رحمہ اللہ تعالیٰ) ممکن نہیں۔

القصہ لفظِ مِثْلِہٖ اور مِثْلُہُنَّ دونوں ایک طرح کے ہیں وہ بھی ضمیر کی طرف مضاف

ہے اور یہ بھی ضمیر کی طرف مضاف ہے جو اس کا حال ہوگا وہی اس کا حال ہوگا دیکھیں علامہ بدایونی کیونکر مماثلت فی الجملہ کو یہاں درست کرتے ہیں اگر فہم خدا داد ہو تو یہ بات سمجھ جاتے کہ مماثلت فی الجملہ کے یہ معنی ہیں کہ مفہوم مماثلت مبہم ہے چنانچہ اوپر عرض کر چکا ہوں۔ اور مبہمات کیلئے بحیثیت وضع کوئی قاعدہ ایسا نہیں ہوتا کہ اس میں کمی بیشی متصور نہ ہو اور قبل استعمال و ترکیب اس کو اور اس کے مصداق اور افراد کو دریافت کر سکیں جیسے ایک ضمیر کبھی بڑے مرجع کی طرف راجع ہوتی ہے اور کبھی چھوٹے مرجع کی طرف کبھی آسمان وزمین کی طرف کبھی ذرہ اور جزء لائتجزی کی طرف کبھی واحد کی طرف اور کبھی ہیئت مجموعی کی طرف اور اس وجہ سے مصداق ضمیر قبل ترکیب معلوم نہیں ہو سکتا۔

ایسے ہی مفہوم مثل کو سمجھئے کہ اس کیلئے کوئی مصداق متعین نہیں اور کوئی وجہ شبہ خاص نہیں فی الجملہ اور ادنیٰ درجہ کی مشابہت کیلئے بھی لفظ مثل وغیرہ کو استعمال کرتے ہیں مگر یہ بات کہ وجہ شبہ ادنیٰ درجہ کی کوئی بات ہے یا جمیع الوجوہ مشابہت ہے قبل ترکیب معلوم نہیں ہو سکتی بعد ترکیب جیسے مرجع ضمیر معلوم ہو جاتا ہے ایسے ہی وجہ شبہ بھی معلوم ہو جاتی ہے۔ مگر بعد علم وجہ شبہ وہ فی الجملہ ہو یا جمیع الوجوہ ہو پھر اس میں کمی بیشی ایسے ہی ممنوع ہے جیسے بعد تعین مرجع ضمیر اس کے مرجع میں کمی بیشی ممنوع ہے۔

لفظ مثل وغیرہ کا استعمال تین طرح ہوتا ہے:

جب یہ بات اہل فہم سمجھ گئے تو اور بات سنیں لفظ مثل وغیرہ شریک مادہ مماثلت کا تین طرح استعمال ہوتا ہے۔

۱۔ کبھی مضاف کسی معین کی طرف کر کے اس معین کے اوصاف و احوال میں قلیل و کثیر کو وجہ شبہ بناتے ہیں۔

۲۔ اور کبھی مطلق چھوڑ دیتے ہیں۔

۳۔ اور کبھی یوں ہی بے اضافت ذکر کرتے ہیں اور یوں ہی نکرہ چھوڑ دیتے ہیں۔

پہلی صورت میں تو مماثلت و مشابہت، اوصاف و احوال مشار الیہا ہی میں ہوگی اور دوسری صورت میں بعد منہائے تشخصات و لوازم ذات و مناسبات مشار الیہا جمیع امور میں مماثلت مراد ہوگی اس لئے کہ اُس وقت میں وجہ شبہ بعد منہائی و تفریق مذکور خود مضاف الیہ ہی ہوتا ہے اور پہلی صورت میں علاوہ تفریق مذکور بحکم تقید اور بھی تفریق ہوتی ہے اور تیسری صورت میں مماثلت میں کلام مجمل ہوگی۔

امثلہ: پہلی کی مثال: اِنَّمَا اَنَا بَشَرٌ مِّثْلُكُمْ يُوحَىٰ اِلَيَّ (الکہف: ۱۱۰) ہے، دوسری کی مثال فَاتُّوْا بِسُوْرَةٍ مِّنْ مِّثْلِهٖ (البقرہ: ۲۳) ہے اور لَيْسَ كَمِثْلِهٖ شَيْءٌ وَهُوَ السَّمِیْعُ الْبَصِیْرُ (الشوری: ۱۱) ہے اور تیسری کی مثال ضَرَبَ لَنَا مَثَلًا وَنَسِيَ خَلْقَهُ (یس: ۷۸) ہے پہلی آیت میں فقط بشریت میں مماثلت مد نظر ہے اس لئے لوازم بشریت میں اشتراک لازم ہے اور اس سے زیادہ اشتراک سمجھنا نادانوں کا کام ہے اور اُس وقت میں یوں کہنا لازم ہے کہ مفہوم مثل، مقید معلوم ہے اور دوسری قسم کی آیتوں میں مماثلت کلی مراد ہے ورنہ کلام اللہ کا اعجاز اور خدا کا بے مثل ہونا دونوں معلوم۔ کلام اللہ کی فی الجملہ مماثلت ہزار طرح ممکن ہے منجملہ ان کے عبارت عربی ہونا، فی الجملہ فصاحت و بلاغت یا فی الجملہ بیان احکام دین و بیان وقائع آخرت وغیرہ بھی ہیں اور ظاہر ہے کہ ان مضامین میں ہزاروں حدیثیں اور ہزاروں کتابیں شریعت و طریقت کی اور ہزاروں دیوان اور تاریخیں شریک ہیں۔

علیٰ ہذا القیاس اگر لَيْسَ كَمِثْلِهٖ شَيْءٌ میں مماثلت فی الجملہ کی نفی ہو تو جتنی مثالیں خدا نے اپنے لئے کلام اللہ میں بیان فرمائی ہیں اور جس قدر تمثیلیں علماء حقائق اور اکابر صوفیہ نے ذات و صفات خداوندی کی شان میں بیان کی ہیں سب غلط ہو جائیں یا آیت لَيْسَ كَمِثْلِهٖ شَيْءٌ غلط ہو۔ اس قسم کی آیات کو بیان مماثلت میں مطلق کہیں گے اور اس وجہ سے مماثلت کلی مراد ہوگی آیت وَمِنَ الْاَرْضِ مِثْلَهُنَّ بھی اسی قسم میں سے ہے۔

اور قسم ثالث کو مجمل کہیں گے اگر آگے یہ نہ فرماتے: قَالَ مَنْ يُحْيِ الْعِظَامَ وَهِيَ

رہیں تو یہ معلوم نہ ہوتا کہ کس بات میں اور کس کے ساتھ مماثلت مد نظر ہے کیونکہ نہ مضاف الیہ ہے جو اس کو بعد تفریق مذکور وجہ شبہ بنالیں اور مشبہ بہ اسی کو قبل تفریق کہیں اور نہ کوئی وجہ شبہ اور ہی مذکور ہے البتہ جملہ لاحقہ سے یہ بات معلوم ہوئی کہ مماثلت بنی آدم کے ساتھ عجز میں مقصود ہے اس لئے اس جملہ کو اس اول کے حق میں مفسر کہیں گے ان باتوں کو جو سمجھے گا وہ سمجھے گا کہ صاحب تحذیر (رحمہ اللہ تعالیٰ) نے کیسی برجستہ بات کہی ہے اگر امام رازی رحمہ اللہ تعالیٰ بھی ہوتے تو مان جاتے اور صاحب تحذیر (رحمہ اللہ تعالیٰ) کو دعائیں دیتے مگر آپ بوجہ قصور فہم اور تعصب طبع زاد و پاسِ سخن ان (یعنی صاحب تحذیر رحمہ اللہ تعالیٰ) کے قول کو ایجاد اور فساد اور الحاد اور ضلال اور اضلال کیا کچھ کہتے ہیں اور اس خیال پر جو کچھ منہ میں آتا ہے کہتے ہیں کوئی فہم ہو تو جانے کہ نہ وہ الحاد ہے نہ ایجاد بے بنیاد ہے، نہ فساد ہے اور نہ افساد ہے نہ ضلال ہے نہ اضلال ہے ہاں آپ کی عقل میں اختلال ہے اس وجہ سے آپ قول صاحب تحذیر (رحمہ اللہ تعالیٰ) کو مخالف تحقیقات جمہور مفسرین و محدثین و متکلمین سمجھتے ہیں۔

اگر معنی جمہور و مخالفت سے اطلاع ہوتی تو یوں نہ فرماتے اصول دین مسلمہ کو محفوظ رکھ کر اگر کوئی شخص ایسا لطیفہ اور دقیقہ نکالے جس سے اصول مذکورہ اور محکم ہو جائیں اس کو مخالفت نہیں کہتے اگر آج کوئی شخص توحید کی ایسی دلیل بیان کرے جو پہلے علماء کو نہ سوجھی ہو یا کلام اللہ میں سے ایسے مضامین لطیف نکال کر بتلائے جو اوروں کو نہ سوجھے ہوں یا منقول نہ ہوں جیسے شیخ اکبر قدس سرہ کے مضامین ہیں یا حضرت امام مہدی کریں گے اور یہی ہوگا بشہادۃ فراستِ اہل باطن اور اہل کمال وہ اجتہاد سے کام کریں گے تو اس کو مخالف تحقیقات سلف کہنا اور گرفت کرنا سوا آپ کے اور آپ کے امثال کے اوروں کا کام نہیں۔

صاحب تحذیر (رحمہ اللہ تعالیٰ) نے جو کام مصابیح ۱ میں کیا تھا وہی یہاں بھی کیا تھا

اپنے آپ تراویح کا اعتقاد بھی بے دلیل تھا اور امام بیہقی رحمہ اللہ تعالیٰ کی تصحیح کی نسبت حسن ظن بے دلیل تھا وہ بھی اوروں کی ہی تسکین کیلئے تھا اور یہ بھی اوروں کے ہی دفعِ غلبان کیلئے ہے (۲)
تذہیر کی غرض اصلی:

غرض اصلی تذہیر سے یہی ہے کہ رسول اللہ ﷺ کی خاتمیتِ زمانی اور افضلیتِ مراتب جو اصولِ مسلمہ میں سے ہیں اثر کی صحت کے لئے منافی نہیں پر آپ نہ سمجھیں تو کیا کیجئے؟
حضرت مجدد الف ثانیؒ کی اتباع پر ہمیں ناز اور فخر ہے:

رہا حضرت امام ربانی غوثِ صمدانی حضرت مجدد الف ثانی رحمہ اللہ تعالیٰ کا شیخ المشائخ ہونا ان کی اتباع کی وجہ سے ہم کو افتخار ہے اور ان کی طرف انتساب پر ہم کو ناز۔ ہم وہ نہیں ہیں کہ تمہاری طرح منکرِ اولیاء اللہ ہو جائیں بقرینہ عقیدہ آبائی حضرت یوں معلوم ہوتا ہے کہ حضرت امام ربانی رحمہ اللہ تعالیٰ کے نام کو یوں بے تعظیم لکھ دینا اور جیسے دستور ہے کہ اولیاء کے نام کے ساتھ کلماتِ آداب تحریر کرتے ہیں کلماتِ آداب کا تحریر نہ کرنا بلکہ ان کو ہمارا ہی شیخ المشائخ کہنا اور مطلق شیخ المشائخ نہ سمجھنا بوجہ انکار ہے دیکھئے منکرِ اولیاء اللہ کون ہے؟
عالم الغیب اور مختارِ کل، اللہ ہے ہمارے نزدیک امام ربانی مسلم ولی ہیں:

(اولیاء اللہ سے) انکارِ علم غیب اور انکارِ قدرت تامہ اور (اسی طرح) عرائسِ مرسومہ کو بدعت کہنا انکارِ ولایت نہیں انکارِ الوہیتِ اولیاء ہو تو ہو۔ انکارِ ولایت اسے کہتے ہیں کہ اولیاء کو اولیاء ہی نہ سمجھے۔ خیر خدا آپ کو ہدایت کرے اور کیا کہوں۔ ہاں یہ کہنا ہے کہ ہمارے نزدیک امام ربانی علیہ الرحمۃ بھی مسلم اور ان کا کشف بھی مسلم مگر آپ نہ سمجھیں تو کوئی کیا کرے؟ جواب تو

(۲) یعنی ہمیں نہ تراویح کی تعداد کے بارے میں کوئی شبہ تھا اور نہ امام بیہقیؒ کی تصحیح کی بابت کوئی شبہ تھا گویا ہم ان کو بغیر دلیل کے مانتے تھے کتاب ”مصباح“ کو دوسروں کو مطمئن کرنے کیلئے لکھا، اسی طرح ہر طرح کی ختمِ نبوت کو ہم گویا بغیر دلیل کے مانتے تھے دلائل تو دوسروں کیلئے لکھے ہیں۔

آپ کی بات کا اتنا ہی ہے

سخن شناس نہ دلبرِ خطا اینجا است

شیخ اکبر رحمہ اللہ تعالیٰ کا کشف بھی ہمارے موافق ہے:

بقریۂ سوال جس میں ذکر مکاشفہ حضرت آفتاب عالم تحقیق، خاتم ولایت محمدیہ شیخ اکبر علیہ الرحمۃ ہے امام ربانی رحمہ اللہ تعالیٰ کا جواب اسی زمین کی نسبت ہے کیونکہ حضرت شیخ علیہ الرحمۃ کو اتفاق ملاقات حضرت آدم مثالی اسی زمین پر ہوا ہے ان کے اس مکاشفہ سے سائل یہ سمجھا کہ اس زمین پر قبل آدم علیہ السلام اور آدم بھی گذرے ہیں کیونکہ اس گفت و شنود سے جو مابین حضرت شیخ اکبر علیہ الرحمۃ اور حضرت آدم مثالی ہوئی تھی حضرت آدم مثالی کی گفتگو سے یہ مفہوم ہوا کہ ہم یہ آدم نہیں جس کی تم اولاد ہو ہم چالیس ہزار برس پہلے یا کم کچھ کم بیش فرمایا گذرے ہیں اس پر سائل نے حضرت امام ربانی رحمہ اللہ تعالیٰ سے پوچھا حضرت امام ربانی علیہ الرحمۃ نے یہ جواب دیا کہ یہ عالم مثال کے آدم ہیں اور اس توجیہ کو حضرت شیخ اکبر علیہ الرحمۃ کے کلام ہی سے موجبہ کر دیا اس صورت میں نظر کشفی کے دور دور پہنچنے کے یہ معنی ہوں گے کہ زمانہ ماضی میں دور دور پہنچا۔ پر کہیں عالم شہادت میں اس زمین پر کسی آدم کا ہونا نظر نہ آیا نہ چالیس ہزار برس پہلے نہ اس سے پہلے۔ اس وقت یہ مکاشفہ امام ربانی مخالف اثر ابن عباسؓ نہ ہوا۔

صحیح حدیث کے مقابلہ میں ولی کے مکاشفہ کا کوئی اعتبار نہیں ہے:

اگر (مکاشفہ امام ربانی رحمہ اللہ تعالیٰ اثر ابن عباس رضی اللہ عنہما کا) مخالف ہوتا تو بوجہ تصحیح محدثان والا مقام اثر مذکور ہی قابل قبول رہتا مکاشفہ امام ربانی رحمہ اللہ تعالیٰ اس کے مقابلہ میں قابل قبول نہ ہوتا کیونکہ صحیح حدیث کے مقابلہ میں مکاشفہ کا اعتبار نہیں ہاں اگر مؤید ہو یا مخالف نہ ہو تو پھر انکار و تکذیب انہی کا کام ہے جو اولیاء سے اعتقاد نہیں رکھتے اور کشف کا اعتبار نہیں کرتے اس میں تائید کی صورت میں تو لائق بسر و چشم نہادن ہے اور کیوں نہ ہو تو اتفاق قرآن شریف و کشف اور توافق حدیث شریف و کشف اس بات پر دلالت کرتا ہے کہ صاحب مکاشفہ کا مقام

سرحد نبوت کے قریب قریب ہے اور اگر مؤید و مخالف کچھ نہ ہو تو پھر گواہی قدر موجب مزید عقیدہ نہیں پر بوجہ عقیدت اہل ولایت لائق غلبہ ظن ہے۔

سو بجز اللہ مکلفہ مذکور مخالف اثر نہیں چنانچہ ظاہر ہے تطبیق مشارالہ مثل توجہات معلومہ اثر معلوم ایسی ریک نہیں جو تردد ہوا۔ اگر ہے تو کسی قدر مؤید ہے وجہ تائید یہ ہے کہ اثر مذکور میں ہر زمین میں ایک ایک آدم اور نوح وغیرہ انبیاء علیہم السلام کا ذکر ہے اگر عالم شہادت میں اس زمین میں متعدد آدم اور نوح علیہم السلام وغیرہم گذرتے تو بحکم مماثلت معلومہ اتنے ہی ہر زمین میں ہوتے۔

دیکھا آپ نے حضرت امام ربانی علیہ الرحمۃ کا کشف کو کس قدر برجستہ ہے اب کہنے آپ کی تعریف حضرت امام ربانی رحمہ اللہ تعالیٰ کی نسبت جو بحکم مجاورہ عیاں ہے آپ کے تیرہ درونی کی دلیل ہے کہ نہیں آپ اس بات میں اگر فقط صاحب تحذیر (رحمہ اللہ تعالیٰ) پر آوازہ کستے تو ہم کو اتنا رنج نہ ہوتا پر مثل مور پر نکال۔ آپ پر نکال کر دور دور کا ارادہ رکھتے ہیں پھر اس پر منہ تو دیکھو، دین و ایمان میں دخل دیتے ہیں آپ کجا اور تحقیقات ایمانی کجا تم کیا جانو خاصہ ختم نبوت کے کیا معنی؟ اور خاتم النبیین کی کیا تفسیر؟ تجویز نبی کس مفہوم کا نام ہے؟ اور ماثل رسول اللہ ﷺ کونسا مصداق ہے؟ اور مساوی کونسا؟

اتنا نہیں سمجھتے کہ خود ہی کہتے چلے آئے ہیں کہ مماثلت کیلئے فی الجملہ مشابہت کافی ہے اور پھر اعتقاد جو مثل کو کفر سمجھتے ہیں۔ حضور کے طور پر تو اوروں کی انسانیت اور نبوت اور بشریت کا اعتقاد رکھنے والا بھی کافر ہونا چاہئے اس لئے کہ یہ سب امور موجب مماثلت فی الجملہ ہیں اور مماثلت فی الجملہ آپ کے مذہب میں مثلیت کیلئے کافی ہے چنانچہ قُلْ إِنَّمَا أَنَا بَشَرٌ مِّثْلُكُمْ میں لفظ مثل موجود اور آپ کے نزدیک یہاں مماثلت فی الجملہ مراد ہے۔

اس صورت میں فرمائیے کہ اس امت میں سے کتنے کافر ہوئے اور کون کون مسلمان بچا؟ اس ذہن و فہم پر آپ اوروں کو سمجھاتے ہیں اب ہم آپ کو سمجھاتے ہیں بگوش ہوش سنئے۔

علامہ بدایونی سے گزارش:

علامہ بدایونی کی خدمت میں یہ گزارش ہے کہ آپ خدا کیلئے اس قسم کے مضامین میں دخل نہ دیں یہ مضامین خاص کر مضامین تحذیر کجا اور آپ کی تقریر و تحریر کجا

آرزو میخواند ولیک اندازہ خواہ برتاید کوہ را یک برگ کاہ

ایسے مضامین کا سمجھنا ہر کسی کا کام نہیں اعتراض اور جواب تو درکنار آپ کا علم طوطی کے علم سے زیادہ نہیں تسپر آدمیت کی بونہیں۔ تہذیب انسانی کے حساب سے تکفیر اور علم کے حساب سے اوروں کے حوالوں کی تحریر۔ آپ کے ذاتی مایہ کو دیکھئے تو یہی ہے کہ کچھ نہیں پھر اگر آدمیت ہی نہیں تو دوسروں کا حوالہ بھی دیا تو کیا ہوا؟ علم بے آدمیت کس کام کا اگر ایسا علم بھی علم ہے تو یہ شعر ذوق بھی صحیح ہے:

علم ہے کچھ اور شے اور آدمیت اور شے کتنا طوطے کو پڑھایا پروہ حیوان ہی رہا
اب کی بار تو ہم نے آپ کو بوجہ سکونت بدایوں مرفوع القلم سمجھ کر چھوڑ دیا ورنہ اور کوئی ہوتا تو بہت سی نظم و نثر اُن کی خدمت میں پیش کئے جاتے۔ ہاں اس پر بھی آپ نے نہ مانا تو پھر آپ کے پر ہم کو کترنے پڑیں گے۔ پر یہ یاد رہے کہ اب کی بار اگر حوصلہ ہو، اور کیا ہوگا تو پھر جواب معقول لکھنا اور ہر بات کا جواب لکھنا ہمارے انداز کو اختیار کرنا یہ نہ کرنا کہ دو چار ورق کے بعد ایک دو دشنام دی اور ایک دو نامعقول کلام کی اور پھر اک اور کہانی بتلائی ایسے لکھنے سے ڈوب مرنا بہتر۔

دیکھو چشم بد دور۔ جواب یوں لکھا کرتے ہیں باوجود اختصار کوئی بات آپ کی نہیں چھوڑی۔ تحذیر میں آپ کی سب خرافات کیلئے وہ مضامین جو بغرض دفعِ دخل مقدر تھے اہل فہم کے نزدیک کافی تھے پر ہم نے پاس فہم حضور اس پر نہیں ٹالا اور آپ بے وجہ کیوں ٹال ٹالتے ہیں اس سے زیادہ کیا عرض کروں قبول حق کی آپ سے امید نہیں جاہلوں اور بیوقوفوں کو سمجھ نہیں جو انہیں بھی کچھ سمجھائیں اور آپ کی حقیقت کھول کر دکھلائیں اس لئے بہتر یہی ہے کہ چپ ہو رہئے

ہاں اتنا اور کہہ دیجئے کہ آپ صاحبِ تحذیر (رحمہ اللہ تعالیٰ) کو بغرضِ تحقیرِ نانوتوی کہتے ہی ہم بھی سمجھتے ہیں۔ پر سمجھنے والے سمجھتے ہوں گے کہ اہل عقل کے نزدیک اگر عار ہے تو نسبتِ بدایوں عار ہے نسبتِ نانوتوتہ میں کچھ عار نہیں۔

اب یوں مناسب ہے کہ بس کیجئے اور خدا کا نام لیجئے۔

وَاٰخِرُ دَعْوَانَا اِنَّ الْحَمْدَ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى
رَسُوْلِهِ خَاتَمِ النَّبِيِّيْنَ سَيِّدِ الْمُرْسَلِيْنَ اَفْضَلِ الْعَالَمِيْنَ مُحَمَّدٍ وَّآلِهِ وَصَحْبِهِ
وَاَزْوَاجِهِ وَذُرِّيَّتِهِ اَجْمَعِيْنَ

نوٹ: نسخہ کراچی کے آخر میں حضرت نانوتویؒ نے اپنے دست مبارک سے لکھا ہے کہ
”اس رسالہ کی میں نے خود تصحیح کی ہے: العبد محمد قاسم“

تَمَّتْ بِالْخَيْرِ

آج مورخہ ۶/ جمادی الاولیٰ ۱۴۳۵ھ بروز ہفتہ کو بندہ اس مبارک کتاب کے
مصنف حجۃ الاسلام امام محمد قاسم نانوتوی رحمہ اللہ تعالیٰ کی وفات سے تقریباً ایک سو اڑتیس (۱۳۸)
سال بعد اس کتاب کی تمییز و عنوانات لکھ کر فارغ ہوا۔ یہ سارا کام محض اللہ رب العزت، عالم
الغیب والشہادۃ کے فضل و کرم سے پھر اساتذہ و مشائخ کی دعاؤں کی بدولت ہوا
شادم از زندگی خویش کہ کارے کردم

رب کریم سے دعا ہے کہ وہ اپنے خاص فضل و کرم سے اس کتاب کو شائع کرنے کی پھر
اس پر مزید محنت کرنے کی توفیق عطا فرمائے آمین۔ العبد حافظ محمد اسحاق عفی عنہ
فاضل جامعہ محمودیہ جھنگ مختص مرکز اہل سنت سرگودھا

الحمد للہ آج بروز جمعرات ۲۵ جمادی الاولیٰ ۱۴۳۵ھ مطابق ۲۷ مارچ ۲۰۱۴ء دوپہر تین
بج کرچوبیس منٹ پر کمپوزنگ سے فراغت ہوئی۔

وَصَلَّى اللّٰهُ عَلٰى خَيْرِ خَلْقِهِ سَيِّدِنَا مُحَمَّدٍ وَّآلِهِ وَاَصْحَابِهِ اَجْمَعِيْنَ

بِسْمِ اللَّهِ الرَّحْمَنِ الرَّحِيمِ

غرض جیسے آپ نبی الامۃ ہیں ویسے ہی نبی الانبیاء بھی ہیں (تحذیر الناس ص ۴)

آنحضرت ﷺ کی خاتمیتِ ربّی کے خلاف

سید بادشاہ تبسم بخاری کی کتاب

ختم نبوت اور تحذیر الناس

پر
ایک نظر

ختم نبوت اور صاحب تحذیر الناس

تکملہ کتاب

حضرت نانوتویؒ اور خدماتِ ختم نبوت

صرف تحذیر الناس کی مخصوص عبارات پر بحث کیوں؟

باقی عبارات سے اجتناب کس لئے؟ حضرتؒ کی سب تحریریں دیکھو

بندہ محمد سیف الرحمن قاسم

غَفَرَ اللَّهُ ذُنُوبَهُ وَاسْتَرَعَ عُيُوبَهُ

بِسْمِ اللّٰهِ الرَّحْمٰنِ الرَّحِیْمِ

لَوْ كَانَ كُفْرًا حُبُّ قَدْرِ مُحَمَّدٍ

فَلْيَشْهَدْ الشَّقْلَانِ اَنِّيْ كَاْفِرٌ (تخذیر الناس ص ۳۶)

مولانا احمد رضا خان بریلوی کو سوال ۱۳۰۵ھ میں مونگیر سے ایک سوال موصول ہوا کہ یہاں وہابیہ نے ایک تازہ شکوفہ اظہار کیا کہ نبی ﷺ کے افضل المرسلین ہونے کا انکار کیا ہر چند کہا گیا کہ مسئلہ واضح ہے مسلمانوں کا ہر بچہ جانتا ہے مگر کہتے ہیں کہ قرآن و حدیث سے دلیل لاؤ یہاں کوشش کی قرآن و حدیث سے دلیل نہ پائی لہذا مسئلہ حاضر خدمت والا ہے امید ہے کہ بہ ثبوت آیات و احادیث مسلمانوں کو ممنون فرمائیں۔

اس کے جواب میں مولانا احمد رضا خان بریلوی نے ۸۸ صفحات میں ایک رسالہ لکھا جس کا نام رکھا ”تجلی الیقین بان نبینا ﷺ سید المرسلین“ اس میں موصوف نے بار بار اس مضمون کو دہرایا کہ آپ ﷺ نبی الانبیاء ہیں اولین و آخرین کے رسول ہیں جو خدا کا بندہ ہے وہ آپ ﷺ کا امتی ہے ان مضامین پر حضرات علماء دیوبند کا بھی یہی موقف ہے (۱) ہاں تعبیر

(۱) حضرت نانوتویؒ فرماتے ہیں غرض جیسے آپ نبی الامۃ ہیں نبی الانبیاء بھی ہیں (تخذیر الناس

طبع قدیم ص ۴ نیز ص ۷، آب حیات ص ۱۵۱ سطر ۱۷)

امام سیوطیؒ علامہ سبکیؒ کے حوالے سے لکھتے ہیں: قَالَ النَّبِيُّ ﷺ هُوَ نَبِيُّ الْاَنْبِيَاءِ..... اِلَى اَنْ قَالَ خُبْرُوْنَهُ وَرِسَالَتُهُ اَعْمُ وَاَعْظَمُ وَاَشْمَلُ ”خاص نبی کریم ﷺ نبی الانبیاء ہیں۔ آپ کی نبوت و رسالت سب سے زیادہ عام، سب سے زیادہ عظیم ہے اور سب سے زیادہ وسیع ہے“۔ (الجاوی للفتاویٰ ج ۲ ص ۳۲۵) علامہ سیوطیؒ نے الخصائص الکبریٰ ج ۱ ص ۵۵ سطر نمبر ۲۱ میں بھی آپ ﷺ کے نبی الانبیاء ہونے کا ذکر ہے۔ مزید تفصیل کیلئے الجاوی ج ۲ ص ۳۱۶ تا ص ۳۵۵ کا مطالعہ کریں (باقی آگے)

کا بسا اوقات اختلاف ہو جاتا ہے مثلاً مولانا احمد رضا خان بریلوی اور مفتی احمد یار خان لکھتے ہیں

(بقیہ حاشیہ صفحہ گذشتہ) علامہ انور شاہ کشمیریؒ فرماتے ہیں: ”وَإِنَّ النَّبِيَّ الْمُرْسَلَ لِمَا مَعَ الْأَنْبِيَاءِ هُوَ نَبِيُّ الْأَنْبِيَاءِ“ (عقیدۃ الاسلام فی حیاة عیسیٰ علیہ السلام ص ۴) ترجمہ: ”اور وہ نبی جو اس کی تصدیق کرنے والا ہے جو تمام انبیاء علیہم السلام کے پاس ہے وہی نبی الانبیاء ہیں۔“

کتاب ”التصریح بما تواتر فی نزول المسیح“ علامہ انور شاہ کشمیری رحمہ اللہ تعالیٰ کی ایک اہم علمی کتاب ہے جس کے مرتب مفتی اعظم حضرت مولانا مفتی محمد شفیع صاحبؒ اور اس کے محقق شیخ عبدالفتاح ابوعبدہ رحمہ اللہ تعالیٰ ہیں اس کتاب میں ایک مقام پر ہے ”وَسَائِرُ الْأَنْبِيَاءِ كَالْأُمَّةِ لَدَيْهِ“ (التصریح ص ۳۵) ترجمہ: ”سب انبیاء نبی کریم ﷺ کے ہاں آپ کی امت کی طرح ہیں“ دوسرے مقام پر ہے ”وَأَزَافَ الْأَنْبِيَاءَ بِالْأَمَمِ نَبِيَّنَا الْأَكْرَمُ نَبِيُّ الْأَنْبِيَاءِ عَلَيْهِ“ (التصریح ص ۶۵) ”انبیاء میں سب سے زیادہ مہربان امتوں کے ساتھ ہمارے نبی اکرم ﷺ ہیں جو نبی الانبیاء ہیں۔“ عَلَيْنِهِ وَعَلَىٰ جَمِيعِهِمُ الصَّلَاةُ وَالسَّلَامُ .

امام اہل سنت حضرت مولانا محمد سرفراز رحمہ اللہ تعالیٰ فرماتے ہیں ”اس لحاظ سے آپ ﷺ نبی الانبیاء ہیں (عَلَيْنِهِ وَعَلَىٰ جَمِيعِهِمُ الصَّلَاةُ وَالسَّلَامُ) کہ اُن تمام سے اور اُن کی وساطت سے اُن کی امتوں سے اللہ تعالیٰ نے یہ عہد و میثاق لیا ہے کہ تم سب کے بعد ایک نبی دنیا میں تشریف لانے والے ہیں اُن کے پاس آتشیں شریعت ہوگی تم اُن پر ایمان لانے کے پابند ہو اور اُن کی تصدیق کا اقرار کرو سو یہ اقرار سب نے کیا اور قرآن کریم کے تیسرے پارے کے آخری رکوع ”وَإِذَا أَخَذَ اللَّهُ مِيثَاقَ النَّبِيِّينَ“ الایہ میں اسی کا تذکرہ ہے (تفریح النواطر صفحہ ۲۹۹)

آپ ﷺ کے نبی الانبیاء ہونے پر مزید عبارات کیلئے دیکھئے مولانا عبدالحی لکھنویؒ کی کتاب دافع الوسواس ص ۲۱ نیز مولانا کافوتی ماحقہ تحذیر الناس طبع قدیم ص ۴۳ پر۔ مولانا شبیر احمد عثمانیؒ کی تفسیر عثمانی ص ۴۷ تحت سورۃ المائدہ آیت ۱۹، مولانا عبدالحی پٹیلوٹیؒ کی کتاب ہدایۃ الممتری عن غویۃ المفتری ص ۱۰۲ ص ۱۰۹، ۱۱۰، مفتی محمد شفیعؒ کی کتاب ختم نبوت کامل ص ۴۳۶ (باقی آگے)

کہ آنحضرت ﷺ اصلی نبی ہیں اور حضرت نانوتویؒ فرماتے ہیں کہ آنحضرت ﷺ وصف نبوت

(بقیہ حاشیہ صفحہ گذشتہ) معارف القرآن ج ۲ ص ۱۰۰، ۱۰۱، مولانا عاشق الہی بلندی شہریؒ کی تفسیر انوار البیان ج ۲ ص ۱۰۰۔ بریلوی مکتب فکر سے مفتی احمد یار خان نے تفسیر نعیمی ج ۳ ص ۶۵۹ نیز ص ۶۶۷، ۶۶۸ میں بھی آپ ﷺ کی نبوت کو اصل قرار دیا ہے۔

﴿مولانا احمد رضا خان بریلوی کی کچھ عبارات﴾

☆ فاضل بریلوی تجلی الیقین کے خطبے میں لکھتے ہیں: تَبَارَكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا وَآلِيْ اَقْوَامِهِمْ خَاصَّةً اُرْسِلَ الْمُرْسَلُونَ. هُوَ الَّذِي اَرْسَلَ نَبِيْنَا رَحْمَةً لِّلْعَالَمِيْنَ فَاَدْخَلَ تَحْتِ رَحْمَتِهِ الْاَنْبِيَاءَ وَ الْمُرْسَلِيْنَ وَ الْمَلَائِكَةَ الْمُقَرَّبِيْنَ وَ خَلَقَ اللّٰهُ اَجْمَعِيْنَ وَ جَعَلَهُ خَاتَمَ النَّبِيِّيْنَ فَنَسَخَ الْاَدْيَانَ وَ لَا يُنْسَخُ لَهُ دِيْنٌ وَ اَدْخَلَ فِيْ اُمَّتِهِ جَمِيْعَ الْمُرْسَلِيْنَ اِذْ اَخَذَ اللّٰهُ مِيْثَاقَ النَّبِيِّيْنَ (حاشیہ میں ترجمہ کرتے ہیں) بڑی برکت والا ہے وہ جس نے اپنے بندے پر قرآن اتارا کہ وہ سارے جہان کو ڈرسانے والا ہے اور سب رسول خاص اپنی ہی قوموں کی طرف بھیجے گئے۔ اس نے ہمارے نبی ﷺ کو سارے جہان کیلئے رحمت بھیجا تو ان کے دامن رحمت کے نیچے انبیاء و مرسلین و ملائکہ مقررین اور تمام مخلوق الہی کو داخل فرمایا اور ان کو سب نبیوں کا خاتم کیا تو انہوں نے اور دین نسخ فرمائے اور ان کے دین کا کوئی حرف منسوخ نہ ہوگا اللہ نے ان کی امت میں تمام رسولوں کو داخل کیا جبکہ خدا نے پیغمبروں سے عہد لیا (تجلی الیقین ص ۳۷۲)

[دیگر انبیاء علیہم السلام کو نبی کریم ﷺ کے امتی کہنے کا مطلب یہی ہے کہ نبی کریم ﷺ ان کے نبی ہیں نَبِيُّ الْاَنْبِيَاءِ هِيَ۔ صَلَوَاتُ اللّٰهِ وَسَلَامُهُ عَلَيْهِ وَعَلَيْهِمْ اَجْمَعِيْنَ]

☆ تجلی الیقین صفحہ ۷ کے حاشیہ میں لکھتے ہیں:

ف: حضور ﷺ نبی الانبیاء ہیں اور حضور ﷺ کی بعثت اول دنیا سے آخر عالم تک تمام مخلوق کو عام

☆ نیز لکھتے ہیں: حضور سید المرسلین صَلَّی اللّٰهُ تَعَالٰی عَلَیْہِ وَسَلَّم نے فرمایا وَالَّذِيْ نَفْسِيْ بِيَدِهِ لَوْ اَنَّ مُوسٰی كَانَ حَيًّا الْيَوْمَ مَا وَسِعَتْهُ اِلَّا اَنْ يَّتَّبَعَنِيْ قِسْمِ اس کی جس کے (باقی آگے)

سے بالذات موصوف ہیں مگر اس پر حجۃ الاسلام حضرت مولانا محمد قاسم نانوتوی، حضرت علامہ انور

(بقیہ حاشیہ صفحہ گذشتہ) ہاتھ میں میری جان ہے آج اگر موسیٰ دنیا میں ہوتے تو میری پیروی کے سوا ان کو گنجائش نہ ہوتی..... الی ان قال..... اور یہ باعث ہے کہ جب آخر الزمان میں حضرت سیدنا عیسیٰ علیہ الصلوٰۃ والسلام نزول فرمائیں گے یا آنکہ بدستور منصب رفیع نبوت و رسالت پر ہوں گے حضور پر نور سید المرسلین صَلَّی اللہُ تَعَالٰی عَلَیْہِ وَسَلَّم کے امتی بن کر رہیں گے حضور ہی کی شریعت پر عمل کریں گے حضور کے ایک امتی و نائب یعنی امام مہدی کے پیچھے نماز پڑھیں گے.....

امام علامہ تقی المملۃ والدین ابوالحسن علی بن عبدالکافی سبکی رحمۃ اللہ تعالیٰ علیہ نے اس آیت کی تفسیر میں ایک نفیس رسالہ التعظیم والمنۃ فی لتؤمنن بہ ولتنصرنہ لکھا اور اس میں آیت مذکورہ سے ثابت فرمایا کہ ہمارے حضور صلوات اللہ تعالیٰ وسلامہ علیہ سب انبیاء کے نبی ہیں اور تمام انبیاء و مرسلین اور ان کی امتیں سب حضور ﷺ کے امتی۔ حضور کی نبوت و رسالت زمانہ سیدنا ابوالبشر علیہ الصلوٰۃ والسلام سے روز قیامت تک جمیع خلق اللہ کو عام شامل ہے اور حضور کا ارشاد وَکُنْتُ نَبِیًّا وَآدَمُ بَیْنَ الرُّوحِ وَالْجَسَدِ اپنے معنی حقیقی پر ہے اگر ہمارے حضور حضرت آدم و نوح و ابراہیم و موسیٰ و عیسیٰ صلی اللہ تعالیٰ علیہم وسلم کے زمانہ میں ظہور فرماتے ان پر فرض ہوتا کہ حضور پر ایمان لاتے اور حضور کے مددگار ہوتے اسی کا اللہ تعالیٰ نے ان سے عہد لیا تھا۔

اور حضور کے نَبِیُّ الْاَنْبِیَاء ہونے ہی کا باعث ہے کہ شب اسراء تمام انبیاء و مرسلین نے حضور کی اقتداء کی اور اس کا پورا ظہور روز نشور ہوگا جب حضور کے زیرِ لواء آدم و مَنْ سِوَاہُ کَافَہُ رَسُلُ و انبیاء ہوں گے صَلَّوْا ث اللہُ وَسَلَامُہُ عَلَیْہِ وَعَلِیْہِمُ اَجْمَعِیْن۔ (تجلی البقین ص ۸۰، ۷)

☆ [فاضل بریلوی مذکورہ بالا رسالہ کے بارے میں لکھتے ہیں] یہ رسالہ نہایت نفیس کلام پر مشتمل جسے امام جلال الدین سیوطی نے خصائص کبریٰ اور امام شہاب الدین قسطلانی نے مواہب لدنیہ اور ائمہ مابعد نے اپنی تصانیف منیعہ میں نقل کیا اور اسے نعمت عظمیٰ و مواہب کبریٰ سمجھا من شاء التفصیل فلیرجع الی کلماتہم رحمۃ اللہ تعالیٰ علیہم اجمعین (تجلی البقین ص ۹، ۸) (باقی آگے)

شاہ صاحب کشمیری، حضرت مولانا مفتی محمد شفیع، شیخ الاسلام حضرت مولانا شبیر احمد عثمانی، حضرت

(بقیہ حاشیہ صفحہ گذشتہ) ☆ فاضل بریلوی ہی لکھتے ہیں:

باجملہ مسلمان بہ نگاہ ایمان اس آیہ کریمہ کے مفاداتِ عظیمہ پر غور کرے صاف صریح ارشاد فرما رہی ہے کہ مُحَمَّدٌ صَلَّى اللَّهُ تَعَالَى عَلَيْهِ وَسَلَّمَ اصل الاصول ہیں مُحَمَّدٌ صَلَّى اللَّهُ تَعَالَى عَلَيْهِ وَسَلَّمَ رسولوں کے رسول ہیں امتوں کو جو نسبت انبیاء و رسل سے ہے وہ نسبت انبیاء و رسل کو اس سید الکل سے ہے امتیوں پر فرض کرتے ہیں رسولوں پر ایمان لاؤ اور رسولوں سے عہد و پیمان لیتے ہیں مُحَمَّدٌ صَلَّى اللَّهُ تَعَالَى عَلَيْهِ وَسَلَّمَ سے گرویدگی فرماؤ۔ غرض صاف صاف جتا رہے ہیں کہ مُقَصِّدُوا صَلَی ایک وہی ہیں باقی تم سب تابع و طفیلی۔

ع مقصود ذات اوست دگر جملگی طفیل (تجلی الحقین ص ۹)

خط کشیدہ الفاظ میں آپ صَلَّى اللَّهُ تَعَالَى عَلَيْهِ وَسَلَّمَ کے نبیُّ الْأَنْبِیَاءِ اور اصل ہونے کی اور دیگر انبیاء علیہم السلام کے بارے میں ان کے آنحضرت ﷺ تابع ہونے کی تصریح موجود ہے۔

☆ فاضل بریلوی ہی لکھتے ہیں:

گویا [اللہ تعالیٰ] اشارہ فرماتے ہیں جس طرح ہمیں ایمان کے جز و اول لا الہ الا اللہ کا اہتمام ہے یونہی جز و دوم مُحَمَّدٌ وَ سُوْلُ اللّٰہ سے اعتنائے تام ہے۔ میں تمام جہان کا خدا کہ ملائکہ مقررین بھی میری بندگی سے سر نہیں پھیر سکتے اور میرا محبوب سارے عالم کا رسول و مقتدا کہ انبیاء و مرسلین بھی اس کی بیعت و خدمت کے محیط دائرہ میں داخل ہوئے (تجلی الحقین ص ۱۰)

حضرات انبیاء کرام علیہم السلام کے نبی کریم ﷺ کی بیعت میں داخل ہونے کا مطلب اور کیا ہے کہ آپ ﷺ ان کے نبی ہیں نبیُّ الْأَنْبِیَاءِ ہیں صَلَوَاتُ اللّٰہ وَسَلَامُہُ عَلَیْہِ وَعَلِیْہِمْ أَجْمَعِیْنَ۔

☆ فاضل بریلوی ہی لکھتے ہیں:

اب نظر کیجئے کہ یہ آیت کتنی وجہ سے افضلیت مطلقہ [یعنی کاملہ۔ راقم] حضور سید المرسلین صَلَّى اللَّهُ تَعَالَى عَلَيْهِ وَسَلَّمَ پر حجت ہے اولاً اس موازنہ سے خود واضح ہے کہ (باقی آگے)

مولانا عبدالحی کھنوی، حضرت مولانا عبدالحی پٹالوی، حضرت مولانا مولانا عاشق الحی مہاجر مدنی

(بقیہ حاشیہ صفحہ گذشتہ) انبیاء سائقین علیہم الصلوٰۃ والتسلیم ایک ایک شہر کے ناظم تھے اور حضور پر نور سید المرسلین صلوٰۃ اللہ تعالیٰ وسلامہ علیہ وعلیہم اجمعین سلطان ہفت کشور بلکہ بادشاہ زمین وآسمان (تجلی البقین ص ۱۲، ۱۳)

افضلیت مطلقہ جس کا اس عبارت میں ذکر ہے اس کو حضرت نانوتویؒ نے اتصاف بالذات کے عنوان سے ذکر کیا۔ پھر آنحضرت ﷺ کا نبیُّ الْأَنْبِیَاء ہونا جیسے حضرت نانوتویؒ مانتے ہیں آپ نے دیکھا کہ فاضل بریلوی بھی تسلیم کرتے ہیں۔

حضرت نانوتویؒ نے تحذیر الناس طبع قدیم ص ۳۵ خاتمیت رتبہ سمجھانے کیلئے بادشاہ ہفت اقلیم کا لفظ استعمال کیا فاضل بریلوی نے سلطان ہفت کشور کہہ کر خاتمیت رتبہ کو مان لیا۔
☆ فاضل بریلوی ہی لکھتے ہیں:

جیسا جلیل کام ہو ویسا ہی جلالت والا اس کے لئے درکار ہوتا ہے بادشاہ چھوٹی چھوٹی مہوں پر افسران ماتحت کو بھیجتا ہے اور سخت عظیم مہم پر امیر الامراء اور سردار اعظم کو لا جرم رسالت خاصہ وبعثت عامہ میں جو فرقہ ہے وہی فرق مراتب ان خاص رسولوں اور اس رسول اکمل میں ہے صَلَّی اللہُ تَعَالٰی عَلَیْہِ وَسَلَّم اَجْمَعِیْنَ (تجلی البقین ص ۱۳)

نبی کریم ﷺ کو امیر الامراء اور سردار اعظم سے تشبیہ دینے کا مقصد اس کے سوا اور کیا ہوگا کہ وہ آنحضرت ﷺ کے نبیُّ الْأَنْبِیَاء ہونے کو سمجھنا چاہتے ہیں۔
☆ فاضل بریلوی ہی لکھتے ہیں:

جتنا کام زیادہ ہو اتنا ہی اُس کیلئے سامان زیادہ۔ نواب کو اپنے انتظام ریاست میں فوج و خزانہ اُسی کے لائق درکار۔ اور بادشاہ عظیم خصوصاً سلطان ہفت اقلیم کو اُس کے رتق وفتح و نظم و نسق میں اُسی کے موافق اور یہاں سامان وہی تائید الہی و تربیت ربانی ہے جو حضرات انبیاء علیہم الصلوٰۃ والثناء پر مبذول ہوتی ہے تو ضرور ہے کہ جو علوم و معارف قلب اقدس پر القاء ہوئے (باقی آگے)

مولانا احمد رضا صاحب فاضل بریلوی، مفتی نعیم الدین مراد آبادی، اور مفتی احمد یار خان صاحب

(بقیہ حاشیہ صفحہ گذشتہ) معارف و علوم جمیع انبیاء سے اکثر واونی ہوں افادہ الامام الحکیم
الترمذی ونقله عنه فی الکبیر الرازی (تجلی البقین ص ۱۳)

یہاں فاضل بریلوی نے آنحضرت ﷺ کیلئے سلطانِ ہفت اقلیم کا لفظ استعمال کیا اور حضرت
نانوتویؒ نے تحذیر الناس طبع قدیم ص ۳۵ میں آنحضرت ﷺ کیلئے بادشاہِ ہفت اقلیم کا لفظ استعمال کیا، اور
حضرت نانوتویؒ بھی لکھتے ہیں کہ آنحضرت ﷺ کے علوم سے سب انبیاء کے علوم سے اعلیٰ ہیں (دیکھئے
تحذیر الناس ص ۸)

پھر حضرت نانوتویؒ نے تو اس لئے کہ باقی زمینوں کے خاتم جن کا ذکر اثر ابن عباسؓ میں ہے
ان کی نسبت سے آنحضرت ﷺ سب سے اعلیٰ اور برتر ہونے کی وجہ سے سب زمینوں کے خاتم ہیں،
باقی زمینوں کے خاتم اپنی اپنی زمین کے بادشاہ ہیں تو آنحضرت ﷺ سب سے برتر ہونے کی وجہ سے
ساتوں زمینوں کے بادشاہ ہوئے اس لئے حضرت نانوتویؒ نے آپ ﷺ کو ”بادشاہِ ہفت اقلیم“ فرمایا لیکن
مولانا احمد رضا خان بریلوی نے آنحضرت ﷺ کیلئے کس نسبت سے ”سلطانِ ہفت کشور“، ”سلطانِ ہفت
اقلیم“ کے الفاظ استعمال کئے۔ اثر ابن عباسؓ کو مان کر یا کسی اور وجہ سے؟ فی الحال یہ عاجز اس کے بارے
میں کچھ نہیں کہہ سکتا۔

☆ فاضل بریلوی ہی لکھتے ہیں:

کمال عقل کہ اصل فضائل و منع فواضل ہے ولہذا عورت کبھی نبی نہیں ہوئی وَمَا أَرْسَلْنَا مِنْ
قَبْلِكَ إِلَّا رِجَالًا..... تو ضرور ہوا کہ ہمارے حضور ان سب اخلاقِ فاضلہ و اوصافِ کاملہ میں تمام انبیاء
سے اتم و اکمل و اعلیٰ و اجل ہوں اسی لئے خود فرماتے ہیں: انما بعثت لاتمکم مکارم الاخلاق میں
اخلاقِ حسنہ کی تکمیل کیلئے مبعوث ہوا۔ اخر جہ البخاری فی الادب و ابن سعد و الحاکم و
البیہقی عن ابی ہریرۃ بسند صحیح (تجلی البقین ص ۱۴)
فاضل بریلوی نے صرف اتنا کہا کہ ہمارے حضور ان سب اخلاقِ فاضلہ (باقی آگے)

سب کا اتفاق ہے کہ آنحضرت ﷺ نبی الانبیاء ہیں۔ جنہوں نے آپ ﷺ کو اصلی نبی کہا ان کی

(بقیہ حاشیہ صفحہ گذشتہ) وادصاف کاملہ میں تمام انبیاء سے اتم و اعلیٰ و اجل ہوں مگر حضرت نانوتویؒ نے ہندوؤں اور عیسائیوں کے مناظروں کے دوران پہلے یہ ثابت کیا کہ نبوت کا مدار عقل کامل اور اخلاق حمیدہ پر ہے پھر یہ ثابت کیا کہ ہمارے حبیب حضرت محمد رسول اللہ ﷺ عقل و اخلاق میں سب سے افضل و اعلیٰ ہیں اس طرح حضرت نانوتویؒ نے غیر مسلموں کے سامنے نہ صرف یہ کہ آنحضرت ﷺ کی نبوت کو ثابت کیا بلکہ آپ کو سب سے اعلیٰ اور آخری نبی بھی ثابت کیا۔ اور ایسا ثابت کیا کہ غیر مسلموں کے نامی گرامی مناظر اس کا رد نہ کر سکے (دیکھئے مباحثہ شاہجہانپور ص ۳۰ تا ص ۳۵ حجۃ الاسلام ص ۴۶ تا ص ۵۶) بہر حال اس مضمون میں بھی فاضل بریلوی اور حضرت نانوتویؒ متفق ہیں۔

☆ فاضل بریلوی ہی لکھتے ہیں:

حضور پر نور سید المرسلین سے عرض کی گئی متی وجبت لک النبوة حضور کیلئے نبوت کس وقت ثابت ہوئی فرمایا و آدم بین الروح والجسد جبکہ آدم درمیان روح و جسد کے تھے۔ جبل الحفظ امام عسقلانی نے کتاب الاصابہ میں حدیث میسرہ کی نسبت فرمایا سندہ قوی..... اس لئے اکابر علماء تصریح فرماتے ہیں کہ جس کا خدا خالق ہے محمد صلی اللہ تعالیٰ علیہ وسلم اس کے رسول ہیں (تجلی الیقین ص ۱۵)

☆ فاضل بریلوی ہی لکھتے ہیں:

شیخ محقق رحمۃ اللہ تعالیٰ علیہ مدارج النبوت میں فرماتے ہیں..... پس ہر کہ اللہ تعالیٰ پروردگار اوست محمد صلی اللہ تعالیٰ علیہ وسلم رسول اوست..... ثابت ہوا کہ جو نسبت انبیاء سابقین علیہم الصلوٰۃ والتسلیم سے خاص ایک بستی کے لوگوں کو ہوتی وہ نسبت اس سرکار عرش وقار سے ہر ذرہ مخلوق و ہر فرد ماسواء اللہ سے یہاں تک کہ خود حضرات انبیاء و مرسلین کو ہے اور رسول کا اپنی امت سے افضل ہونا بدیہی (تجلی الیقین ص ۱۵)

اس عبارت سے بھی سمجھ آتا ہے کہ آنحضرت ﷺ جیسے امت کیلئے رسول ہیں (باقی آگے)

مراد بھی یہی ہے کہ آپ ﷺ نبی الانبیاء ہیں جنہوں نے آنحضرت ﷺ کو وصف نبوت سے

(بقیہ حاشیہ صفحہ گذشتہ) سب انبیاء کرام علیہم السلام کیلئے بھی نبی ہیں آپ نبی الانبیاء ہیں۔ صَلَّی اللہُ
تَعَالٰی عَلَیْہِ وَسَلَّم

☆ فاضل بریلوی ہی لکھتے ہیں:

حضور کا دین سب ادیان سے اعلیٰ و اکمل اور حضور کی امت سب ام سے بہتر و افضل تو لا جرم
اس دین کا صاحب اور اس امت کا آقا سب دین و امت والوں سے افضل و اعلیٰ (تجلی الیقین ص ۱۶)
[حضرت نانوتویؒ بھی نبی ﷺ کے دین کو اعلیٰ اور خود نبی کریم ﷺ کو سب سے افضل مانتے ہیں فرق یہ
ہے کہ وہ افضل اور آخر ہونے میں تلازم مانتے ہیں وہ فرماتے ہیں کہ چونکہ آپ سب سے افضل ہیں اس
لئے سب سے بعد تشریف لائے۔ (دیکھئے اختصار لاسلام ص ۵۸)]

☆ فاضل بریلوی ہی لکھتے ہیں:

حضور سید المرسلین صَلَّی اللہُ تَعَالٰی عَلَیْہِ وَسَلَّم فرماتے ہیں اَنَا قَائِدُ الْمُؤَسِّلِينَ وَلَا فَخْرَ وَأَنَا
خَاتَمُ النَّبِيِّينَ وَلَا فَخْرَ میں پیشوائے مرسلین ہوں اور کچھ تفاخر نہیں اور میں خاتم النبیین ہوں اور کچھ
افتخار نہیں (تجلی الیقین ص ۴۸)

[ص ۸ میں پیشوائے مرسلین کے مضمون کو نبیُّ الْاَنْبِیَاء کے عنوان سے تعبیر کیا ہے]

☆ فاضل بریلوی ہی لکھتے ہیں:

جب انبیاء اور ان کی امتیں اَشْهَدُ اَنْ لَا اِلَهَ اِلَّا اللّٰهُ وَاَشْهَدُ اَنَّ مُحَمَّدًا رَّسُوْلُ
اللّٰهِ سنیں گے سب بول انھیں گے کہ ہم بھی اس پر گواہی دیتے ہیں۔ سبحان اللہ جب تمام مخلوق الہی
اولین و آخرین یکجا ہوں گے اُس وقت بھی ہمارے آقا نامدار والا سرکار کے نام پاک کی دہائی پھرے گی
الحمد للہ اُس وقت کھل جائے گا کہ ہمارے حضور نبیُّ الْاَنْبِیَاء ہیں (تجلی الیقین ص ۵۴)
دیکھئے اس عبارت میں نبی کریم ﷺ کے نبیُّ الْاَنْبِیَاء ہونے کی صراحت ہے۔

☆ فاضل بریلوی ہی لکھتے ہیں:

(باقی آگے)

موصوف بالذات کہا ان کی مراد بھی یہی ہے کہ باقی انبیاء کرام علیہم السلام اپنی امتوں کے نبی اور

(بقیہ حاشیہ صفحہ گذشتہ) قیامت کے دن حضرت عیسیٰ علیہ السلام فرمائیں گے اِئْتُوا عَبْدًا فَتَحَ اللَّهُ عَلَى يَدَيْهِ وَيَجْعَلُ فِي هَذَا الْيَوْمِ أَمْنًا ، اِنْطَلِقُوا إِلَى سَيِّدِ اَدَمَ فَإِنَّهُ أَوَّلُ مَنْ تَنْشَقُّ عَنْهُ الْأَرْضُ يَوْمَ الْقِيَامَةِ ، اِئْتُوا مُحَمَّدًا ، إِنَّ كُلَّ مَتَاعٍ فِي وَعَاءٍ مَخْتُومٍ عَلَيْهِ أَكَا نَ يُقَدَّرُ عَلَى مَا فِي جُوفِهِ حَتَّى يُفْضَ الْخَاتَمُ ثُمَّ اسْ بِنْدِے کے پاس جاؤ جس کے ہاتھ پر اللہ تعالیٰ نے فتح رکھی ہے اور آج کے دن بے خوف و مطمئن ہے اس کی طرف چلو جو تمام بنی آدم کا سردار اور سب سے پہلے زمین سے باہر تشریف لانے والا ہے تم محمد صلی اللہ تعالیٰ علیہ وسلم کے پاس جاؤ بھلا کسی سر بمرہ طرف میں کوئی متاع ہو اس کے اندر کی چیز بے مہر اٹھائے مل سکتی ہے لوگ عرض کریں گے۔ نہ۔ تو حضرت عیسیٰ علیہ السلام فرمائیں گے اِنَّ مُحَمَّدًا صَلَّى اللّٰهُ تَعَالٰی عَلَیْہِ وَسَلَّم خَاتَمُ النَّبِیِّیْنَ وَقَدْ حَضَرَ الْيَوْمَ ، اِذْهَبُوا اِلَى مُحَمَّدٍ فَلْيُشْفَعْ لَكُمْ اِلَى رَبِّكُمْ یعنی اسی طرح محمد صلی اللہ تعالیٰ علیہ وسلم انبیاء کے خاتم ہیں تو جب تک وہ باب فتح نہ فرمائیں گے کوئی نبی کچھ نہیں کر سکتا اور آج وہ یہاں تشریف فرما ہیں تم انہیں کے پاس جاؤ چاہئے کہ وہ تمہارے رب کے حضور تمہاری شفاعت کریں صلی اللہ تعالیٰ علیہ وسلم..... الی ان قال..... پھر حضور پر نور ﷺ ارشاد فرمائیں گے اَنَا لَهَا وَاَنَا صَاحِبُكُمْ میں شفاعت کیلئے ہوں میں تمہارا وہ مطلوب ہوں جسے تمام موقف میں ڈھونڈتے پھرے صلی اللہ علیہ وسلم وبارک وشرّف و معجّد و کرم (جلّی البقین ص ۶۰، ۶۱)

اس حدیث سے بھی سمجھ آتا ہے کہ نبی کریم ﷺ کی نبوت اصل ہے اللہ نے اس باقی انبیاء کرام کی نبوت کا ذریعہ بنایا ہے۔ اور یہی حضرت نانو توئی کا اور دوسرے ان حضرات کا موقف ہے۔

☆ فاضل بریلوی ہی لکھتے ہیں:

معراج کی رات نبی ﷺ نے اپنے فضائل ذکر فرمائے موصوف نے اس حدیث کو نقل کیا اس کے تحت لکھا ہے۔ وَجَعَلَنِي فَاتِحًا وَخَاتِمًا اِلَى ان قال اور مجھے فاتح باب رسالت و خاتم دور نبوت کیا (جلّی البقین ص ۶۷، ۶۸) (باقی آگے)

امام تھے مگر آنحضرت ﷺ کے امتی اور مقتدی جبکہ آنحضرت ﷺ جس طرح اس امت مسلمہ کے

(بقیہ حاشیہ صفحہ گذشتہ) حافظ ابن کثیرؒ نے جَعَلْنِي فَاتِحًا وَخَاتِمًا کا معنی بیان کیا تو فرمایا ابو جعفر رازی رحمہ اللہ تعالیٰ فرماتے ہیں خَاتِمٌ بِالنُّبُوَّةِ فَاتِحٌ بِالشَّفَاعَةِ يَوْمَ الْقِيَامَةِ (تفسیر ابن کثیر ج ۴ ص ۲۶۹) ”نبی کریم ﷺ خاتم ہیں نبوت کے ساتھ یعنی آپ آخری نبی ہیں اور فاتح ہیں شفاعت کے ساتھ قیامت کے دن یعنی قیامت کے دن سب سے پہلے شفاعت آپ ہی کریں گے“ اور مولانا احمد رضا خان بریلوی نے آپ ﷺ کو فاتح بھی باب رسالت کا بتایا۔ اور حضرت نانوتویؒ بھی اس کے قائل ہیں کہ آپ ﷺ کو عالم ارواح میں سب سے پہلے نبوت عطا ہوئی اور آپ اس عالم میں سب سے آخر میں بھیجے گئے اور قیامت کے دن سے پہلے شفاعت بھی آپ ہی فرمائیں گے (دیکھئے مناظرہ عجیبہ ص ۱۰۹، ۱۵۰ نیز ص ۱۵۰)

☆ فاضل بریلوی ہی لکھتے ہیں:

حضور پر نور ﷺ نے شبِ معراج اپنا امام الانبیاء ہونا خود بیان فرمایا اور جبریل امین علیہ الصلوٰۃ والسلام نے حضور کو امام کیا اور جمیع انبیاء و مرسلین علیہم الصلوٰۃ والتسلیم نے اسے پسند رکھا (تجلی الیقین ص ۷۰)

یاد رہے کہ معراج کا واقعہ ختم نبوت کی بڑی وزنی دلیل ہے کیونکہ وہاں تمام انبیاء موجود تھے مسلمانہ کذاب اور قادیانی وغیرہ نہ تھے پھر بیت المقدس میں نماز پڑھنا نبی ﷺ کی افضلیت کی بھی دلیل ہے اس لئے کہ اگر آپ ﷺ انبیاء کرام کو مسجد حرام میں نماز پڑھاتے تو کہا جاسکتا تھا کہ میزبان ہونے کی حیثیت سے نماز پڑھائی۔ آپ بیت المقدس میں دیگر انبیاء کے گویا مہمان تھے وہاں امام بننے سے یہ بات ثابت ہو جاتی ہے کہ آپ ﷺ باقی انبیاء سے افضل بھی ہیں اور ان کے حاکم بھی کیونکہ حاکم امامت کا میزبان سے زیادہ حقدار ہوتا ہے (شرح مسلم للنووی طبع ہند ج ۱ ص ۲۳۶، فقہ حنبلی کی کتاب الروض المربع ج ۱ ص ۷۲) مولانا محمد قاسمؒ (المتوفی ۱۲۹۷ھ) نے کیا خوب ارشاد فرمایا

”غرض جیسے آپ ﷺ نبی الامۃ ہیں نبی الانبیاء بھی ہیں“ (تحدیر الناس ص ۴) (باقی آگے)

نبی اور امام ہیں اسی طرح انبیاء کرام علی نبینا وعلیہم السلام کے بھی نبی اور امام ہیں معراج کی رات

(بقیہ حاشیہ صفحہ گذشتہ) ﴿فرمان مفتی نعیم الدین مراد آبادی﴾

مفتی نعیم الدین مراد آبادی صاحب ارشاد باری تعالیٰ: وَجَعَلْنَا بَكَ عَلَىٰ هَؤُلَاءِ شَهِيدًا [سورۃ النساء آیت ۴۱] کے تحت لکھتے ہیں: کہ تم نبی الانبیاء ہو، اور سارا عالم تمہاری امت (خزائن العرفان ص ۱۲۴)

دیکھیں یہاں مفتی صاحب نے آنحضرت ﷺ کو نبی الانبیاء لکھا اور سارے عالم کو آپ کی امت بتایا اور سارے عالم میں دوسرے انبیاء کرام علیہم السلام بھی ہیں۔

﴿عبارات مفتی احمد یار خان صاحب نعیمی بدایونی﴾

☆ جناب مفتی احمد یار خان صاحب لکھتے ہیں:

جِسْمًا تو حضرت آدم حضور علیہ السلام کے والد ہیں مگر حقیقتاً حضور علیہ السلام والدِ آدم ہیں..... سب سے پہلے نبوت آپ کو عطا ہوئی خود فرماتے ہیں كُنْتُ نَبِيًّا وَاَدَمُ بَيْنَ الطَّيْنِ وَالْمَاءِ ہم اس وقت نبی تھے جبکہ حضرت آدم اپنی آب و گل میں جلوہ گرتھے۔ یثاق کے دن اَلْكَسْتُ بِرَبِّكُمْ کے جواب میں سب سے پہلے بَلَسٰی فرمانے والے حضور ہی ہیں بروز قیامت سب سے پہلے آپ کی قبر کھولی جاوے گی بروز قیامت اول حضور کو سجدہ کا حکم ملے گا سب سے پہلے حضور شفاعت فرمائیں گے اور شفاعت کا دروازہ حضور ہی کے دست اقدس پر کھلے گا اول حضور ہی جنت کا دروازہ کھلوائیں گے اول حضور ہی جنت میں تشریف فرما ہوں گے بعد میں تمام انبیاء۔ اول حضور ہی کی امت جنت میں جاوے گی بعد میں باقی امتیں غرض کہ ہر جگہ اولیت کا سہرا ان ہی کے سر پر ہے اول دن یعنی جمعہ حضور ہی کو دیا گیا اس قدر اولیت کے باوجود پھر سر کا ﷺ آخر بھی ہیں سب سے آخر حضور کا دین آیا سب سے آخر دن یعنی قیامت تک حضور ہی کا دین باقی رکھا گیا (شان حبیب الرحمن ص ۱۱، ۱۰)

”شفاعت کا دروازہ حضور ہی کے دست اقدس پر کھلے گا“ کیونکہ نبوت پہلے (باقی آگے)

سب انبیاء علیہم السلام نے آپ ﷺ کی اقتداء میں نماز ادا فرمائی۔ حضرت عیسیٰ علیہ السلام نزول

(بقیہ حاشیہ صفحہ گذشتہ) آپ ﷺ کو ملی آپ ﷺ کی نبوت اصل ہے اور یہی حضرت نانوتویؒ کا موقف ہے چنانچہ آپ مولانا عبدالعزیز رحمہ اللہ تعالیٰ سے کہتے ہیں:

مولانا! حضرت خاتم المرسلین ﷺ کی خاتمیت زمانی تو سب کے نزدیک مسلم ہے اور یہ بات بھی سب کے نزدیک مسلم ہے کہ آپ اول المخلوقات ہیں علی الاطلاق کہنے یا بالاضافۃ..... الی ان قال..... اب سنئے کہ روح پر فتوح محمدی ﷺ جو اصل موصوف نبوت ہے ارواح انبیاء باقیہ علیہم السلام کیلئے موقوف علیہ ہے اور اس وجہ سے آپ کو تقدم بالخلق لازم ہوا مگر مخلوقیت روحانی کو تولد جسمانی لازم نہیں اور آپ کے نزدیک لازم ہو تو ثابت کیجئے اور اوّل مَا خَلَقَ اللّٰهُ نُورِیْ غیرہ مضامین کی تعلیل کیجئے..... پھر فرماتے ہیں..... وجود روحانی میں تو حضرت خاتم المرسلین صلی اللہ علیہ وآلہ وسلم موقوف علیہ اور ارواح جملہ انبیاء باقیہ علیہم السلام موقوف اور وجود جسمانی میں حضرت آدم حضرت ادریس حضرت نوح حضرت ابراہیم حضرت اسماعیل علیہم السلام آباء کرام محمدی صلی اللہ علیہ وآلہ وسلم موقوف علیہ اور جسم اطہر ساقی کوثر صلی اللہ علیہ وآلہ وسلم موقوف (مناظرہ عجیبہ ص ۱۱ تا ۹) نیز فرماتے ہیں کہ اولیت شفاعت، اولیت مخلوقیت اور خاتمیت زمانی میرے ہاں آنحضرت ﷺ کی خاتمیت مرتبی کی وجہ سے ہے (دیکھئے مناظرہ عجیبہ ص ۱۵۰)

فائدہ: ”اَوَّلُ مَا خَلَقَ اللّٰهُ نُورِیْ“ سے بشریت کی نفی پر استدلال باطل ہے کیونکہ آپ ﷺ کی بشریت قرآن کریم کی نصوص قطعہ سے ثابت ہے پھر حضرت نے اس کو مضمون کے طور پر ذکر کیا، اور اگر یہ حدیث نبوی بھی ہو تو نُورِی سے مراد رُوحِی ہے چنانچہ ملا علی قاریؒ مشکوٰۃ باب الایمان بالقدر فصل ثانی کی حدیث: ان اول ما خلق اللہ القلم کے تحت لکھتے ہیں:

وروی أن أول ما خلق الله العقل وأن أول ما خلق الله نوري وأن أول ما خلق الله روعي وأن أول ما خلق الله العرش والأولية من الأمور الإضافية فيؤول أن كل واحد مما ذكر خلق قبل ما هو من جنسه فالقلم خلق قبل (باقی آگے)

کے بعد آپ ہی کی شریعت کو نافذ فرمائیں گے۔

(بقیہ حاشیہ صفحہ گذشتہ) جنس الأفلام ونوره قبل الأنوار وإلا فقد ثبت أن العرش قبل خلق السموات والأرض فتطلق الأولیة علی کل واحد بشرط التقييد فيقال أول المعاني كذا وأول الأنوار كذا ومنه قوله أول ما خلق الله نوري وفي رواية روحی ومعناها واحد فيان الأرواح نورانية أي أول ما خلق الله من الأرواح روحی (مرقاۃ شرح مشکوٰۃ ج ۱ ص ۱۶۷)

☆ جناب مفتی احمد یار خان صاحب ایک جگہ یہ شعر نقل کرتے ہیں:

فَإِنَّكَ شَمْسُ فَضْلٍ هُمْ كَوَاكِبُهَا يُظْهِرُونَ أَنْوَارَهَا فِي الظُّلَمِ

یعنی اے محبوب آپ عظمت کے سورج ہیں اور سارے پیغمبر آپ کے تارے کہ سب نے آپ ہی سے لے کر اندھیرے میں آپ ہی کا نور لوگوں پر ظاہر کیا یہ انبیاء و مرسلین تارے ہیں تم مہر مبین

سب جگمگائے رات بھر، چمکے جو تم کوئی نہیں (شان حبیب الرحمن ص ۱۶)

یہی وہ افضلیت ہے جس کو حضرت نانوتویؒ خاتمیت مرتبی کے عنوان سے ذکر کرتے ہیں چنانچہ آپ تنویر النبراس ص میں فرماتے ہیں: غرض اعتقاد خاتمیت مرتبی خود خاتمیت زمانی کیلئے علی الاطلاق ہمارے ایمان کیلئے شاہد کامل ہے (یعنی ہمارا نبی کریم ﷺ کیلئے خاتمیت مرتبی کو ماننا اس کا شاہد کامل ہے کہ ہمارا ایمان ہے کہ محمد رسول اللہ ﷺ علی الاطلاق خاتم زمانی ہیں) اور یہ وہ خاتمیت مرتبی ہے جس کی طرف صاحب قصیدہ بردہ اس شعر میں اشارہ فرماتے ہیں

فَإِنَّهُ شَمْسُ فَضْلٍ هُمْ كَوَاكِبُهَا يُظْهِرُونَ أَنْوَارَهَا لِلنَّاسِ فِي الظُّلَمِ

اور سوا ان کے اور اولیاء کبار مثل شیخ اکبر قدس اللہ سرہ اور حضرت مجدد الف ثانی وغیرہم قدس اللہ اسرارہم بتقریح لکھ گئے ہیں اور یہ وہ خاتمیت مرتبی ہے جس کے آپ (بدایونی صاحب) منکر ہیں اور اسی کے باعث صاحب تحذیر کو لکھتا ہے اور کافر فرماتے ہیں أَعَاذُكَ اللَّهُ وَإِيَّانَا مِنْهُ (باقی آگے)

بہر حال آنحضرت ﷺ کو نبی الانبیاء ماننے میں اتفاق کی وجہ سے حضرت نانوتویؒ،

(بقیہ حاشیہ صفحہ گذشتہ) بہر حال اس عبارت میں آنحضرت ﷺ کو سورج سے اور دیگر انبیاء کو چاند تاروں سے تشبیہ دی اسی فرق کو حضرت نانوتویؒ نے تحذیر الناس میں بالذات اور بالعرض سے تعبیر کیا ہے، پھر حضرت نانوتویؒ تحذیر الناس ص ۴۴ بھی سورج چاند کی تشبیہ سے اس مضمون کو سمجھاتے ہیں۔ غرض جو بات حضرت نانوتویؒ نے ارشاد فرمائی مفتی احمد یار خان نے اس کی تائید کر دی۔

☆ جناب مفتی احمد یار خان صاحب ہی لکھتے ہیں:

سارے کمالات جو اور پیغمبروں کو ایک ایک یا دو دو ملے حضور علیہ السلام کو وہ سب ہی ملے اور زیادہ بھی حسن یوسف دم عیسیٰ ید بیضا داری

آنچہ خوباں ہمہ دارند تو تہاداری (شان حبیب الرحمن ص ۲۶)

حضرت نانوتویؒ نے اس مضمون کو اپنے مشہور شعر میں یوں ادا کیا ہے۔

جہاں کے سارے کمالات تجھ ایک میں ہیں تیرے کمال نہیں کسی میں مگر دو چار

☆ جناب مفتی احمد یار خان صاحب ہی لکھتے ہیں:

حضور علیہ السلام نبیوں کے بھی نبی ہیں تمام پیغمبر حضور علیہ السلام کے امتی ہیں اور مقتدی

(شان حبیب الرحمن ص ۲۶)

اس میں بھی آپ ﷺ کے نَبِیُّ الْأَنْبِیَاء ہونے کا بیان ہے۔ حضرت نانوتویؒ فرماتے ہیں:

جو انبیاء ہیں وہ آگے تیری نبوت کے

کریں ہیں امتی ہونے کا یا نبی اقرار (قصائد قاسمی ص ۶ شعر ۷۵)

☆ جناب مفتی احمد یار خان صاحب ہی لکھتے ہیں:

حضور علیہ السلام کی کتاب یعنی قرآن تمام کتابوں کی نسخ کر نیوالی ہے مگر اس کو کوئی بھی منسوخ

نہیں کر سکتا قیامت میں شفاعت کبریٰ کا سہرا حضور علیہ السلام ہی کے سر پر باندھا جاوے گا آپ کی

(باقی آگے)

امت تمام امتوں سے افضل ہے (شان حبیب الرحمن ص ۲۶)

علامہ انور شاہ کشمیریؒ اور مفتی محمد شفیعؒ میں تعبیر کا جو اختلاف ہے اسے لفظی اختلاف تو کہا جاسکتا ہے معنوی طور پر ان سب میں کوئی اختلاف نہیں۔ اور لفظی اختلاف ایسے ہے جیسے آدھے گلاس میں

(بقیہ حاشیہ صفحہ گذشتہ) [قرآن کو کوئی منسوخ نہیں کر سکتا کیونکہ نبی کریم ﷺ اللہ کے آخری نبی ہیں پھر یہ امت سب امتوں سے افضل ہے تو اس کے نبی ﷺ سب انبیاء علیہم السلام سے افضل ہوئے اس طرح مفتی صاحب نے اس عبارت میں نبی کریم ﷺ کے افضل اور آخری ہونے کو اکتھایا بیان کیا ہے اور یہی حضرت نانوتویؒ کا موقف ہے۔ پھر شفاعت کبریٰ کے اعزاز کا سبب بھی آپ کلّی الانبیاء ہونا ہے]

☆ جناب مفتی احمد یار خان صاحب ہی لکھتے ہیں:

پھر جب دروازہ شفاعت حضور علیہ السلام کے ہاتھ پاک پر کھل گیا تو علماء و مشائخ چھوٹے بچے کعبہ معظمہ قرآن کریم ماہ رمضان سب ہی شفاعت کریں گے..... مگر دروازہ اسی ہاتھ سے کھلے گا (شان حبیب الرحمن ص ۲۷)

شفاعت کا دروازہ آپ ہی کھولیں گے کیونکہ آپ نبی الانبیاء ہیں ﷺ۔

☆ جناب مفتی احمد یار خان صاحب ہی لکھتے ہیں:

سبحان اللہ وہ نماز بھی کس لطف کی نماز ہوئی ہوگی جس میں انبیاء مقتدی سید الانبیاء امام ملائکہ نقیب (شان حبیب الرحمن ص ۳۲)

☆ مفتی احمد یار خان صاحب کی ذیل کی عبارت نہایت توجہ سے پڑھیں، لکھتے ہیں:

یہ بھی سمجھنا چاہئے کہ حضور علیہ السلام کی موجودگی میں تمام پیغمبروں کے دین کیوں منسوخ کر دیئے گئے؟ دنیا کا قاعدہ ہے کہ ہر چیز اپنی اصل پر پہنچ کر ٹھہر جاتی ہے بلکہ اپنے آپ کو اس اصل میں گم کر دیتی ہے رات بھر ستارے جگمگاتے ہیں مگر جہاں سورج چکا سب چھپ گئے کیونکہ سب تاروں میں سورج ہی کا تو نور تھا تمام دریا سمندر کی طرف بھاگے جاتے ہیں کیونکہ ہر دریا سمندر سے بنا ہے سمندر سے بادل آیا پہاڑوں پر بارش بن کر یا برف بن کر گرا اس سے دریا بنادریا اپنی اصل کی طرف بھاگا ایسا بھاگا کہ جس پل نے، درخت (باقی آگے)

پانی ہو تو یوں کہنا بھی درست ہے کہ آدھا گلاس پانی سے بھرا ہے اور یوں بھی درست ہے کہ آدھا گلاس خالی ہے۔ ظاہر ہے کہ دونوں جملوں کا مآل ایک ہے۔ ان حضرات میں حقیقی اختلاف تب ہوتا اگر ان میں سے کوئی آنحضرت ﷺ کے نبی الانبیاء ہونے کا انکار کرتا۔

(بقیہ حاشیہ صفحہ گذشتہ) کسی عمارت نے اس کو روکنا چاہا اس کو بھی گرا دیا مگر جہاں سمندر کے قریب پہنچا شور بھی جاتا رہا، روانی میں کمی ہو گئی اور جب سمندر سے ملا تو اس طرح فنا اور گم ہو گیا کہ گویا تھا ہی نہیں اور زبان حال سے کہا کہ

من تو شدم تو من شدى من تن شدم تو جاں شدى تا کس نہ گوید بعد از من دگر م تو دگرى
اسی طرح تمام انبیاء کرام تارے ہیں حضور آفتاب حضور کو قرآن میں فرمایا گیا سِرًّا مُّنبِئًا
یا تمام انبیاء کرام دریا ہیں حضور علیہ السلام ان دریاؤں کے سمندر تمام نبوتیں ادھر ہی چلی آ رہی
ہیں فرعونى ہامانى نمرودى ہزار ہا طاقتیں سامنے آئیں ان کو پاش پاش کر دیا مگر سمندر نبوت کو پا کر
سب نے اپنے آپ کو اس میں گم کر دیا صلی اللہ علیہ وآلہ وصحبہ وبارک وسلم
یہ انبیاء و مرسلین تارے ہیں تم مہر میں سب جگمگائے رات بھر، چمکے جو تم کوئی نہیں
(شان حبیب الرحمن ص ۳۲، ۳۳)

غور سے دیکھیں تحذیر الناس کے مضمون کو ہی مفتی صاحب نے آسان الفاظ میں ادا کیا ہے۔
کہ آپ ﷺ چونکہ سب سے اعلیٰ نبی ہیں اس لئے سب کے بعد آئے ہیں۔ ہاں تحذیر الناس میں نبی
کریم ﷺ کی نبوت کو بالذات کہا یہاں اصل کے لفظ سے تعبیر کیا۔ وہاں وصف نبوت سے بالذات
موصوف ہونے کو آخر میں آنے کی وجہ بتایا یہاں اصلی ہونے کو۔ مگر یہ الفاظ کا فرق ہے معنی کا نہیں اور
الفاظ کے پیچوں میں الجھتے نہیں دانا غواص کو مطلب ہے صدف سے کہ گوہر سے

☆ جناب مفتی احمد یار خان صاحب ہی لکھتے ہیں:

معلوم ہوا کہ سارے پیغمبر علیہم السلام حضور علیہ السلام کے امتی ہیں اور حضور علیہ السلام نبی
الانبياء (شان حبیب الرحمن ص ۳۳) (باقی آگے)

﴿آپ ﷺ علی الاطلاق تمام انبیاء علیہم السلام سے اعلیٰ ہیں﴾

کچھ انبیاء کا ہمیں علم ہے کچھ انبیاء کا ہمیں علم نہیں مگر آنحضرت ﷺ ان سب سے

(بقیہ حاشیہ صفحہ گذشتہ) ☆ جناب مفتی احمد یار خان صاحب ہی لکھتے ہیں:

جو انسان بھی اللہ کا بندہ ہے وہ حضور علیہ السلام کا امتی حضرت آدم علیہ السلام کی ابوة اور حضور علیہ الصلوٰۃ والسلام کی نبوت سب کو عام ہے بلکہ حقیقت یہ ہے کہ تمام انبیائے کرام اور ان کی امتیں، تمام رسل و جنات و ملائکہ سب ہی حضور علیہ السلام کے امتی ہیں اور سرکارِ دو عالم علیہ السلام نبیؐ الٰہیؐ ہیں (شان حبیب الرحمن ص ۶۶، ۶۷)

☆ جناب مفتی احمد یار خان صاحب ہی لکھتے ہیں:

اگر آپ کی تشریف آوری پہلے سے ہو جاتی تو دیگر انبیاء نبوت سے سرفراز نہ کئے جاتے نیز حضور کے بعد کسی نئے نبی کی ضرورت نہیں (شان حبیب الرحمن ص ۹۲) ☆

☆ جناب مفتی احمد یار خان صاحب ہی لکھتے ہیں:

تمام انبیاء ملائکہ مقتدی بن کر پیچھے صف بستہ کھڑے ہو گئے اور حضور علیہ السلام نے امامت فرمائی سبحان اللہ کیا نماز ہے کہ انبیاء مقتدی امام الانبیاء امام (شان حبیب الرحمن ص ۹۲) ☆ جناب مفتی احمد یار خان صاحب ہی لکھتے ہیں:

آج اول و آخر کے معنی کھلے کہ خاتم النبیین (آخری رسول) پہلے سلطانوں کی امامت فرما رہے ہیں (شان حبیب الرحمن ص ۹۲)

اول و آخر کے کیا معنی کھلے کہ جو نبی سب سے آخر میں ہے وہ مرتبہ میں سب سے اول اور اعلیٰ ہے اور یہی کچھ حضرت نانوتویؒ کہتے رہے۔

﴿اہم نکتہ﴾

کچھ لوگوں کا اصرار ہے کہ خاتم النبیین کا معنی ہے ”صرف آخری نبی“ اس میں افضلیت کا معنی لینا درست نہیں۔ مندرجہ بالا عبارت دیکھئے مفتی صاحب نے کسی طرح آخر اور اعلیٰ (باقی آگے)

اعلیٰ وافضل ہیں۔ کچھ ہستیاں ایسی ہیں جن کے نبی ہونے میں اختلاف ہے جیسے حضرت خضر، اگر وہ نبی ہیں تو بھی آنحضرت ﷺ ان سے اعلیٰ ہی ہیں۔

(بقیہ حاشیہ صفحہ گذشتہ) نبی ہونے کو اکٹھا بیان کیا، اس کے بعد درج ذیل عبارت پڑھیں اس میں خاتمیتِ رتبہ یعنی اعلیٰ نبی ہونے کے علاوہ کوئی معنی بن نہیں سکتا۔ دیکھتے ہیں فاضل بریلوی، مفتی احمد یار خان اور پیر جماعت علی صاحب کے رد میں حضرت تبسم شاہ صاحب کی کتاب کب شائع ہوتی ہے؟ بہر حال مفتی احمد یار خان لکھتے ہیں۔

حضرت قبلہ عالم پیر سید جماعت علی شاہ صاحب قبلہ محدث علی پوری علیہ الرحمۃ فرماتے تھے کہ جو ہر اور انسان میں تو پانچ درجہ فرق ہے کہ انسان کے اوپر حیوان اس کے اوپر جسم نامی اس پر جسم مطلق اس پر جو ہر مگر بشر اور حضور علیہ السلام میں ستائیس درجہ فرق ہے یعنی بشریت سے مصطفویت ۲۷ درجہ بلند و بالا ہے جس کے بعد صرف الوہیت ہی کا درجہ ہے یہاں عبدیت کے سارے درجے ختم ہو چکے ہیں یعنی بشر پر مومن اس پر صالح اس پر شہید اس پر متقی اس پر مجتہد اس پر ادا داس پر ابدال اس پر قطب اس پر قطب الاقطاب اس پر غوث اس پر غوث اعظم وغیرہ پھر اس پر تابعی پھر اس پر صحابی پھر اس پر انصاری پھر ان پر مہاجر پھر ان پر صدیق پھر ان پر نبی پھر ان پر رسول پھر ان پر اولو العزم پھر ان پر خلیل پھر ان پر خاتم النبیین پھر اس وصف پر رحمۃ للعالمین پھر ان پر حبیب پھر اس پر درجہ مصطفیٰ علیہ الصلوٰۃ والسلام (شان حبیب الرحمن ص ۱۰۸، ۱۰۹)

مفتی صاحب موصوف کو پیر صاحب کی اس عبارت سے مکمل اتفاق ہے تب ہی تو اس کو پیش کیا۔ ہمیں اس عبارت سے کلی اتفاق نہیں ہمارے ہاں سب سے بلند رتبہ اور اعلیٰ مقام ختم نبوت ہے کیونکہ مصطفیٰ کا مرتبہ تو اوروں کیلئے بھی ثابت ہے۔ متعدد انبیاء علیہم السلام کے ذکر کے بعد ارشاد فرمایا: **وَاِنَّهُمْ عِنْدَنَا لَمِنَ الْمُصْطَفَيْنَ الْاَخْيَارِ**۔ ص: ۴۷۔ پھر انسان سے اوپر جو مراتب بتائے ہر بعد والے مرتبہ کے افراد پہلے سے زیادہ ہیں جبکہ بشر کے افراد سب سے زیادہ ہیں (باقی آگے)

فاضل بریلوی سے سوال ہوا کہ ”کیا رسول اللہ ﷺ نے فرمایا ہے کہ اگر میرے بعد نبی ہوتا تو پیرانہ پیر ہوتے۔“ جواب میں فاضل بریلوی کہتے ہیں کہ قول مذکور نبی ﷺ سے ثابت

(بقیہ حاشیہ صفحہ گذشتہ) اور بعد والے مراتب کے افراد کم ہیں۔

بہر حال اس عبارت سے صاف پتہ چلتا ہے کہ پیر جماعت علی شاہ صاحب اور مفتی احمد یار خان صاحب کے نزدیک خاتم النبیین ایک مرتبہ ہے ایک عہدہ ہے ایک فضیلت ہے صرف آخری نبی ہی اس کا معنی نہیں۔ ورنہ تو لازم آئے گا کہ اس عبارت کے مطابق قطب غوث اور صحابی اور صدیق وغیرہ پہلے آئیں اور خاتم النبیین بعد میں۔ قارئین کرام حضرت نانوتویؒ اگر لفظ خاتم النبیین سے آخری نبی کا معنی لینے کے ساتھ ساتھ نبیؐ الا نبیاء کا مفہوم اخذ کریں تو ان کو برا کس لئے کہا جائے؟

اشکال: حضرت نانوتویؒ کی عبارات کو مرزائی اجراء نبوت پر پیش کریں تو ہم کیا کریں؟

(جواب: تم لوگ کس مرض کی دوا ہو؟ تم نے کس لئے تعلیم پائی ہے تم کس لئے زندہ ہو۔ سیاق و سباق سے ان عبارات کا صحیح مطلب بیان کر کے ان کا منہ بند کرو۔ کس قدر بزدلی کی بات ہے کہ بجائے جواب دینے کے مسلمان عالم اور مایہ ناز مناظر کو کافر کہہ کر مرزائیوں کے ساتھ ملا دو۔

کیا مرزائی اجراء نبوت پر آیات پیش نہیں کرتے؟ کیا ان آیات کو تم قرآن سے نکال دیتے ہو؟ مرزائی کیا حضرت عائشہؓ کا قول پیش نہیں کرتے؟ کیا حضرت ملا علی قاریؒ اور شاہ ولی اللہ اور شیخ اکبرؒ کی عبارات پیش نہیں کرتے؟ مرزائی جس جس کی عبارت پیش کریں کیا تم ان سب کو امت مسلمہ سے خارج کرتے ہو۔ تمہیں تخذیر سے فرصت ہو تو رد مرزائیت کی توفیق ملے۔

اگر دوسرے علماء کی عبارات کا صحیح معنی بیان کر کے جواب دیا جاتا ہے تو حضرت نانوتویؒ کے ساتھ ایسا کیوں معاملہ کیوں نہیں کیا جاتا؟ جبکہ انہوں نے اس مسئلہ پر اتنا لکھا اور اتنا کام کیا کہ شاید ہی امت میں کسی عالم نے اس مسئلہ پر اس قسم کا کام کیا ہو۔ کیا ایسے مجاہد ختم نبوت کو منکر ختم نبوت کہنا عقیدہ ختم نبوت کی خدمت ہے؟ وَلَا حَوْلَ وَلَا قُوَّةَ إِلَّا بِاللّٰهِ۔

☆ مفتی صاحب موصوف ایک جگہ کہتے ہیں۔ (باقی آگے)

نہیں لیکن اس کا مفہوم صحیح ہے، پھر اس کی کچھ مثالیں ذکر کریں کہ ایک حدیث میں امیر المؤمنین عمر فاروق رضی اللہ عنہ کے لئے وارد ہے لو کان بعدی نبی لکان عمر بن الخطاب میرے

(بقیہ حاشیہ صفحہ گذشتہ) تمام کمالات انبیاء حضور علیہ السلام میں جمع ہیں مع زیادتی کے قرآن فرماتا ہے

فَبِهَذَا هُمْ أَفْتَدِهِ اور مولانا جامی علیہ الرحمۃ فرماتے ہیں

حسن یوسف دم عیسیٰ ید بیضا داری آنچہ خوباں ہمہ دارند تو تہا داری

(شان حبیب الرحمن ص ۱۲۷)

☆ مفتی صاحب موصوف ایک جگہ کہتے ہیں۔

اسی طرح جو خاتم النبیین کے معنی کرے بالذات نبی اور کسی نبی کا آنا ممکن جانے وہ مرتد ہے حضرت عیسیٰ علیہ السلام بے شک تشریف لائیں گے مگر وہ پہلے کے نبی ہوں گے نہ کہ بعد کے اور اب امتی کی حیثیت سے تشریف فرما ہوں گے۔ آخری فرزند کے معنی یہ ہوتے ہیں کہ اس کے بعد کوئی فرزند پیدا نہ ہونہ کہ پہلے والے بھی وفات پا گئے تو اگرچہ حضرت عیسیٰ علیہ السلام حضرت خضر حضرت ادریس حضرت الیاس علیہم السلام حضور علیہ السلام کے زمانہ میں زندہ رہے اور اب بھی زندہ ہیں مگر ان کو نبوت پہلے مل چکی تھی اور حضور علیہ السلام کی آمد پر سب کے احکام منسوخ ہو گئے اب بعد میں نبوت نہ ملی جیسے کہ آفتاب کے نکلنے پر جو تارا جس جگہ بھی ہوتا ہے وہاں ہی چھپ جاتا ہے تو حضر والیاس تو زمین پر زندہ ہیں اور حضرت عیسیٰ و ادریس آسمانوں پر علیہم السلام مگر جہاں بھی جو تھے ان کے احکام وہاں ہی ختم ہو گئے۔

سب جگہ گائے رات بھر چکے جو تم کوئی نہیں

اگر ایک مجسٹریٹ دوسرے مجسٹریٹ کی کچہری میں گواہی دینے جاوے تو اگرچہ وہ اپنے حلقہ کائج ہے مگر یہاں گواہ کی حیثیت سے حاضر ہوا ہے اسی طرح حضرت عیسیٰ علیہ السلام اپنے زمانہ کے نبی ہیں مگر اب جو آئیں گے سلطنت مصطفیٰ میں آئیں گے (شان حبیب الرحمن ص ۱۳۹، ۱۵۰)

﴿تنبیہ﴾ مفتی صاحب نے جو لکھا۔ ”اسی طرح جو خاتم النبیین کے معنی کرے بالذات نبی اور کسی نبی کا آنا ممکن جانے وہ مرتد ہے“ اس عبارت کو تختہ زیر الناس کے خلاف نہ سمجھا جائے (باقی آگے)

بعد نبی ہوتا تو عمر ہوتا..... دوسری حدیث میں حضرت ابراہیم صاحبزادہ حضور اقدس سید المرسلین ﷺ کیلئے وارد ولو عاش ابراہیم لکان صدیقاً نبیاً۔ اگر جیتے تو صدیق و پیغمبر ہوتے..... علماء نے امام ابو محمد جوینی کی نسبت کہا ہے کہ اب کوئی نبی ہو سکتا تو وہ ہوتے..... (عرفان شریعت ص ۸۴، ۸۵)

(بقیہ حاشیہ صفحہ گذشتہ) کیونکہ اس عبارت میں دو باتوں پر مرد ہونے کا حکم لگایا گیا ہے ایک یہ کہ نبی ﷺ کو بالذات نبی جانے اور ساتھ ہی نئے نبی کے آنے کا قائل بھی ہو حضرت نانوتویؒ سوائے عیسیٰ علیہ السلام کے اور کسی کی آمد کے قائل نہیں۔

رہا بالذات نبوت کا قائل ہونا تو اس مضمون کو مفتی صاحب نے اصل نبوت کے عنوان سے یا سورج کے نور کے ساتھ تشبیہ دے کر بیان کیا اس لئے یہ عبارت ان لوگوں کے خلاف تو ہے جو ختم نبوت رتبہ کا نام لے کر ختم نبوت زمانی کا انکار کریں مگر حضرت نانوتویؒ کے خلاف ہرگز نہیں ہے۔ اور اگر اس کو حضرت نانوتویؒ کے خلاف لیا جائے تو خود مفتی احمد یار خان بلکہ مولانا احمد رضا خان بھی اس فتوے میں آجائیں گے کیونکہ یہ حضرات بھی نبی ﷺ کی نبوت کو دوسرے انبیاء کی نبوت کی نسبت اصلی مانتے ہیں۔

☆ مفتی صاحب موصوف ایک جگہ لکھتے ہیں:

آپ بھی آسمان ہدایت کے سورج ہیں کہ سورج سے سب روشن ہوتے ہیں وہ کسی سے روشن نہیں اسی طرح حضور علیہ السلام سے سے منور مگر حضور کسی سے مُسْتَنِیْر نہیں ﷺ (شان حبیب الرحمن ص ۱۵۶)

مفتی صاحب نے اس مقام پر حضرت نانوتویؒ کی موافقت کی ہے حضرت نانوتویؒ نے اس مضمون کو یوں ادا کیا ہے۔ اوروں کی نبوت آپ کا فیض ہے پر آپ کی نبوت کسی کا فیض نہیں (تحدیر الناس ص ۴)

☆ مفتی صاحب موصوف ایک جگہ کہتے ہیں:

حضور علیہ السلام کی رسالت عامہ ہے جس سے کوئی بھی علیحدہ نہیں ہو سکتا۔ (باقی آگے)

سوال کا جواب تو اتنا کافی تھا کہ یہ حدیث نہیں مگر فاضل بریلوی نے اس پر اکتفا نہ کیا، اس کے معنی کو درست کہہ کر اس مفہوم شرطی کو مان لیا ہے کہ اگر نبوت ختم نہ ہوتی تو حضرت پیران پیر رحمہ اللہ تعالیٰ نبی ہوئے اب سوال یہ ہے کہ اللہ تعالیٰ نے انبیاء علیہم السلام کے مختلف درجات رکھے ہیں ارشاد فرمایا: وَلَقَدْ فَضَّلْنَا بَعْضَ النَّبِيِّينَ عَلَىٰ بَعْضٍ (نبی اسرائیل: ۵۵) اگر بالفرض حضرت شیخ عبدالقادر جیلانی رحمہ اللہ تعالیٰ نبی ہوتے تو کس درجہ کے نبی ہوتے وہ آپ ﷺ سے افضل ہوتے یا افضلیت آنحضرت ﷺ ہی کیلئے ہوتی۔ امت مسلمہ ”نبی الانبیاء“ صرف آنحضرت ﷺ کو مانتی ہے اس لئے اگر بالفرض وہ ہستیاں جن کا فاضل بریلوی نے عرفان شریعت میں ذکر کیا ہے ان میں سے کسی کو منصب نبوت مل جاتا تو وہ نبی ہو بھی جاتا تو بھی نبی الانبیاء تو آنحضرت ﷺ ہی ہوتے وہ آپ ﷺ کے درجہ کو نہ پاسکتا تھا۔ علاوہ ازیں یہ جملہ کہ ”آپ ﷺ نبی الانبیاء ہیں“ جملہ اسمیہ ہے جو دوام کا معنی دیتا ہے۔

(بقیہ حاشیہ صفحہ گذشتہ) (شان حبیب الرحمن ص ۱۶۶) اس میں بھی نبی ﷺ کا نبی الانبیاء مانا ہے۔
☆ ایک جگہ لکھا ہے:- حضور علیہ السلام کی موجودگی میں کسی کو امام ہونے کا اختیار نہیں اور اگر درمیان میں حضور علیہ السلام تشریف لے آویں تو پہلے امام کی امامت منسوخ ہو جاتی ہے کیونکہ یہ بھی حضور سے آگے بڑھنے میں داخل ہے ہاں اگر حضور ہی اجازت دے دیں کہ تم امام بنے رہو تو اب حضور علیہ السلام کی اجازت سے امام رہنا جائز ہو جیسا کہ حضرت عبدالرحمن ابن عوف پر گذرا (ایضاً ص ۱۹۲)
☆ مفتی صاحب اپنی ایک اور کتاب اسرار الاحکام میں لکھتے ہیں:

روح پاک مصطفیٰ ﷺ عالم ارواح میں سارے عالم کی فی الواقع نبی تھی اس وقت حضور کی روح مبارک ارواح انبیاء کی تربیت فرماتی رہی۔ سارے انبیاء حضور سے ہی فیض لے کر اس عالم اجسام میں نبی ہوئے بلکہ ان کے ظہور نبوت کے بعد بھی روح پاک مصطفیٰ ﷺ سے فیض آتا رہا جیسے تاروں میں آفتاب کا نور آتا ہے (اسرار الاحکام ص ۱۰۹) (باقی آگے)

فاضل بریلوی اور مفتی احمد یار صاحب بھی لکھتے ہیں کہ آپ ﷺ تمام انسانوں کے لئے رسول ہیں (تجلی الیقین ص ۱۵، شان حبیب الرحمن ص ۶۶) اور ظاہر ہے کہ شیخ عبدالقادر جیلانی رحمہ اللہ تعالیٰ کو اگر بالفرض نبوت ملتی تو وہ حسب سابق انسان ہی رہتے۔ اور ان انبیاء میں ہی ہوتے جو ”نبی الانبیاء“ میں مضاف الیہ ہے حضرت عیسیٰ علیہ السلام تشریف لائیں گے تو بھی وہ مضاف الیہ میں داخل ہوں گے۔ جس طرح ”نبی الانبیاء“ کے لفظ سے یہ بات سمجھ آتی ہے۔ فاضل بریلوی کے الفاظ: اصل الاصول، افضلیت مطلقہ، سید الکمل، مقصود اصلی، امیر الامراء، سردار اعظم، سلطان ہفت کشور، بادشاہ زمین و آسمان وغیرہ بھی یہی خبر دیتے ہیں۔ اور خاتمیت مرتبی میں بھی یہی افضلیت مطلقہ مراد ہے۔

امام غزالیؒ نے فقہ شافعی میں جو کتابیں لکھیں ان میں ایک کا نام ”الوجیز“ ہے اس

(بقیہ حاشیہ صفحہ گذشتہ) مرزائیوں سے ہوشیار:

مرزائیوں نے بھی آنحضرت ﷺ کو نبی الانبیاء لکھا ہے (دیکھئے ابوالعطاء جالندھری کی کتاب القول الفصل ص ۱۰۳، محمد صادق سائری مرزائی کی کتاب حقانیت احمدیت ص ۲۱۰، ۲۷۹) مگر ان کا یہ کہنا کالعدم ہے اس لئے کہ یہ لوگ سب انبیاء کے نام قادیانی کو دیتے ہیں حتیٰ کہ قادیانی کہتا ہے کہ ”مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ إِسْ دِی الْہٰی میں میرا نام محمد رکھا گیا اور رسول بھی (ایک غلطی کا ازالہ ص ۳ در روحانی خزائن ج ۱۸ ص ۲۰۷) نیز مرزائی کہتے ہیں اللہ تعالیٰ نے آنحضرت ﷺ سے بعد میں آنے والی نبی کی تصدیق اور اس کی نصرت کرنے کا عہد لیا گیا (دیکھئے مکمل تبلیغی پاکٹ بک ص ۲۶۷، القول المبین ص ۳۷) اور بعد میں یہ قادیانی ہی کو نبی مانتے ہیں اس کا مطلب یہ ہوا کہ مرزائیوں کے ہاں نبی الانبیاء بھی مرزا ہی ہے۔ اس لئے ہم کہہ سکتے ہیں کہ جس طرح مرزائیوں کا آنحضرت ﷺ کو رسول اللہ کہنا کالعدم ہے ایسے ہی ان کا آنحضرت ﷺ کو نبی الانبیاء لکھنا بھی کالعدم ہے۔

کے بارے میں مشہور غیر مقلد عالم محمد بن عبدالرحمن مبارکپوری لکھتے ہیں: وقد قيل لو كان الغزالي نبيا لكان معجزته الوجيز (مقدمة تحفة الاحوذى ج ۱ ص ۲۸۵) ”اور یہ کہا گیا ہے کہ اگر غزالی نبی ہوتے تو ان کا معجزہ کتاب الوجیز ہوتی“ ظاہر ہے کہ کتاب الوجیز قرآن کا مقابلہ تو نہ کر سکتی تو پھر وہ نبوت میں آنحضرت ﷺ کے مرتبہ کو نہیں پاسکتے تھے۔ اب بتائیں کہ آپ ﷺ کی خاتمیت مرتبی باقی رہتی یا نہ رہتی؟

سوال یہ ہے کہ ایسی عبارات لکھنے پر مولانا احمد رضا خان بریلوی اور مولانا محمد بن عبد الرحمن مبارکپوری کے خلاف تمہارے قلم کیوں نہیں چلتے جنہوں نے یہ بھی نہ لکھا کہ اگر بالفرض یہ نبی ہوتے تو آنحضرت ﷺ کے مرتبہ کو نہیں پاسکتے تھے۔ تم نے اپنی گرفت کیلئے اسی ہستی ہی کا انتخاب کرنا تھا جس نے بریلی کے قریب ہندوؤں اور عیسائیوں کے مقابلہ میں اسلام کی ترجمانی کی اور نبی کریم ﷺ کی نبوت اور ختم نبوت کو منوایا اور اس کا اعلان کر کے آئے کہ اب نجات صرف آنحضرت ﷺ پر ایمان لانے اور ان کی اتباع میں منحصر ہے۔

افضلیت مطلقہ کی مثالوں سے وضاحت:

بعض پہلوان اور فنکار اپنے فن میں کمال حاصل کر کے دوسروں سے بازی لینے کے بعد خود ہی ریٹائرڈ ہو کر آئندہ کیلئے مقابلوں میں حصہ لینا چھوڑ دیتے ہیں ان کو مقابلوں میں شرکت کی پیشکش ہوتی ہے مالی لالچ بھی دیا جاتا ہے مگر وہ کہتے ہیں اب ہم مقابلہ میں حصہ نہیں لیتے تاکہ ان کا اعزاز خراب نہ ہو جائے ہو سکتا ہے کہ آئندہ کسی سے ہار جائیں تو ہمیشہ کیلئے ان کی عزت جاتی رہے۔ اس فن میں ان کی جیت نہ مطلق ہے نہ ہر طرح کامل بلکہ وقتی ہے وہ اس کو باقی رکھنا چاہتے ہیں۔

کسی بھی امتحان میں اچھے نمبروں سے کامیاب ہونے والے پوزیشنیں لیتے ہیں لیکن یہ نہیں کہا جاسکتا کہ جو اول آگیا وہ واقعی سب سے زیادہ ذہین اور ذی علم تھا ہو سکتا ہے کہ اس سے زیادہ ذہین لوگ ہوں مگر ان کو اس امتحان میں شرکت کا موقع نہ ملا، یا موقع ملا مگر کسی وجہ سے ان

کے نمبر کم آگئے اس طرح یہ بھی نہیں کہا جاسکتا کہ آئندہ کوئی اتنے نمبر نہ لے جاسکے گا ہو سکتا ہے آئندہ اس سے بھی ذہین طلبہ آجائیں جو ان کے ریکارڈ کو بھی توڑ دیں۔

آنحضرت ﷺ سب انبیاء کے سردار ہیں سب سے اعلیٰ ہیں مگر اس کا مطلب یہ نہیں کہ ماضی میں جن کو نبوت مل گئی ان کے علاوہ کسی اور کو ملتی تو شاید وہ زیادہ مرتبہ پالیتا یا یہ کہ اگر بالفرض بعد میں کسی کو نبوت مل جائے تو شاید وہ آنحضرت ﷺ سے بڑھ جاتا ایسا ہرگز نہیں۔ اول تو آپ ﷺ کے بعد کسی کو نبوت نہ ملی ہے نہ ملے گی اور اگر بالفرض مل ہی جائے تو وہ آپ سے افضل نہیں ہو سکتا فضیلت آپ ہی کیلئے ہے اگر بالفرض آپ کے بعد کسی کو نبوت ملے تو وہ آپ کیلئے امتی ہی ہوگا ”نبی الانبیاء“ آپ ﷺ ہی رہیں گے۔ اللہ تعالیٰ نے جو کمالات اور خوبیاں آپ ﷺ کو دی ہیں کسی اور کیلئے اس سے زیادتی تو کجا برابری کا بھی سوچا نہیں جاسکتا۔

ان مثالوں سے آپ کو یہ بات سمجھ آ جانی چاہئے کہ جو ایسا عقیدہ نہیں رکھتا بلکہ کہتا ہے کہ اگر بالفرض آنحضرت ﷺ کے بعد حضرت عمر رضی اللہ عنہ کو نبوت ملتی تو وہ آپ ﷺ سے افضل ہوتے تو ایسا شخص آنحضرت ﷺ کیلئے فضیلتِ دائمہ مطلقہ کاملہ نہیں بلکہ فضیلتِ وقفیہ مقیدہ ناقصہ کا قائل ہے۔

افضلیت کے منکر ”وہابیہ“ کا مصداق کون ہیں؟

سمجھ نہیں آتی تھی کہ کتاب ”تجلی الیقین“ میں مذکور ”وہابیہ“ سے کون لوگ مراد ہیں جنہوں نے آنحضرت ﷺ کے افضل الانبیاء ہونے کا انکار کر کے ایک نیا شگوفہ چھوڑا؟ جب کتاب ”ختم نبوت اور تحذیر الناس“ سامنے آئی تو پتہ چلا کہ ”وہابیہ“ کے ایک مصداق سید بادشاہ تبسم بخاری اور اس کے مصدق و ماحیین ہیں جن کا پورا زور اس پر ہے کہ آنحضرت ﷺ کیلئے خاتمیت رتبہ یعنی فضیلتِ مطلقہ کاملہ دائمہ ثابت نہیں چنانچہ اس نے ایک جگہ لکھا ہے:

خاتمیت مرتبی مراد لینا قطعی طور پر غلط اور باطل ہے

(ختم نبوت اور تحذیر الناس ص ۳۱۸ سطر ۱۲)

دوسری جگہ لکھا ہے:

حضور ﷺ کے بعد کوئی نبی آئے تو خاتمیت مرتبی بھی باقی نہیں رہتی (ایضاً ص ۲۹۴ سطر ۸، ۹)
اس عبارت کا مطلب اس کے علاوہ اور کیا لیا جائے کہ اگر بالفرض حضرت عمر رضی اللہ
عنہ نبی بنتے یا شیخ عبدالقادر جیلانی رحمہ اللہ تعالیٰ یا امام غزالی رحمہ اللہ تعالیٰ کو نبوت ملتی تو تبسم بخاری
کے ہاں آنحضرت ﷺ ”نبی الانبیاء“ نہ رہتے۔ آپ ﷺ کے رتبے میں معاذ اللہ کمی آجاتی۔
بعد میں جس کو نبوت ملتی سید بادشاہ کے نزدیک وہ معاذ اللہ تعالیٰ آپ ﷺ سے اعلیٰ و افضل ہوتا۔
بتائیے پھر فاضل بریلوی نے آپ ﷺ کیلئے اصل الاصول، سید اکل، مقصود اصلی، امیر الامراء
، سردار اعظم، سلطان ہفت کشور، بادشاہ زمین و آسمان وغیرہ کلمات کا جو ذکر کیا ہے وہ درست
ہو سکے گا؟ آپ ﷺ کیلئے افضلیت مطلقہ کاملہ نہیں بلکہ افضلیت مقیدہ ناقصہ مانتی ہوگی۔

ترجمان وہابیہ کی دلیل:

تبسم شاہ نے اس موضوع پر پانچ سو سے زائد صفحات سیاہ کر ڈالے مگر قرآن وحدیث
سے یا امت مسلمہ کے علماء سے اس موضوع پر ایک بھی حوالہ نہ پیش کر سکا۔ بلکہ کتاب وسنت
اور امت کے اکابر علماء کی تحقیق اس کے بالکل خلاف ہے۔ جیسا کہ عنقریب آئے۔ چونکہ اسے
اس موضوع پر کوئی واضح صریح مضبوط دلیل نہ مل سکی اس لئے بہت سوچ بچار کے بعد نحو کی ابتدائی
کتاب سے ایک قاعدے کو کلیہ قرار دے کر اس مضمون کو ثابت کرنے کی کوشش کی کہ اگر بالفرض
شیخ عبدالقادر جیلانی رحمہ اللہ تعالیٰ نبی بن جاتے تو آنحضرت ﷺ نبی الانبیاء نہ رہتے۔ چنانچہ
سید بادشاہ تبسم لکھتا ہے:

جیسے تھوڑی دیر کیلئے متعدد خداؤں کا ہونا (جو کہ محال ہے) تسلیم کر لیا جائے یعنی

لَوْ كَانَ فِيهِمَا آلِهَةٌ تَوْ نَظَامَ كَانَتْ بَرَادُ هُوَ جَاءَ (یعنی فساد لازم آیا) اسی طرح جب

حضور ﷺ کے بعد کسی نبی کا آنا (جو کہ محال ہے) تسلیم کر لیا جائے تو اس میں آپ کی

شان میں فرق آتا ہے (یعنی فساد لازم آیا) یہ کہنا کہ خاتمیت مرتبی میں فرق نہیں آتا قطعاً

باطل ہے اس طرح تو فرض کرنے سے کوئی محال لازم نہ آئے تو وہ محال نہیں یعنی نبی کا آنا پھر محال نہ رہا اور یہ عقیدہ بجائے خود کفر ہے (ختم نبوت اور تحذیر الناس ص ۲۷۱)
نیز لکھتا ہے:

لَوْ حَرَفَ شَرْطُ هُوَ اَوْ رَدُّ جُمْلُوں پر آتا ہے اور بہ سبب نفی جملہ اول کے نفی جملہ ثانیہ پر دلالت کرتا ہے اور زمانہ ماضی کا جیسے: لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا۔ یعنی نہ اور خدا تھے نہ زمین و آسمان برباد ہوئے۔ اب نانو تو می صاحب کا جملہ دیکھئے
”اگر بالفرض بعد زمانہ نبوی ﷺ کوئی نبی پیدا ہو تو پھر بھی خاتمیت محمدی (مرتبہ) میں کچھ فرق نہیں آئے گا۔“

یہ دو جملے اوپر بتائے گئے قاعدے کلیے کے مطابق درست نہیں ان جملوں میں جملہ اول نفی کا جملہ بنتا ہی نہیں اگر بالفرض (یعنی لَوْ) بہ سبب نفی جملہ اول کے نفی جملہ ثانی پر دلالت نہیں کرتا یا نفی ثانی کی بنا پر نفی اول نہیں۔ دیکھئے اگر یوں لکھیں
”نہ کوئی نبی آیا، نہ خاتمیت مرتبہ میں فرق پڑا“

اس طرح نفی جملہ اول نے نفی جملہ ثانی پر دلالت کی مگر پرستان تحذیر الناس کہتے ہیں کہ ”نبی آ بھی جائے تب بھی خاتمیت مرتبہ میں فرق نہیں پڑتا“ اس طرح نفی جملہ اول کا نفی جملہ ثانی پر دلالت کا کلیہ فٹ نہیں بیٹھتا لہذا معلوم ہوا کہ جملے کی ترکیب اور معنوی ساخت ہی غلط ہے اور طعنے ہمیں دیئے جا رہے ہیں (ختم نبوت اور تحذیر الناس ص ۲۷۲)

﴿جوابات﴾

کسی کو کافر کہنا آسان نہیں کسی کے کلام میں سوا احتمال کفر کے ہوں ایک اسلام کا ہو تو اسے کافر نہ کہا جائے اور جس کے کلام میں ایک احتمال بھی کفر کا نہیں وہ نبی ﷺ کی شان بیان کر رہا ہے تو اسے کافر کہے جا رہا ہے۔ اب اس کے جوابات ملاحظہ فرمائیں۔

جواب نمبر ۱ :

خاتمیتِ زمانی کا تو حضرت نانوتویؒ نے انکار ہی نہیں کیا مولانا احمد سعید کاظمی لکھتے ہیں ہمیں نانوتوی صاحب سے یہ شکوہ نہیں کہ انہوں نے رسول اللہ ﷺ کیلئے تاخرِ زمانی کو تسلیم نہیں کیا یا یہ کہ انہوں نے رسول اللہ ﷺ کے بعد مدعی نبوت کی تکذیب و تکفیر نہیں کی انہوں نے یہ سب کچھ کیا (مقالات کاظمی ج ۲ ص ۲۵۱) (۱) اور خاتمیت مرتبی یعنی افضلیتِ مطلقہ کو بھی

(۱) اشکال: کاظمی صاحب نے اس کے ساتھ ہی یہ بھی تو لکھ دیا ہے: ”مگر قرآن کے معنی منقول متواتر کو عوام کا خیال قرار دے کر اپنے سب کئے کرائے پر پانی پھیر دیا۔ بنائے خاتمیت تاخرِ زمانی کے علاوہ اور بات پر رکھنا اصولی طور پر ختم نبوت کی بنیاد کو اکھاڑ دیتا ہے خواہ لاکھ دفعہ حضور کے بعد مدعی نبوت کی تکفیر کی جائے (مقالات کاظمی ج ۲ ص ۲۵۱)

جواب: حضرت نانوتویؒ کہتے ہیں کہ خاتم النبیین کا میرے ہاں بھی وہی معنی ہے جو عام مسلمان کرتے ہیں یعنی خاتمیتِ زمانی مگر میں نے اس کی علت ساتھ بیان کر دی ہے اور وہ ہے افضلیتِ مطلقہ جسے حضرت خاتمیتِ رتبی یا موصوف بالذات ہونے سے تعبیر کرتے ہیں (دیکھئے مناظرہ عجیبہ ص ۱۳۳) یہ آپ بتائیں کہ علت بیان کرنے سے بات پکی ہوا کرتی ہے یا اس کی بنیاد اکھڑا کرتی ہے (باقی آگے) (بقیہ حاشیہ صفحہ گذشتہ) اور اس علت کے بیان کرنے میں حضرت متفرد نہیں، بریلوی مکتب فکر کے حکیم الامت مفتی احمد یار خان بھی یہی علت بیان کرتے ہیں صرف تعبیر کا فرق ہے مفتی صاحب نے نبی کریم ﷺ کی نبوت کو اصل سے تعبیر کیا اور حضرت نانوتویؒ نے اس کو بالذات کے عنوان سے بیان کیا۔

قارئین کرام! مفتی صاحب کی درج ذیل عبارت کو پڑھیں اور بتائیں کہ اس عبارت سے ختم نبوت کا مضمون پختہ ہوتا ہے یا ختم نبوت کی بنیاد اکھڑتی ہے۔ مفتی صاحب فرماتے ہیں۔

یہ بھی سمجھنا چاہئے کہ حضور علیہ السلام کی موجودگی میں تمام پیغمبروں کے دین کیوں منسوخ کر دیئے گئے دنیا کا قاعدہ ہے کہ ہر چیز اپنی اصل پر پہنچ کر ٹھہر جاتی ہے بلکہ اپنے آپ کو اس اصل میں گم کر دیتی ہے رات بھر ستارے جگمگاتے ہیں مگر جہاں سورج چمکا سب چھپ گئے کیونکہ (باقی آگے)

سب مانتے ہیں تو اکیلا کہتا ہے کہ اگر بالفرض کسی اور کو نبوت مل جاتی تو آپ ﷺ کی خاتمیت مرتبیٰ یعنی افضلیت مطلقہ باقی نہیں رہ سکتی تھی (۱) تیرے کہنے کے مطابق اگر بالفرض حضرت عمرؓ کو نبوت ملتی تو نبی کریم ﷺ کے مرتبہ میں کمی آجاتی آپ ﷺ کیلئے افضلیت مطلقہ نہ رہتی، یعنی آپ ﷺ معاذ اللہ ”نبی الانبیاء“ نہ رہتے۔ جبکہ امت کہتی ہے کہ اگر بالفرض آنحضرت ﷺ کے بیٹے حضرت ابراہیم زندہ رہتے اور ان کو نبوت عطا ہوتی یا حضرت عمر رضی اللہ عنہ کو نبوت ملتی تو آپ کے پیروکار ہی ہوتے۔ ملا علی قاریؒ فرماتے ہیں: لَوْ عَاشَ إِبْرَاهِيمُ وَصَارَ نَبِيًّا وَكَذًا لَوْ صَارَ عُمَرُ نَبِيًّا لَكُنَّا مِنْ أَتْبَاعِهِ عَلَيْهِ السَّلَامُ (موضوعات کبیر مجتبیٰ ص ۵۸) ”اگر آنحضرت ﷺ کے صاحبزادے حضرت ابراہیم رضی اللہ عنہ زندہ رہتے اور نبی ہو جاتے اسی طرح اگر حضرت عمر رضی اللہ عنہ نبی ہوتے تو وہ دونوں آپ کے پیروکاروں سے ہوتے۔“

(بقیہ حاشیہ صفحہ گذشتہ) سب تاروں میں سورج ہی کا نور تھا..... اسی طرح تمام انبیاء کرام تارے ہیں حضور آفتاب۔ حضور کو قرآن میں فرمایا گیا سِرَاجًا مُنِيرًا یا تمام انبیاء کرام دریا ہیں حضور علیہ السلام ان دریاؤں کے سمندر تمام نبوتیں ادھر ہی چلی آرہی ہیں فرعونؒ ہامانیؒ نمرودیؒ ہزار ہا طاقتیں سامنے آئیں ان کو پاش پاش کر دیا مگر سمندر نبوت کو پا کر سب نے اپنے آپ کو اس میں گم کر دیا صلی اللہ علیہ وآلہ وصحبہ وبارک وسلم

یہ انبیاء و مرسلین تارے ہو تم مہر میں سب جگمگائے رات بھر چمکے جو تم کوئی نہیں
(شان حبیب الرحمن ص ۳۲، ۳۳)

(۱) تبسم شاہ کے الفاظ یوں ہیں:

”اتنے انبیاء اگر آپ ﷺ کے بعد آتے تو خاتمیت زمانی کا باقی نہ رہنا مسلم، رہی خاتمیت مرتبیٰ تو آپ ﷺ کے بعد صرف ایک نبی آئے تو خاتمیت مرتبیٰ باقی نہ رہے“ (ختم نبوت اور تحذیر الناس ص ۲۷۹ سطر ۷، ۷۷)

ظاہر ہے کہ آپ ﷺ کے بعد کسی کو نبی بن جانے سے خاتمیتِ زمانی تو باقی نہ رہتی مگر خاتمیتِ رتبی یعنی افضلیتِ مطلقہ تو باقی رہتی اسی لئے تو ملا علی قاریؒ نے ان کو آپ کے پیروکار بتایا اگر تجھے ملا علی قاریؒ کے اس مضمون سے اتفاق نہیں تو اس کی نقیض پیش کر۔ اور سلف صالحین سے اس کی تصریح دکھا کہ اگر بالفرض حضرت عمر رضی اللہ تعالیٰ عنہ و عنہم کو نبوت مل جاتی تو افضلیتِ مطلقہ حضرت عمرؓ کو ہوتی پھر نبی الانبیاء حضرت عمرؓ ہوتے آنحضرت ﷺ نہ ہوتے۔ لیکن تیرے اس کہنے سے بھی بات نہ بنے گی جب تک کہ تو ملا علی قاریؒ کے خلاف اسی طرح ضخیم کتاب لکھ کر ان کا رد نہ کرے۔

جواب نمبر ۲:

فاضل بریلوی لکھتے ہیں:

امام علامہ تقی الملتی والدین ابوالحسن علی بن عبدالکافی سبکی رحمۃ اللہ تعالیٰ علیہ نے اس آیت کی تفسیر میں ایک نفیس رسالہ ”التعظیم والمنة في لتؤمن به ولتصرونه“ لکھا، اور اس میں آیت مذکور سے ثابت فرمایا کہ ہمارے حضور صلوات اللہ وسلامہ علیہ سب انبیاء کے نبی ہیں اور تمام انبیاء و مرسلین اور ان کی امتیں سب حضور کے امتی۔ حضور کی نبوت و رسالت زمانہ سیدنا ابوالبشر علیہ الصلوٰۃ والسلام سے روز قیامت تک جمیع خلق اللہ کو شامل ہے۔ اور حضور کا ارشاد و کنت نبیا و آدم بین الروح والجسد اپنے معنی حقیقی پر ہے اگر ہمارے حضور حضرت آدم و نوح و ابراہیم و موسیٰ و عیسیٰ صلی اللہ تعالیٰ علیہم وسلم کے زمانہ میں ظہور فرماتے، اُن پر فرض ہوتا کہ حضور پر ایمان لاتے اور حضور کے مددگار ہوتے اسی کا اللہ تعالیٰ نے ان سے عہد لیا تھا اور حضور کے نبی الانبیاء ہونے ہی کا باعث ہے کہ شب اسراء تمام انبیاء و مرسلین نے حضور کی اقتدا کی اور اس کا پورا ظہور روز نشور ہوگا جب حضور کے زیر لوا آدم و من سوا کا فہ رسل و انبیاء ہوں گے صلوات اللہ وسلامہ علیہ و علیہم اجمعین۔

یہ رسالہ نہایت نفیس کلام پر مشتمل ہے جسے امام جلال الدین سیوطی نے خصائص کبریٰ، اور امام شہاب الدین قسطلانی نے مواہب لدنیہ اور ائمہ مابعد نے اپنی تصانیف مدنیہ میں نقل کیا ہے اور اسے نعمت عظمیٰ اور موہب کبریٰ سمجھا۔ من شاء التفصیل فلیرجع الی کلماتہم رحمۃ اللہ تعالیٰ علیہم اجمعین۔ بالجملہ مسلمان بہ نگاہ ایمان اس آیت کریمہ کے مفادات پر غور کرے صاف صریح ارشاد فرما رہی ہے کہ محمد صلی اللہ تعالیٰ علیہ وسلم اصل الاصول ہیں۔ محمد صلی اللہ تعالیٰ علیہ وسلم رسولوں کے رسول ہیں امتیوں کو جو نسبت انبیاء و رسل سے ہے وہ نسبت انبیاء رسل کو اس سید الکمل سے ہے امتیوں پر فرض کرتے ہیں رسولوں پر ایمان لاؤ اور رسولوں سے عہد و پیمان لیتے ہیں محمد صلی اللہ تعالیٰ علیہ وسلم سے گرویدگی فرماؤ۔ غرض صاف صاف جتا رہے ہیں کہ مقصود اصلی ایک وہی ہے باقی تم سب تابع و طفلی (حجلی الیقین ص ۸، ۹)

ظاہر ہے کہ اگر بالفرض آپ ﷺ پہلے انبیاء کے زمانے میں تشریف لاتے تو آپ ﷺ خاتم زمانی تو نہ ہوتے لیکن خاتمیت رتبہ یعنی سب انبیاء و مرسلین سے اعلیٰ و افضل ہونے کی شان پھر بھی آپ ﷺ کو حاصل ہوتی اسی بات کو تو اس مضمون میں سمجھایا گیا ہے۔ اب بھی تبسم شاہ کو یہ بات نہ سمجھ آئے تو اسے خدا سمجھے۔

امام سبکی کی کچھ عبارات:

اب امام سبکی کی چند عبارات ملاحظہ ہوں فرماتے ہیں:

وہی کا ایمان البیعة التي تؤخذ للخلفاء ولعل ایمان الخلفاء اخذت من هنا فانظر هذا التعظیم العظیم للنبي ﷺ من ربه سبحانه وتعالى فاذا عرفت ذلك فالنبي ﷺ هو نبي الانبياء ولهذا ظهر ذلك في الآخرة جميع الانبياء تحت لوائه وفي الدنيا كذلك ليلة الاسراء صلى بهم ولوافق مجيئه في زمن آدم ونوح وابراهيم وموسى عيسى وجب عليهم وعلى اممهم الايمان به

ونصرتة وبذلك اخذ الله الميثاق (الخصائص الكبرى ج ۱ ص ۵) ”اللہ تعالیٰ نے انبیاء علیہم السلام سے عالم ارواح میں آنحضرت ﷺ کی اتباع کا جو عہد لیا تھا وہ بیعت کی قسموں کی طرح ہے جو خلفاء سے لی جاتی ہیں اور شاید خلفاء کی اسی سے لی گئی ہیں تو دیکھ اس تعظیم عظیم کو جو نبی ﷺ کیلئے ہے اس کے رب سبحانہ و تعالیٰ کی طرف سے جب تو نے اس کو جان لیا تو نبی کریم ﷺ نبی الانبیاء ہیں اس لئے آخرت میں اس کا ظہور ہوگا سب انبیاء آپ کے جھنڈے تلے ہوں گے، اس طرح دنیا میں معراج کی رات اس کا ظہور ہوا آپ ﷺ نے سب انبیاء علیہم السلام کو نماز پڑھائی اور اگر حضرت آدم علیہ السلام یا حضرت نوح علیہ السلام یا حضرت ابراہیم علیہ السلام یا حضرت موسیٰ علیہ السلام یا حضرت عیسیٰ علیہ السلام کے زمانے میں آپ تشریف لاتے تو ان پر اور ان کی امتوں پر واجب ہوتا کہ آپ ﷺ پر ایمان لائیں اور آپ کی مدد کریں اللہ تعالیٰ نے ان سے اس کا عہد لیا تھا“ (جس کا سورۃ آل عمران: ۸۱ میں ذکر ہے)

نیز فرماتے ہیں:

فلو وجد فی عصرهم لزمهم اتباعه بلا شک ولہذا یأتی عیسیٰ فی آخر الزمان علی شریعتہ وهو نبی کریم علی حالہ لا کما یظن بعض الناس انه یأتی واحدا من هذه الامة . نعم هو واحد من هذه الامة ، لما قلنا من اتباعه للنبی ﷺ وانما یحکم بشریعة نبینا محمد ﷺ بالقرآن والسنة وکل ما فیہما من امر ونہی فهو متعلق بہ کما یتعلق بسائر الامة وهو نبی کریم علی حالہ لم ینقص منه شیء وكذلك بعث النبی ﷺ فی زمانہ او فی زمان موسیٰ و ابراہیم ونوح و آدم کانوا مستمرین علی نبوتہم ورسالتہم الی اممہم والنبی ﷺ نبی علیہم ورسول الی جمیعہم فنبتہ ورسالتہ اعم واشمل واعظم (ایضاً ج ۱ ص ۵، ۶) ”اگر آنحضرت ﷺ ان کے زمانے میں ہوتے تو بلا شک ان کو آپ کی اتباع لازم ہوتی اسی لئے عیسیٰ علیہ السلام آخر زمانہ میں آپ ﷺ کی شریعت پر آئیں گے اور عیسیٰ علیہ السلام

اس وقت بدستور معزز نبی ہوں گے ایسے نہیں جیسے بعض لوگ سمجھتے ہیں کہ وہ محض اس امت کا ایک فرد بن کر آئیں گے۔ ہاں وہ اس امت کے ایک فرد ہوں گے کیونکہ ہم بتا چکے ہیں کہ وہ آپ ﷺ کی اتباع کریں گے۔ اور کتاب و سنت کے ساتھ ہمارے نبی ﷺ کی شریعت ہی کے ساتھ فیصلہ دیں گے اور قرآن و حدیث میں جو امر و نہی ہیں ان کا حضرت عیسیٰ علیہ السلام سے بھی اسی طرح تعلق ہے جس طرح ساری امت مسلمہ سے ہے اور وہ معزز نبی ہیں اپنے حال پر یعنی پہلے کی طرح ان کے مرتبہ سے کچھ کمی نہ ہوئی۔ اسی طرح اگر آپ ﷺ حضرت عیسیٰ علیہ السلام کے زمانے میں بھیجے جاتے یا حضرت موسیٰ حضرت ابراہیم حضرت نوح حضرت آدم علیہم السلام کے زمانے میں بھیجے جاتے تو وہ حضرات بدستور اپنی امتوں کے نبی اور رسول رہتے اور آنحضرت ﷺ ان کے اوپر نبی ہوتے اور ان سب کی طرف رسول، تو آپ ﷺ کی نبوت و رسالت زیادہ عام، زیادہ شامل اور زیادہ عظیم ہے۔

نیز فرماتے ہیں:

قَوْلُهُ ﷺ بُعِثْتُ إِلَى النَّاسِ كَافَّةً كُنَّا نَظُنُّ أَنَّهُ مِنْ زَمَانِهِ إِلَى يَوْمِ الْقِيَامَةِ فَبَانَ أَنَّهُ جَمِيعُ النَّاسِ أَوَّلُهُمْ وَآخِرُهُمْ (الخصائص الكبرى ج ۱ ص ۶) یعنی آپ کا فرمان کہ مجھے سب لوگوں کی طرف بھیجا گیا، ہم سمجھتے تھے کہ آپ ﷺ کے زمانے کے لوگوں سے قیامت تک کے انسانوں کیلئے ہے پھر یہ بات واضح ہوئی کہ یہ ارشاد اولین و آخرین سب کیلئے ہے کہ آپ ﷺ سب انسانوں کے نبی ہیں اس لئے انبیاء سابقین آپ کی امت میں داخل ہیں۔
امام سبکی، علامہ جلال الدین سیوطی امام قسطلانی رحمہم اللہ تعالیٰ اور فاضل بریلوی کی ان تصریحات کے خلاف ترجمان و ہابیہ تبسم شاہ صاحب کا کلام بھی ملاحظہ فرمائیے کہتا ہے:

محض ایک نانوتوی صاحب کے دفاع کے لئے قرآن و سنت اور پوری امت کی تشریحات کو کس بے دردی سے ٹھکرا دیا جاتا ہے اس کا مظاہرہ ان لوگوں کی کتابوں میں اس طرح کے بیانات میں دیکھا جاسکتا ہے جب خاتم النبیین کا معنی آخری نبی ہے کوئی

دوسرا معنی ہو ہی نہیں سکتا تو پھر یہ کہنا کہ حضور ﷺ حضرت آدم علیہ السلام سے پہلے تشریف لاتے یا دیگر انبیاء کرام علیہم السلام کے درمیان میں کہیں تشریف لاتے پھر بھی مرتبہ کے لحاظ سے خاتم النبیین رہتے۔ تو صاف پتہ چلا کہ یہ لوگ تحذیر الناس کی پیروی کرتے ہوتے خاتم النبیین کا معنی ”آخری نبی“ کی بجائے ”بالذات نبی“ لیتے ہیں۔ (ختم نبوت اور تحذیر الناس ص ۲۷۸ سطر ۱۰ تا ۱۲)

”بالذات نبی“ ہونے کا مطلب ہی ”نبی الانبیاء“ ہونا ہے علاوہ ازیں جس معنی کو حضرت نانوتویؒ نے بالذات سے تعبیر کیا فاضل بریلوی نے اصل الاصول اور مقصود اصلی کے لفظوں سے اس کو بیان کر دیا۔ مفتی احمد یار خان صاحب نے آپ کے آخری نبی ہونے کی وجہ اسی کو بنایا کہ آپ کی نبوت اصل ہے۔

امام سبکی، علامہ جلال الدین سیوطی امام قسطلانی رحمہم اللہ تعالیٰ تو اپنی جگہ تبسم شاہ اتنا ہی بتا دے کیا واقعی فاضل بریلوی نے محض ایک نانوتوی صاحب کے دفاع کے لئے قرآن و سنت اور پوری امت کی تشریحات کو بے دردی سے ٹھکرا کر تجلی الیقین میں یہ مضامین لکھ دیئے؟ کیا مفتی احمد یار خان صاحب نے محض ایک نانوتوی کے دفاع کیلئے قرآن و سنت اور پوری امت کی تشریحات کو بے دردی سے ٹھکرا کر شان حبیب الرحمن میں ختم نبوت زمانی کی علت ”آپ ﷺ کی نبوت کو اصل“ کہہ کر ختم نبوت مرتبی کو بتایا، یا تبسم شاہ نے حضرت نانوتویؒ کی ضد میں قرآن و سنت اور پوری امت کی تشریحات کو بے دردی سے ٹھکرا دیا ہے؟

فاضل بریلوی تحذیر الناس کے حامیوں سے:

تبسم شاہ نے ختم نبوت اور تحذیر الناس کے ص ۲۱ میں پیر کرم شاہ صاحب کو تو تحذیر الناس کا حامی بتایا ہے۔ دیکھتے ہیں کہ تبسم شاہ صاحب کتاب کے نئے ایڈیشن میں کس جگہ پیر کرم شاہ کے ساتھ مولانا احمد رضا خان صاحب بریلوی اور مفتی احمد یار خان صاحب کو تحذیر الناس کے حامیوں میں ذکر کرتے ہیں؟

تبسم شاہ سے سوال:

تبسم شاہ صاحب! بتائیے آپ کو تجلی الیقین کے مذکورہ بالا مضامین پسند ہیں یا نہیں؟ آپ دیگر انبیاء کرام علیہم السلام کو آنحضرت ﷺ کے امتی مانتے ہیں یا نہیں؟ آپ آنحضرت ﷺ کو نبی الانبیاء تسلیم کرتے ہیں یا نہیں؟ اگر آپ تجلی الیقین کے مذکورہ بالا مضامین کو پسند کرتے ہیں، اگر آپ دیگر انبیاء کرام علیہم السلام کو آنحضرت کے امتی مانتے ہیں اور آنحضرت ﷺ کو نبی الانبیاء تسلیم کرتے ہیں اور تجلی الیقین کے مذکورہ بالا مضامین کو پسند کرتے ہیں تو پھر تو آپ نے اس خاتمیتِ رتبی کو مان لیا جس کو رد کرنے کیلئے آپ نے اتنی بڑی کتاب لکھی۔

اور اگر آپ آنحضرت ﷺ کو نبی الانبیاء نہیں مانتے اور تجلی الیقین کے مذکورہ بالا مضامین کو پسند نہیں کرتے مفتی احمد یار خان صاحب نے ختم نبوت زامانی کی جو علت بیان کی اس سے آپ کو کراہت ہے تو بتائیں کہ مولانا احمد رضا خان صاحب بریلوی کے خلاف ”ختم نبوت اور تجلی الیقین“ کے نام سے اور مفتی احمد یار خان صاحب کے خلاف ”ختم نبوت اور شان حبیب الرحمن“ کے نام سے آپ کی کتابیں کب شائع ہو رہی ہیں۔ یہ بھی یاد رہے کہ تحذیر الناس کی تو چند سطریں تیرے ہاں قابل اعتراض ہیں لیکن تجلی الیقین اور شان حبیب الرحمن میں تو صفحات کے صفحات ایسے مضامین سے بھرے ہوئے ہیں۔

سید بادشاہ تبسم کو انتباہ:

نام کے بادشاہ! اگر تو کام کا بندہ بننا چاہتا ہے تو ایسی باتیں چھوڑ دے آنحضرت ﷺ کی افضلیتِ مطلقہ کا انکار نہ کرو نہ تیری بادشاہی شطرنج کے بادشاہی کی طرح ہوگی۔

جواب نمبر ۳:

علماء منطق کہتے ہیں کہ قضیہ شرطیہ کبھی اس وقت بھی صادق ہو جاتا ہے جب مقدم کاذب ہو، تالی صادق۔ اس کی مثال یوں دیتے ہیں: اِنْ كَانَ زَيْدٌ حِمَارًا كَانَ حَيَوَانًا (قطبی ص ۱۱۳) ”اگر زید انسان ہو تو حیوان ہوگا“ زید ایک انسان ہے اس کا حمار ہونا جھوٹ ہے

لیکن بصورت ہمار ہونے کے اس کا جاندار ہونا لازم ہے اگرچہ جاندار وہ پہلے سے ہے۔
 اسی طرح آنحضرت ﷺ کے بعد کوئی نیا نبی آجائے یہ جھوٹ ہے آپ ﷺ اللہ کے
 آخری نبی ہیں آپ ﷺ کے کوئی نیا نبی آجائے تو آپ ﷺ کی خاتمیت زمانی باقی نہ رہے گی
 لیکن ”بالفرض آپ ﷺ کے بعد کوئی نبی آئے تو آپ ﷺ کی خاتمیت رتبی باقی رہے گی“ اور
 خاتمیت رتبی آپ ﷺ کو پہلے سے حاصل ہے غرض جیسے قطبی میں ذکر کردہ قضیہ میں مقدم کاذب
 ،تالی صادق ہے اور قضیہ سچا ہے، حضرت ملا علی قاریؒ کے اس جملے میں: ”لَوْ عَاشَ إِبْرَاهِيمُ
 وَصَارَ نَبِيًّا وَكَذًا لَوْ صَارَ عُمَرُ نَبِيًّا لَكَانَا مِنْ أَتْبَاعِهِ عَلَيْهِ السَّلَامُ“ (موضوعات کبیر
 مجبائی ص ۵۸) اور ہمارے اس جملے میں ”بالفرض آپ ﷺ کے بعد کوئی نبی آئے تو آپ ﷺ کی
 خاتمیت رتبی باقی رہے گی“ مقدم کاذب ہے کیونکہ مقدم ہو نہیں سکتا اور تالی صادق ہے کیونکہ وہ
 موجود ہے اور قضیہ شرطیہ سچا ہے۔

تبسم شاہ کے نزدیک تو خیر سے ان جملوں کی ترکیب اور معنوی ساخت ہی غلط ہے۔
 مگر قطبی کے جملے کو آج تک کسی نے غلط نہیں کہا، اور شاید تبسم شاہ بھی اس کو غلط نہ کہے کیونکہ قطبی
 کے جملے میں آنحضرت ﷺ کی خاتمیت مرتبی یعنی افضلیت مطلقہ کا ذکر نہیں اور تبسم شاہ کو
 آنحضرت ﷺ کی افضلیت مطلقہ پر مشتمل جملے ہی تو اچھے نہیں لگتے۔ اَللّٰهُمَّ حَبِّبْ اِلَيْنَا
 الْاِيْمَانَ وَزَيْنَهُ فِي قُلُوْبِنَا وَكَرِهَ الْاِيْنَا الْكُفْرَ وَالْفُسُوْقَ وَالْعِصْيَانَ۔ آمین
 جواب نمبر ۴:

اصول الشاشی میں ایک مقام پر ہے: لِأَنَّهُ لَوْ بُتَّ الْحِلُّ بِتَرْكِهَا عَامِدًا لَبُتَّ
 الْحِلُّ بِتَرْكِهَا نَاسِيًا۔ ترجمہ: اگر [ذبح کے وقت] جان بوجھ کر بسم اللہ ترک کرنے
 سے [جانور کے گوشت کی] حلت ثابت ہو تو بھول کر بسم اللہ چھوڑنے سے یقیناً حلت ثابت ہوگئی
 [دلائل النص کے طور پر] اس کے عربی حاشیہ میں ہے: قَوْلُهُ: لِأَنَّهُ الْخِ فَإِنْ قِيلَ كَلِمَةُ لَوْ

لَا تُنْفَاء الشَّرْطُ وَالْجَزَاءُ فَيُلْزَمُ انْتِفَاء الْحَلِّ بِتَرْكِهَا عَامِدًا وَنَاسِيًا جَمِيعًا وَلَيْسَ
كَذَلِكَ بَلِ الْحَلُّ بِتَرْكِهَا نَاسِيًا ثَابِتٌ بِالْإِتِّفَاقِ بَيْنَنَا وَبَيْنَ الشَّافِعِيِّ قِيلَ إِنَّ كَلِمَةَ لَوْ
هَهُنَا لَيْسَ لَا تُنْفَاء الشَّرْطُ وَالْجَزَاءُ جَمِيعًا بَلِ لِيُبَيِّنَ الْجَزَاءُ عَلَى كُلِّ تَقْدِيرٍ عَلَى
نَحْوِ قَوْلِهِ عَلَيْهِ الصَّلَاةُ وَالسَّلَامُ نَعَمْ الْعَبْدُ صُهِيبٌ لَوْ لَمْ يَخْفِ اللَّهُ لَمْ يَعْصِهِ
وَيَتَّقِدِيرِ خَوْفِ اللَّهِ لَمْ يَعْصِهِ أَيْضًا وَقَوْلُهُ عَلَيْهِ السَّلَامُ لَوْ كَانَ الْإِيمَانُ مُعْلَقًا بِالْثُرَيَّا
لَنَالَهُ أَبْنَاءُ فَارِسَ (اصول الشاشی ص ۸ حاشیہ ۹) ترجمہ: ”تو اگر کہا جائے کہ کلمہ لَوْ شرط اور جزاء
کے نہ ہونے کیلئے ہوتا ہے تو لازم آئے گا حلال نہ ہونا جان بوجھ کر اور بھول کر دونوں طرح تسمیہ
چھوڑنے سے حالانکہ ایسا نہیں بلکہ بھول کر تسمیہ چھوڑنے سے حلال ہونا ہمارے اور امام شافعیؒ کے
درمیان بالاتفاق ثابت ہے (جواب میں) کہا جائے گا کہ کلمہ لَوْ یہاں شرط و جزاء دونوں کے
انتفاء کیلئے نہیں بلکہ ہر صورت میں جزا کے ثبوت کیلئے ہے جیسے آپ علیہ الصلوٰۃ والسلام کا قول کتنا
اچھا بندہ ہے صہیب اگر اللہ سے نہ ڈرتا تو بھی اس کی نافرمانی نہ کرتا اور اللہ سے ڈرنے کی صورت
میں بھی تو نافرمانی نہ کرتے۔ اور آپ علیہ السلام کا فرمان اگر ایمان ثریا سے معلق ہوتا تو اس کو ابناء
فارس پالیتے۔“ مطلب یہ ہے کہ جب ایمان ثریا سے معلق نہ ہو پھر تو بدرجہ اولیٰ پالیں۔

اصول فقہ شافعی پر امام ابن السبکی رحمہ اللہ تعالیٰ نے ایک متن لکھا ”جمع الجوامع“ اس
کی شرح کی جلال الدین محلی شافعی رحمہ اللہ تعالیٰ نے، اس پر حواشی ہیں شیخ حسن عطار رحمہ اللہ
تعالیٰ اور شیخ عبدالرحمن ثریانی رحمہ اللہ تعالیٰ کے۔ اس میں لَوْ کی بحث میں یہ دو مثالیں بھی ہیں
ایک حضرت عمرؓ کا قول حضرت صہیبؓ کے بارے میں لَوْ لَمْ يَخْفِ اللَّهُ لَمْ يَعْصِهِ اور
وہاں یہ بھی لکھا ہے کہ یہ حدیث نبوی نہیں ہے۔ دوسرے لَوْ لَمْ تَكُنْ رَبِّيبَتِي فِي حَجْرِي مَا
حَلَّتْ لِي إِنَّهَا لَا بُنَّةُ أَخِي مِنَ الرِّضَاعَةِ

حضرت ام سلمہ کی بیٹی کے بارے میں آنحضرت ﷺ نے یہ بات ارشاد فرمائی (جمع
الجوامع مع الحواشی ج ۱ ص ۴۵۵) کہ اگر وہ میری پرورش میں نہ ہوتی یعنی میری منکوحہ کی بیٹی نہ

ہوتی تو بھی میرے لئے حلال نہیں وہ میرے رضاعی بھائی کی بیٹی ہے۔

اس کا مطلب ہرگز یہ نہیں کہ وہ میری رپیہ ہے اس لئے میرے لئے حلال ہے بلکہ یہ مطلب ہے کہ اگر یہ سبب نہ ہو تو دوسرا سبب پہلے سے موجود ہے اس کی وجہ سے بھی وہ میرے لئے محرم ہے۔

اسی طرح تحذیر الناس کے متنازعہ جملوں کو سمجھ لیں کہ اگر بالفرض آنحضرت ﷺ کے بعد کوئی نبی آئے تو افضل و اعلیٰ آپ ﷺ ہی رہیں گے۔ اور جب آپ ﷺ کے بعد کوئی نبی نہیں پھر تو آپ ﷺ افضل و اعلیٰ ہیں ہی۔ مگر یہ بات تب سمجھ آئے جب دل میں آنحضرت ﷺ کی افضلیت مطلقہ کی قدر ہو۔ اللہ تعالیٰ ہمارے دلوں کو آپ ﷺ کی سچی محبت سے بھر دے آمین۔

تبسم شاہ کی حالت قابل رحم:

الغرض تبسم شاہ نے جس قاعدے کو ص ۲۷۲ سطر ۵ میں کلیہ کہا اس کو نہ محقق نحوی کلیہ مانتے ہیں، نہ علماء اصول نہ علماء تفسیر نہ علماء حدیث، نہ قرآن کی آیات سے اس کا کلیہ ہونا ثابت، نہ احادیث نبویہ سے اس کی تائید لگتا ہے کہ اس شخص کو کسی علم سے کچھ مناسبت نہیں، پھر اس کی جرأت دیکھو کہ ساری امت مسلمہ کے عقیدہ کے برخلاف یہ شخص نہ صرف یہ کہ مسلمانوں کو کافر کہنے پر مصر ہے بلکہ آنحضرت ﷺ کی افضلیت مطلقہ کاملہ کو باطل کرنے پر تلے ہوئے ہیں۔

جواب نمبر ۵:

اور اگر تمہارا اَلْوُ شرطیہ کے ایک ہی معنی پر اصرار ہے تو اس معنی کے اعتبار سے بھی حضرتؑ کی عبارت غلط نہیں حضرتؑ کی عبارت کا مطلب یہ ہے کہ

اگر بالفرض آپ ﷺ کے بعد کوئی نبی آجاتا اور آپ ﷺ خاتم زمانی نہ رہتے تو بھی آپ خاتم مرتبی رہتے مگر خاتم زمانی کے بغیر۔ اور چونکہ خاتم مرتبی ہونا بغیر خاتمیت زمانی کے ہو نہیں سکتا اس لئے آپ ﷺ کے بعد کوئی نبی نہیں آ سکتا۔ اور آپ خاتمیت زمانی کے بغیر خاتم مرتبی نہیں ہو سکتے بلکہ بیک وقت آپ خاتم زمانی بھی ہیں اور خاتم مرتبی بھی۔ بتا کیا یہ معنی درست

ہے یا نہیں اور کیا یہ معنی حضرت نانو توئی کی اپنی تصریحات کے مطابق ہے یا نہیں؟

مثال سے وضاحت:

مشرکین مکہ فرشتوں کو خدا کی بیٹیاں کہتے تھے اللہ تعالیٰ ان کا رد کرتے ہوئے فرماتے ہیں: اَلْکُفْرُ وَلَهُ الْاُنْفٰی ☆ تِلْکَ اِذَا قِسْمَةٌ ضِیْرٌۢ عَلَی النّٰجِی (النجم: ۲۲، ۲۱) ترجمہ فاضل بریلوی: ”کیا تم کو بیٹا اور اس کو بیٹی، جب یہ تو سخت بھونڈی تقسیم ہے۔“

نیز فرمایا: فَاسْتَفْتٰہُمْ اَلرَّبِّکَ الْبَنَاتُ وَلَهُمُ الْبَنُوْنَ ☆ اَمْ خَلَقْنَا الْمَلٰٓئِکَۃَ اِنَاثًا وَهُمْ شٰہِدُوْنَ ☆ اَلَا اِنَّہُمْ مِنْ اِفْکِہُمْ لَیَقُوْلُوْنَ ☆ وَلَدَ اللّٰہُ لَا وَ اِنَّہُمْ لَکٰذِبُوْنَ ☆ اَصْطَفٰی الْبَنَاتِ عَلٰی الْبَنِیْنَ ☆ مَا لَکُمْ فِیْ کَیْفِ تَحْکُمُوْنَ (الصافات: ۱۵۴ تا ۱۴۹) ترجمہ فاضل بریلوی: تو ان سے پوچھو کیا تمہارے رب کیلئے بیٹیاں ہیں اور ان کے لئے بیٹے یا ہم نے ملائکہ کو عورتیں پیدا کیا اور وہ حاضر تھے سنتے ہو بے شک وہ اپنے بہتان سے کہتے ہیں کہ اللہ کی اولاد ہے اور بے شک وہ ضرور جھوٹے ہیں کیا اس نے بیٹیاں پسند کیں بیٹے چھوڑ کر تمہیں کیا ہے کیسا حکم لگاتے ہو؟

ان آیات کو پڑھ کر ”لَمْ یَلِدْ وَلَمْ یُوْلَدْ“ جیسی آیات سے قطع نظر کرتے ہوئے کوئی طحکہ کہے کہ قرآن کی رو سے خدا تعالیٰ کیلئے بیٹے ہیں بیٹیاں نہیں وہ بھی تبسم شاہ جیسا ہوگا جو خاتمیتِ زمانی کی صریح عبارات کو دیکھ کر اس پر مصر ہے کہ جو شخص آنحضرت ﷺ کیلئے افضلیتِ مطلقہ کا عقیدہ رکھے ختمِ زمانی کے انکار کی وجہ سے کافر ہے۔ (تفہیم ایمان پر۔ کاش ایسا شخص پیدا ہی نہ ہوا ہوتا۔

دوسری مثال:

ملا علی قاری: ”لو عاش ابراہیم وصار نبیا وکذا لو صار عمر نبیا لکانا من اتباعہ علیہ السلام“ کے بعد لکھتے ہیں: کعیسی والنخضر والیاس علیہم السلام فلا یناقض قوله تعالیٰ خاتم النبیین اذ المعنی انه لا یأتی بعدہ نبی ینسخ ملته ولم

يَكُنْ مِنْ أُمَّتِهِ وَيَقْوَى حَدِيثُ لَوْ كَانَ مُوسَى عَلَيْهِ السَّلَامُ حَيًّا لَمَا وَسَّعَهُ إِلَّا اتِّبَاعِي
(الموضوعات الكبير ص ۵۸، ۵۹) ملا علی قاریؒ کی اس عبارت کو مرزائی اپنی تائید میں پیش کرتے
ہیں کہ رسول اللہ ﷺ کے بعد غیر تشریفی نبی ہو سکتے ہیں جیسے مرزا قادیانی معاذ اللہ تعالیٰ (دیکھئے
مرزائیوں کی کتاب مکمل تبلیغی پاکٹ بک ص ۲۵) ملا علی قاریؒ نے حضرت عیسیٰ علیہ السلام کے
نزول کے پیش نظر یہ بات لکھی۔ آپ ﷺ کے بعد دعویٰ نبوت کو وہ بھی کافر کہتے ہیں مرزا قادیانی
اور اس کو نبی یا مجدد ماننے والے ملا علی قاریؒ کے نزدیک بھی یکے کافر ہیں۔

ملا علی قاریؒ کی عبارت میں کچھ اشتباہ ہے (۱) مگر تبسم شاہ صاحب وہاں خاموش ہیں
اور حضرت نانوتویؒ نے تو کوئی ایسی مشتبہ بات بھی نہ کہی (۲) مگر تو ان کو خاتمیت زمانی کا منکر ہی
کہے جا رہا ہے۔ بلکہ انہوں نے تو نہایت عجیب دلائل کے ساتھ آنحضرت ﷺ کے بعد کسی بھی

-
- (۱) الحمد للہ ہم ملا علی قاریؒ کا دفاع کرتے ہیں، عبارت کا صحیح معنی بیان کر کے مرزائیوں کا منہ بند
کرتے ہیں یقین نہ آئے تو دیکھ لے دافع الوسواس کا مقدمہ ص ۲۷ نیز ص ۵۱ تا ۵۲
- (۲) البتہ مرزائی ایسا بہتان باندھتے ہیں چنانچہ محمد صادق سائری مرزائی تحذیر الناس ص ۴۸ کے
حوالے سے لکھتا ہے: مولانا محمد قاسم نانوتوی اہل سنت کے عقیدہ کا خلاصہ یوں بتاتے ہیں:
علماء اہل سنت بھی اس امر کی تصریح کرتے ہیں کہ آنحضرت ﷺ کے عصر میں کوئی نبی صاحب
شرع جدید نہیں ہو سکتا اور نبوت آپ کی عام ہے اور جو نبی آپ کے ہمعصر ہوگا وہ متبع شریعت
محمدیہ کا ہوگا (حقانیت احمدیت ص ۲۰۹)

﴿الجواب﴾ یہ حضرت نانوتویؒ پر بہتان ہے پوری تحذیر الناس پڑھ لیں کہیں بھی حضرت نانوتویؒ نے
ایسی بات نہیں لکھی۔ ہاں تحذیر الناس کے آخر میں ملحق مولانا لکھنویؒ کے کلام کا حصہ ہے پورا کلام
نہیں۔ دافع الوسواس کے مقدمہ ص ۱۲ میں ہم نے اس کا صحیح معنی بیان کر کے ثابت کر دیا ہے کہ
آنحضرت ﷺ کے بعد کسی کو منصب نبوت ملنے کے مولانا لکھنویؒ ہرگز قائل نہیں ہیں۔

قسم کی نبوت کا نہ ہونا ثابت کیا ہے اور نہ ہی اپنی اس کتاب کے صفحہ ۲۸۶، ۲۸۷ میں لگائے گئے تحذیر الناس کے صفحات ہی دیکھ لے (۱) مگر تو بھی کیا کرے : فَلْيَنْهَ الْأَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ (الحج: ۴۶)

﴿جواب نمبر ۶﴾

تو نے جس قاعدہ کو کلیہ کہا وہ کلیہ نہیں۔ اپنے مطالعہ کو وسعت دیتا تو پتہ چلتا کہ علماء نحو اور علماء بلاغہ نے اس کے کلیہ ہونے پر کڑی تنقید کی ہے اور قرآن وحدیث کے جملوں سے اس کے کلیہ نہ ہونے کو ثابت کیا ہے (دیکھئے علم بلاغہ پر علامہ سیوطیؒ کی مشہور کتاب عقود الجمان مع الشرح ص ۱۳۱، ۱۳۲ للعلامة عبد الرحمن بن عيسى بن مرشد العمرى۔ اوضح المسالك لابن هشام ص ۲۵۰، ۲۵۱، حاشیہ الخضرى على شرح ابن عقيل ج ۲ ص ۱۲۷، ۱۲۸۔ شرح جامی مع الحواشی ص ۳۹۶، ۳۹۷، تكملة عبد الحكيم على حاشية عبد الغفور ص ۵۵۲)

ملا جامی حرف لَو کا ایک استعمال یہ بتاتے ہیں کہ اس سے چیز کے استمرار و دوام کو بیان کرنے کا قصد ہوتا ہے جیسے لَو أَهَانَنِي لَا تُكْرِمُنِي ”اگر وہ میری توہین کرتا تو میں اس کی

(۱) حضرت نانوتویؒ نے تحذیر الناس سے ان صفحات میں یہ ثابت کیا ہے کہ جو نبی سب سے اعلیٰ ہو عقلی طور پر بھی اس کو سب انبیاء کے بعد ہی آنا چاہئے۔ اور سب سے اعلیٰ نبی آنحضرت ﷺ ہیں اس لئے وہ سب سے آخری نبی ہیں۔ اور حضرت کی یہ دلیل محض عقل نہیں بلکہ آپ دیکھیں گے کہ قرآن پاک کی نصوص قطعیہ سے ماخوذ ہے۔

آپ کی ذکر کردہ دلیل کا آسان لفظوں میں خلاصہ یہ ہے کہ آپ ﷺ کے بعد کسی کو نبی ماننے کی صورت میں اس کے دین کو اعلیٰ ماننا بھی باطل ہے اور برابر یا ادنیٰ ماننا بھی۔ اس لئے آپ ﷺ کے بعد کسی نئے آدمی کا نبی ہونا ہی باطل ہے پہلا احتمال اس لئے باطل ہے کہ جب نبی ﷺ کو ہم نے اعلیٰ مانا تو آپ ﷺ کا دین بھی اعلیٰ ہوا آپ ﷺ کے علوم بھی اعلیٰ ہوئے اس لئے آپ کے بعد (باقی آگے)

عزت کرتا، جب دوسرے کی طرف سے توہین کے باوجود ادھر سے عزت ہوتی ہو تو ادھر سے

(بقیہ حاشیہ صفحہ گذشتہ) آنے والا نبی نہ آپ ﷺ سے اعلیٰ ہو سکتا ہے اور نہ برابر۔ بعد میں آنے والے کا ادنیٰ ہونا اس لئے باطل ہے کہ بعد میں آنے کی وجہ سے اس نبی کا دین آپ ﷺ کے دین کا نسخ ہوگا جبکہ شریعت کا قاعدہ ہے کہ ادنیٰ اعلیٰ کے لئے نسخ نہیں ہو سکتا اللہ کا ارشاد ہے ﴿مَا نُنْسخُ مِنْ آيَةٍ أَوْ نُنْسِيهَا نَأْتِ بِخَيْرٍ مِنْهَا أَوْ مِثْلَهَا﴾، اور اگر یہ کہا جائے تو بعد میں آنے والے کا دین اسلام کے مخالف نہ ہو تو اب بعد میں آنے والے کو وہی علوم محمدی دیئے جائیں گے یا کوئی اور۔ اور یہ دونوں صورتیں باطل ہیں اس لئے کہ جب اللہ کے وعدے کے مطابق اسلام کے علوم محفوظ ہیں تو انہی کو دوبارہ نازل کرنے کی کیا ضرورت ﴿إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ﴾ دیگر علوم اس لئے نہیں کہ قرآن میں ہر چیز کی وضاحت کر دی گئی۔ ﴿وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ﴾ (تخذیر الناس طبع جدید ص ۵۲ تا ۵۳ سطر ۳) تبسم سے ہو سکے تو اس دلیل کو توڑ کر دکھائے۔ اور اگر چاہے تو اس مقصد کیلئے اپنے ساتھ لاہوری اور قادیانی مرزائیوں بھی ملا لے۔ اب حضرت کے استدلال کو جدول میں ملاحظہ فرمائیں۔

دین متاخر

غیر مخالف دین محمدی

مخالف دین محمدی

اعلیٰ علوم	ادنیٰ علوم	وہی علوم محمدی	ان کے علاوہ اور علوم
ادنیٰ کے علوم	یہ پہلے دین کو	ان کی وحی کی	ان کی بھی ضرورت نہیں
کا اعلیٰ ہونا ناممکن	منسوخ نہ کریں	ضرورت نہیں	قرآن کے تبیاناً لکل شیء
[تو آپ کے بعد	مذکورہ بالا آیت	وعدہ حفاظت	ہونے کی وجہ سے
کوئی نبی نہیں]	کریمہ کی وجہ سے	کی وجہ سے	[تو آپ کے بعد کوئی نبی نہیں]
[تو آپ کے بعد کوئی نبی نہیں] [تو آپ کے بعد کوئی نبی نہیں]			

عزت ہو تو پھر عزت کیوں نہ ہوگی؟ (شرح جامی ص ۳۹۷) ایسے ہی تحذیر الناس کی عبارت کا مطلب سمجھ لیں کہ اگر بالفرض خاتمیت زمانی نہ ہوتی تب بھی خاتمیت رتبی پائی جاتی۔ اور جب آپ کیلئے خاتمیت زمانی ثابت ہے تو دلالة النص کے ساتھ بدرجہ اولیٰ آپ کیلئے خاتمیت رتبی ثابت ہوئی۔

امام ابن ہشام رحمہ اللہ تعالیٰ نے معنی اللیب عن کتب الاعراب ص ۲۵۷ میں ۲۶۴ میں ”لو“ کے معانی پر بڑی تفصیلی بحث کی فرماتے ہیں نحو یوں کی ایک جماعت نے اس کی تصریح کی ہے کہ لو شرط اور جواب دونوں کے امتناع کیلئے ہوتا ہے مگر بہت سے مقامات میں یہ قاعدہ باطل ٹھہرتا ہے پھر انہوں نے اس کی بہت سی مثالیں ذکر کی ہیں۔ راقم چند مثالوں کی آسان الفاظ میں وضاحت کرتا ہے۔ آیات کے ترجمے فاضل بریلوی کے ہیں اور ضروری تفسیر مفتی نعیم الدین مراد آبادی صاحب کی ہے۔

[۱] ارشاد فرمایا: وَلَوْ أَنَّا نَزَّلْنَا إِلَيْهِمُ الْمَلَكَةَ وَكَلَّمَهُمُ الْمَوْتَىٰ وَحَشَرْنَا عَلَيْهِمْ كُلَّ شَيْءٍ قُبُلًا مَا كَانُوا لَيُؤْمِنُوا إِلَّا أَنْ يَشَاءَ اللَّهُ وَلَكِنْ أَكْثَرُهُمْ يَجْهَلُونَ (الانعام: ۱۱۱) ترجمہ: اور اگر ہم ان کی طرف فرشتے اتارتے اور ان سے مردے باتیں کرتے اور ہم ہر چیز ان کے سامنے اٹھالاتے جب بھی وہ ایمان لانے والے نہ ہوتے مگر یہ کہ خدا چاہتا لیکن ان میں بہت نرے جاہل ہیں (کنز الایمان ص ۲۰۵)

(شان نزول) ابن جریر کا قول ہے کہ یہ آیت استہزا کرنے والے قریش کی شان میں نازل ہوئی انہوں نے سید عالم ﷺ سے کہا تھا کہ اے محمد (ﷺ) آپ ہمارے مردوں کو اٹھا لائیے ہم ان سے دریافت کر لیں کہ آپ جو فرماتے ہیں یہ حق ہے یا نہیں اور ہمیں فرشتے دکھائیے جو آپ کے رسول ہونے کی گواہی دیں یا اللہ کو اور فرشتوں کو ہمارے سامنے لائیے اس کے جواب میں یہ آیت کریمہ نازل ہوئی (خزانة العرفان ص ۲۰۵)

اس میں پہلی خط کشیدہ عبارت شرط ہے دوسری خط کشیدہ عبارت جزا ہے۔ آیت کریمہ

کا معنی تو یہی ہے کہ اگر ان کفار کے مطلوبہ معجزات دکھا بھی دیئے جاتے تو یہ تب بھی ایمان نہ لاتے إِلَّا أَنْ يَشَاءَ اللَّهُ۔ اور جب انہوں نے مطلوبہ معجزات نہ دیکھے تو دلالتہ النص کے طور پر بدرجہ اولیٰ ایمان سے محروم رہے۔ مگر آنحضرت ﷺ کی افضلیت مطلقہ سے بغض رکھنے والے تبسم شاہ کے قاعدہ کے مطابق معنی یہ بنتا ہے کہ استہزاء کرنے والے ان کفار کے سامنے یہ معجزات ظاہر نہ ہوئے اور وہ ایمان لے آئے۔ اور یا اس کے ہاں تو جملے کی ترکیب اور معنوی ساخت ہی غلط ہے (ص ۲۷۲) معاذ اللہ تعالیٰ۔

[۲] ارشاد فرمایا: وَلَوْ أَنَّمَا فِي الْأَرْضِ مِنْ شَجَرَةٍ أَقْلَامٌ وَالْبَحْرُ يَمُدُّهُ مِنْ بَعْدِهِ سَبْعَةُ أَبْحُرٍ مَا نَفِدَتْ كَلِمَاتُ اللَّهِ (لقمان: ۲۷) ترجمہ: اور اگر زمین میں جتنے پیڑ ہیں سب قلمیں ہو جائیں اور سمندر اس کی سیاہی ہو، اس کے پیچھے سات سمندر اور [ساری خلق اللہ تعالیٰ کے کلمات کو لکھے اور وہ تمام قلم اور ان تمام سمندروں کی سیاہی ختم ہو جائے] تو اللہ کی باتیں ختم نہ ہوں گی [کیونکہ معلومات الہیہ غیر متناہی ہیں] (کنز الایمان مع خزائن العرفان ص ۵۹۹) آیت کریمہ میں پہلی خط کشیدہ عبارت شرط دوسری خط کشیدہ عبارت جزا ہے۔ آیت کا معنی تو واضح ہے کہ اگر سات سمندروں کی سیاہی اور دنیا بھر کے درختوں سے بنے ہوئے قلموں سے اللہ کے کلمات لکھے جائیں تو ختم نہ ہوں اور جب اتنی سیاہی اور اتنے قلم نہیں تو دلالتہ النص کے ساتھ بدرجہ اولیٰ اللہ تعالیٰ کے کلمات ختم نہ ہوں۔ مگر شان رسالت کے ذکر سے جلنے والے تبسم شاہ کے کہنے کے مطابق آیت کریمہ کا مطلب یہ ہے کہ زمین کے سب درخت قلم نہ بنے سب سمندر سیاہی نہ ہوئے اور اللہ تعالیٰ کی باتیں معاذ اللہ ختم ہو گئیں۔ تبسم شاہ بخاری! کیا اس قرآنی جملہ کے بارے میں بھی تو یہ کہے گا کہ جملے کی ترکیب اور معنوی ساخت ہی غلط ہے؟

[۳] ارشاد فرمایا: ذَلِكُمُ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ ☆ إِنَّ تَدْعُوهُمْ لَا يَسْمَعُوا دُعَاءَكُمْ ج وَلَوْ سَمِعُوا مَا اسْتَجَابُوا لَكُمْ (الفاطر: ۱۳، ۱۴) ترجمہ: یہ ہے اللہ تمہارا رب، اسی کی بادشاہی ہے اور اس کے

سوا جنہیں تم پوجتے ہو [یعنی بت] دانہ خرما کے چھلے تک کے مالک نہیں تم انہیں پکارو تو وہ تمہاری پکار نہ سنیں [کیونکہ جماد بے جان ہیں] اور بالفرض سن بھی لیں تو تمہاری حاجت روا نہ کر سکیں [کیونکہ اصلاً قدرت و اختیار نہیں رکھتے] (کنز الایمان مع خزائن العرفان ص ۶۳۲) یعنی جب سن کر حاجت روائی نہ کر سکیں تو جب سنتے ہی نہیں تو دلالتہ النص سے بدرجہ اولیٰ حاجت روائی نہ کر سکیں۔

آیت ۱۴ میں خط کشیدہ جملے کا معنی مندرجہ بالا تفسیر کی رو سے آنحضرت ﷺ کی افضلیت مطلقہ سے حسد کرنے والے تبسم شاہ کے کہنے کے مطابق یوں بنتا ہے کہ ان بتوں نے سنا نہیں اور پکارنے والوں کی حاجت روائی کر دی۔ تبسم شاہ کی مایہ ناز تحقیق کے مطابق تو بتوں کے پجاریوں کو یہ حق ہے کہ وہ کہیں کہ جملے کی ترکیب اور معنوی ساخت ہی غلط ہے اور طعنے ہمیں دیئے جا رہے ہیں۔

[۴] ارشاد فرمایا: وَلَوْ عَلِمَ اللَّهُ فِيهِمْ خَيْرًا لَأَسْمَعَهُمْ ط وَلَوْ أَسْمَعَهُمْ لَتَوَلَّوْا وَهُمْ مُعْرِضُونَ (الانفال: ۲۳) اور اگر اللہ ان میں کچھ بھلائی [یعنی صدق و رغبت] جانتا تو انہیں سنا دیتا اور اگر [بحالت موجودہ یہ جانتے ہوئے کہ ان میں صدق و رغبت نہیں ہے] سنا دیتا جب بھی انجام کار منہ پھیر کار پلٹ جاتے [اپنے عناد اور حق سے دشمنی کے باعث] (کنز الایمان مع خزائن العرفان ص ۲۶۰)

علامہ ابن ہشامؒ نے ایک موقع پر بہت قیمتی بات ارشاد فرمائی ہے اللہ تعالیٰ ان کو بہت بہت جزائے خیر عطا فرمائے آمین۔ موصوف لکھتے ہیں: فہذا وامثالہ یعرف ثبوتہ بعلہ اخرى مستمرة على التقديرين والمقصود من هذا القسم تحقيق ثبوت الثاني واما الامتناع في الاول فانه وان كان حاصلًا لكنه غير مقصود (معنی اللیب ج ۱ ص ۲۵۹ سطر ۱۲ تا ۱۶) ترجمہ: ”اس قسم کے جملوں میں اس کا ثبوت کسی اور علت کے ساتھ معلوم ہوتا ہے جو دونوں صورتوں میں باقی رہتی ہے اس قسم کا مقصد دوسرے کو ثابت کرنا ہوتا ہے

اور پہلے کا نہ ہونا اگرچہ وہ حاصل ہوتا ہے مگر مقصود نہیں ہوتا۔“ اسی طرح تحذیر الناس کے ان جملوں میں اصل مقصد خاتمیتِ رتبی اور افضلیتِ مطلقہ کا بیان کرنا ہے رہی خاتمیتِ زمانی اس کو تو حضرت خود اسی کتاب میں اس سے پہلے مبرہن کر چکے ہیں۔ جس کو ہم نے چند صفحات پہلے حاشیہ میں ذکر کر چکے ہیں۔

بہر حال سورۃ الانفال کی اس آیت کا مطلب تو یہی ہے کہ اگر اس حال میں جبکہ ان کفار میں سچی رغبت نہیں ہے اللہ تعالیٰ ان کفار کو سنا دیتا تو بھی یہ منہ پھیر لیتے مگر شانِ رسالت کو برداشت نہ کرنے والے تبسم شاہ کے کہنے کے مطابق خط کشیدہ جملہ شرطیہ کا معنی یوں بنتا ہے کہ اللہ تعالیٰ نے ضد کرنے والے کافروں کو سنایا نہیں اور ان لوگوں نے منہ نہیں پھیرا بلکہ وہ ایمان لے آئے۔ یا پھر تبسم شاہ کے نزدیک جملے کی ساخت ہی درست نہیں۔

[۵] حضرت عمرؓ کی طرف ایک قول منسوب ہے کہ انہوں نے حضرت صہیب رضی اللہ عنہ کی مدح میں فرمایا: نِعْمَ الْعَبْدُ صُهِيبٌ لَوْ لَمْ يَخْفِ اللَّهُ لَمْ يَعْصِهِ ”صہیب کتنا اچھا بندہ ہے اگر وہ اللہ سے نہ ڈرتا تو بھی اس کی نافرمانی نہ کرتا“ علماء نے اس کا یہ معنی کیا کہ وہ اللہ سے محبت اور ادب کی وجہ سے اس کی نافرمانی نہیں کرتے تھے۔ (شرح عقود الجمان للسيوطی ج ۱ ص ۱۳۲، حاشیہ الخضر علی شرح ابن عقیل ج ۲ ص ۱۲۸، مغنی اللیب ج ۲ ص ۲۶۰) تبسم شاہ کے کہنے کے مطابق اس کا معنی یہ بنتا ہے کہ صہیب اللہ سے ڈرتا ہے اس لئے اس کی نافرمانی کرتا ہے۔

[۶] امام ابو بکر بھٹو رازی حنفی فرماتے ہیں:

قَالَ أَبُو بَكْرٍ وَقَدْ تَحَدَّى اللَّهُ الْخَلْقَ كُلَّهُمْ مِنَ الْجِنِّ وَالْإِنْسِ بِالْعَجْزِ عَنِ الْإِتْيَانِ بِمِثْلِ الْقُرْآنِ بِقَوْلِهِ: قُلْ لِّسِنِ اجْتَمَعَتِ الْإِنْسُ وَالْجِنُّ عَلَى أَنْ يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا [بنی اسرائیل: ۸۸] فَلَمَّا ظَهَرَ عَجْزُهُمْ قَالَ: أَمْ يَقُولُونَ افْتَرِينَا قُلْ فَاتُوا بِعَشْرِ سُورٍ مِثْلِهِ مُفْتَرِينَ وَادْعُوا مَنِ اسْتَطَعْتُمْ مِنْ دُونِ اللَّهِ إِنْ كُنْتُمْ صَادِقِينَ [هود: ۱۳] فَلَمَّا عَجَزُوا قَالَ:

فَلْيَأْتُوا بِحَدِيثٍ مِثْلِهِ إِنْ كَانُوا صَادِقِينَ [الطور: ٣٣] فَتَحَدَّاهُمْ بِالْإِتْيَانِ بِمِثْلِ أَقْصَرِ
سُورَةٍ مِنْهُ فَلَمَّا ظَهَرَ عَجْزُهُمْ عَنْ ذَلِكَ وَقَامَتْ عَلَيْهِمُ الْحُجَّةُ وَأَعْرَضُوا عَنْ طَرِيقِ
الْمُحَاجَّةِ وَصَمَّمُوا عَلَى الْقِتَالِ وَالْمُغَالَبَةِ أَمَرَ اللَّهُ نَبِيَّهُ بِقِتَالِهِمْ وَقِيلَ فِي قَوْلِهِ :
وَأَدْعُوا شُهَدَاءَكُمْ مِنْ دُونِ اللَّهِ [البقرة: ٢٣] إِنَّهُ أَرَادَ بِهِ أَصْنَامَهُمْ وَمَا كَانُوا
يَعْبُدُونَهُمْ مِنْ دُونِ اللَّهِ لِأَنَّهُمْ كَانُوا يَزْعُمُونَ أَنَّهَا تَشْفَعُ لَهُمْ عِنْدَ اللَّهِ وَقِيلَ إِنَّهُ
أَرَادَ جَمِيعَ مَنْ يُصَدِّقُكُمْ وَيُؤَافِقُكُمْ عَلَى قَوْلِكُمْ وَأَفَادَ بِذَلِكَ عَجْزَ الْجَمِيعِ عَنْهُ
فِي حَالِ الْاجْتِمَاعِ وَالْإِنْفِرَادِ كَقَوْلِهِ: قُلْ لِّسْنِ اجْتِمَعَتِ الْإِنْسُ وَالْجِنُّ عَلَى أَنْ
يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا [بنی اسرائیل:
٨٨] (احکام القرآن للجصاص ج ١ ص ٢٩)

ترجمہ: ”اللہ تعالیٰ نے اپنے قول: قُلْ لِّسْنِ اجْتِمَعَتِ الْإِنْسُ وَالْجِنُّ عَلَى أَنْ
يَأْتُوا بِمِثْلِ هَذَا الْقُرْآنِ لَا يَأْتُونَ بِمِثْلِهِ وَلَوْ كَانَ بَعْضُهُمْ لِبَعْضٍ ظَهِيرًا [بنی اسرائیل:
٨٨] سے سب جن و انس کو یہ چیلنج سنا دیا کہ وہ قرآن جیسی کتاب لانے سے عاجز ہیں پھر جب
ان کا عجز ظاہر ہو گیا تو فرمایا: أَمْ يَقُولُونَ افْتَرَيْنَاهُ قُلْ فَاتُوا بِعَشْرِ سُورٍ مِثْلِهِ مُفْتَرِينَ

(۱) مولانا احمد رضا خان بریلوی اس کا ترجمہ یوں کرتے ہیں: ”تم فرماؤ اگر آدمی اور جن سب
اس بات پر متفق ہو جائیں کہ اس قرآن کی مثل لے آئیں تو اس کا مثل نہ لاسکیں گے اگرچہ ان میں ایک
دوسرے کا مددگار ہو۔ مفتی نعیم الدین مراد آبادی صاحب لکھتے ہیں: مشرکین نے کہا تھا کہ ہم چاہیں تو
اس قرآن کی مثل بتالیں اس پر یہ آیت کریمہ نازل ہوئی اور اللہ تبارک و تعالیٰ نے ان کی تکذیب کی کہ
خالق کے کلام کی مثل مخلوق کا کلام ہو ہی نہیں سکتا اگر وہ سب باہم مل کر کوشش کریں جب بھی ممکن نہیں کہ
اس کلام کے مثل لاسکیں چنانچہ ایسا ہی ہوا تمام کفار عاجز ہوئے اور انہیں رسوائی اٹھانی پڑی اور ایک سطر
بھی قرآن کریم کے مقابل بنا کر پیش نہ کر سکے (کنز الایمان مع خزائن العرفان ص ۴۲۱، ۴۲۲)

وَادْعُوا مَنِ اسْتَطَعْتُمْ مِّنْ دُونِ اللَّهِ إِن كُنْتُمْ صَادِقِينَ [ہود: ۱۳]، اور جب وہ عاجز آگئے تو فرمایا: فَلْيَأْتُوا بِحَدِيثٍ مِّثْلِهِ إِن كَانُوا صَادِقِينَ [الطّٰور: ۳۴] پھر ان کو قرآن کریم کی مختصر ترین سورت کی مثل لانے کا جب ان کا اس سے عجز ظاہر ہوا، ان پر حجت قائم ہوگئی اور انہوں نے بحث کے راستے سے رخ موڑ کر لڑائی اور مقابلے کا ارادہ کیا تو اللہ نے اپنے نبی ﷺ کو ان سے لڑنے کا حکم دیا۔ کہا گیا کہ اللہ کے قول: وادعوا شهداءکم من دون اللہ [البقرہ: ۲۳] میں ان کے بتوں کا اور اللہ کے سوا معبودوں کا ارادہ کیا گیا ہے کیونکہ وہ کہتے تھے کہ ان کے معبود اللہ کے ہاں ان کیلئے سفارش کریں گے اور کہا گیا کہ وہ تمام مراد ہیں جو بات کی تصدیق و موافقت کریں اس سے معلوم ہوا کہ سب عاجز ہو گئے اکٹھے ہونے کی حالت میں یا تنہا ہونے کی حالت میں جیسے اس کا قول: قُلْ لِّسَنِیْ اِجْتَمَعَتِ الْاِنْسُ وَالْجِنُّ عَلٰی اَنْ یَّاتُوْا بِمِثْلِ هٰذَا الْقُرْاٰنِ لَا یَاتُوْنَ بِمِثْلِهِ وَاَلَوْ کَانَ بَعْضُهُمْ لِبَعْضٍ ظَهِیْرًا [بنی اسرائیل: ۸۸]۔

یہاں بھی محال کو فرض کیا گیا ہے۔ معنی یہ ہے کہ ایک دو تو کیا سارے انسان و جن اولین و آخرین اکٹھے ہو جائیں اور سارے مل کر بھی قرآن کی مثل لانا چاہیں تو لایمکن ہو سکتے۔ یاد رہے کہ جتنی آیات امام بھاصؒ نے پیش کی ہیں ان سب میں تحدی کے موقع پر جمع کے صیغے لائے گئے ہیں کسی میں واحد کا صیغہ نہیں مگر امام بھاصؒ کہتے ہیں کہ وہ الگ الگ رہیں یا اکٹھے ہوں ہر حال میں اس کی مثل لانے سے عاجز ہیں۔ مطلب یہ ہے کہ جب سب مل کر اس کی مثل لانے سے عاجز رہے تو ایک ایک شخص کا انفرادی حالت میں اس کی مثل لانے سے عاجز ہونا دلالتہ النص سے بدرجہ اولیٰ ثابت ہو گیا۔

جبکہ ترجمان وہابیہ تبسم شاہ بخاری کے نزدیک اس جملے کی ساخت ہی درست نہیں کیونکہ اس کا یہ مطلب بنتا ہے: کہ سارے جن و انس قرآن کے مقابلے کیلئے اکٹھے نہیں ہوئے اور قرآن کی مثل لے بھی آئے۔ معاذ اللہ تعالیٰ

ایک اور انداز سے:

تبسم شاہ کا کوئی مداح اس کی اس کتاب ”ختم نبوت اور تحذیر الناس“ کے بارے میں کہے کہ سارے دیوبندی بھی مل جائیں تو اس کا جواب نہیں دے سکتے۔ تبسم شاہ! یہ تو بتا کہ تو اس جملے پر خوش ہوگا یا اس جملے کی ساخت کو غلط کہہ کر اپنے مداح کو منکرِ خاتمیتِ زمانی کا خطاب دے کر کافر کہے گا اور کہے گا تیرے جملے کی تو ساخت ہی غلط ہے تیرے کہنے کے مطابق معنی یہ بنتا ہے کہ سارے دیوبندی اکٹھے نہ ہوئے اور کتاب کا رد آ بھی گیا۔ یہ جملے کی ساخت کے غلط ہونے کا خطاب تو نے صرف آنحضرت ﷺ کی افضلیتِ مطلقہ بیان کرنے والے جملوں کے ساتھ خاص کر رکھا ہے؟

﴿حدیث نبوی سے مثالیں﴾

[۱] مسلم باب تحریم الظلم میں حضرت ابوذر غفاری رضی اللہ عنہ سے مشہور حدیثِ قدسی ہے جس میں درج ذیل خط کشیدہ تین جملے شرطیہ بھی ہیں: [۱] يَا عِبَادِي لَوْ أَنَّ أَوَّلَكُمْ وَآخِرَكُمْ وَأَنْفُسَكُمْ وَجَنَّتُمْ كَانُوا عَلَى اتَّقَى قَلْبِ رَجُلٍ وَاحِدٍ مِنْكُمْ مَا زَادَ ذَلِكَ فِي مُلْكِي شَيْئًا [۲] يَا عِبَادِي لَوْ أَنَّ أَوَّلَكُمْ وَآخِرَكُمْ وَأَنْفُسَكُمْ وَجَنَّتُمْ كَانُوا عَلَى أَفْجَرِ قَلْبِ رَجُلٍ وَاحِدٍ مَا نَقَصَ ذَلِكَ مِنْ مُلْكِي شَيْئًا [۳] يَا عِبَادِي لَوْ أَنَّ أَوَّلَكُمْ وَآخِرَكُمْ وَأَنْفُسَكُمْ وَجَنَّتُمْ قَامُوا فِي صَعِيدٍ وَاحِدٍ فَسَأَلُونِي فَأَعْطَيْتُ كُلَّ إِنْسَانٍ مَسْأَلَتَهُ مَا نَقَصَ ذَلِكَ مِمَّا عِنْدِي إِلَّا كَمَا يَنْقُصُ الْمَخِيطُ إِذَا أُذْخِلَ الْبَحْرَ (مسلم بتحقیق محمد فواد عبد الباقی ج ۴ ص ۱۹۹۵، ۱۹۹۵، ۱۹۹۵ حدیث ۲۵۷۷)

پہلے جملہ شرطیہ میں بتایا گیا کہ اگر سارے جن و انس خدا کی نافرمانی چھوڑ کر انتہائی متقی پرہیزگار بن جائیں تو اللہ تعالیٰ کی بادشاہت میں کچھ اضافہ نہ ہوگا کیونکہ اضافہ وہاں ہوتا ہے جہاں کی ہو اللہ تعالیٰ کے ہاں کسی چیز کی کمی نہیں تو اضافہ کیسے؟ دوسرے جملہ شرطیہ میں یہ بتایا گیا کہ اگر سب جن و انس انتہائی نافرمان گناہ گار ہو جائیں تو اللہ تعالیٰ کی بادشاہت میں کچھ کمی نہ ہوگی۔ تیسرے جملہ شرطیہ میں یہ بتایا کہ اگر سب جن و انس ایک وقت میں اللہ سے دعائیں کرنے

لگیں اور اللہ تعالیٰ ان سب کی مرادیں پوری کرتا رہے تو بھی اس کے خزانوں میں کچھ کمی نہ آئے گی۔ دلالتِ النص سے یہ بات بدرجہ اولیٰ ثابت ہوتی ہے کہ جب یہ سب کام نہ ہوئے تو اس کی بادشاہت میں یقیناً کچھ فرق نہ آیا اور اس کے خزانوں میں کچھ کمی نہ ہوئی؟

سید تبسم شاہ کے نزدیک تو معاذ اللہ نبی کریم ﷺ کی زبان مبارک سے نکلے ہوئی حدیثِ قدسی کے ان جملوں کی ساخت ہی درست نہیں کیونکہ پہلے جملہ شرطیہ کا معنی وہ یہ بناتا ہے کہ سب جن و انس انتہائی نیک دل نہ ہوئے اس لئے اللہ کی بادشاہت میں اضافہ ہو گیا دوسرے جملہ شرطیہ کا یہ معنی لیتا ہے کہ سب جن و انس انتہائی نافرمان گناہ گار نہ ہوئے اس لئے اللہ کی بادشاہت میں کمی آگئی۔ تیسرے خط کشیدہ کا معنی یہ سمجھتا ہے کہ چونکہ سب جن و انس نے ایک میدان میں کھڑے ہو کر اللہ تعالیٰ سے دعائیں نہ کیں اور اللہ تعالیٰ نے ان کی حاجت ردائی نہ کی اس لئے اللہ تعالیٰ کے خزانوں میں کمی آگئی۔ معاذ اللہ تعالیٰ

[۲] آنحضرت ﷺ نے ایک مرتبہ حضرت ابوسلمہ رضی اللہ عنہا کی بیٹی کے بارے میں فرمایا: ”إِنَّهَا لَوَلَّمْ تَكُنْ رَيْبِي فِي جُجُورِي مَا حَلَّتْ لِي، إِنَّهَا لَابْنَةُ أَخِي مِنَ الرِّضَاعَةِ“ (بخاری ج ۲ ص ۶۴ واللفظ لہ مسلم ج ۲ ص ۶۸) ”اگر وہ میری پرورش میں نہ ہوتی تو میرے لئے حلال نہ تھی کیونکہ وہ میرے رضاعی بھائی کی بیٹی ہے۔“

حدیث شریف کا مطلب یہ ہے کہ آپ ﷺ کیلئے حضرت ابوسلمہ رضی اللہ عنہ کی بیٹی کے حلال نہ ہونے کی دو وجہیں ہیں ایک تو یہ کہ وہ آپ ﷺ کی پرورش میں ہے یعنی ام المؤمنین حضرت ام سلمہؓ کی بیٹی ہے دوسرے یہ کہ وہ آپ ﷺ کے رضاعی بھائی کی بیٹی ہے آپ علیہ السلام کی رضاعی بھتیجی ہے، تو اگر وہ صرف آپ ﷺ کی ربیبہ ہوتی تو بھی حلال نہ تھی اور اب جبکہ وہ رضاعی بھتیجی بھی ہے تو دلالتِ النص سے بدرجہ اولیٰ حلال نہ ہوگی (از مغنی اللیب ج ۱ ص ۲۶۰) مگر تبسم شاہ صاحب کے ہاں معنی یہ بنتا ہے کہ وہ آپ ﷺ کی ربیبہ ہے اس لئے آپ کیلئے حلال ہے اس لئے کہ وہ آپ کے رضاعی بھائی کی بیٹی ہے۔

تبسم شاہ اور اس کی کتاب کی تعریف کرنے والے کیا یہ کہہ سکتے ہیں کہ اس جملے کی تو ساخت ہی درست نہیں پھر تو تبسم شاہ اور اس کے ماذہبن کے کہنے کے مطابق معاذ اللہ ثم معاذ اللہ آنحضرت ﷺ کو عربی کلام بھی نہ آتا تھا۔

اگر یہ سب جملے درست ہیں اور یقیناً درست ہیں تو بتایا جائے کہ تحذیر الناس کے جملوں کی ساخت کو کیوں غلط کہا گیا؟ کیا اس وجہ سے کہ ان میں آنحضرت ﷺ کی افضلیت مطلقہ کا بیان ہے تو کیا جس جملے میں آنحضرت ﷺ کی افضلیت مطلقہ کا بیان ہو تمہارے نزدیک اس کی ساخت درست نہیں۔ یا اس وجہ سے درست نہیں کہ لکھنے والا محمد قاسم نانوتویؒ ہے اور تمہیں اس سے اختلاف ہے۔ تو بتا جس سے تجھے اختلاف ہو اس کی زبان سے آنحضرت ﷺ کی شان میں نکلے ہوئے جملوں کی ساخت غلط ہو جائے گی۔ اگر تیرے دل میں آنحضرت ﷺ کی سچی محبت ہوتی تو ان جملوں کی وجہ سے تو ان کے قائل سے محبت کا اظہار کرتا مگر تو نے اپنے ذاتی رجحان کو دیکھا اور نبی کریم ﷺ کی افضلیت مطلقہ کے بارے میں نکلے ہوئے جملوں کو ناپسند کر گیا۔

﴿حضرت نانوتویؒ پر ایک اور اعتراض اور اس کا جواب﴾

حضرت نانوتویؒ نے کہا جیسے فرائض اور وتروں کی رکعات کا منکر کافر ہے ایسے ہی ختم نبوت زمانی کا منکر کافر ہے (تحذیر الناس طبع قدیم ص ۱۰) تبسم شاہ کا اس پر اعتراض یہ ہے کہ وتروں کی تعداد میں روایات مختلف ہے ان کے منکر کو کافر کس طرح کہا جاسکتا ہے؟ (ص ۳۰۷)

﴿الجواب﴾

[۱] وتروں کے بارے میں اس پر اتفاق ہے کہ ان کی تعداد طاق ہے اور یہی حضرتؐ کی مراد ہے اور ان کی تعداد کے طاق ہونے کا منکر یقیناً کافر ہے۔ تجھے اس سے اتفاق نہیں تو اس کی نفیض ثابت کر

[۲] فرائض کی رکعات کے منکر کو تو نے بھی اسی صفحے میں کافر مانا ہے اچھا بتا چوبیس گھنٹوں میں کتنی رکعات فرض ہیں؟ پھر اس کے بعد بتا کہ جمعہ پڑھنے والے پر چوبیس گھنٹے میں کتنی

رکعات فرض ہیں؟ اور مسافر پر حالت سفر میں چوبیس گھنٹوں میں کتنی رکعات فرض ہیں؟ اگر جواب مختلف ہے تو بتا کہ فرائض کی تعداد کے منکر کو کس معنی میں تو کافر کہہ رہا ہے؟

[۳] زیادہ سے زیادہ یہ کہا جاسکتا ہے کہ حضرت نانوتویؒ سے منکر ختم نبوت کے کفر پر استدلال کرنے میں خطا ہو گئی و تروں کی رکعات کا ذکر ان کو نہ کرنا چاہئے تھا صرف فرائض کی رکعات پر اکتفا کرنا چاہئے تھا، لیکن کیا اس کی سزا یہی ہے کہ اُن کو کافر ہی کہا جائے ختم نبوت زامانی کا منکر ہی کہا جائے۔ ارے و تروں کی تعداد کے منکر کو کافر کہنے سے ختم نبوت زامانی کے منکر کس طرح بن گئے؟ بہر حال تیرا جو اصل دعویٰ ہے وہ تو بلا دلیل ہی رہا۔

﴿تبسم شاہ کا ایک اور حربہ﴾

حضرت نانوتویؒ اور ان کے عقیدت مندوں کے بارے میں تبسم شاہ کہتا ہے:

”یہ لوگ بعد زمانہ نبوی ﷺ کسی نبی کا آنا مانتے ہیں“ (ص ۲۶۹ سطر ۳، ۴)

اقول: سیدنا عیسیٰ علیہ السلام کے نزول کے تو بیشک حضرت نانوتویؒ بھی قائل ہیں اور ان کے عقیدت مند بھی مگر ان کے علاوہ کسی اور نبی کے آنے کا اعتقاد، تو یہ تبسم شاہ کا نرا بہتان ہے وہ پوری کتاب میں حضرت نانوتوی رحمہ اللہ تعالیٰ کی کسی کتاب سے ایک بھی جملہ ایسا نہ لاسکا جس میں یہ ہو کہ آنحضرت ﷺ کے بعد کوئی نبی آئیگا سوائے عیسیٰ علیہ السلام کے۔ جب ایک آدمی زبان سے کہتا ہے کہ آنحضرت ﷺ اللہ کے آخری نبی ہیں اور دل سے بھی وہ اس کو مانتا ہے تو تیرے اس الزام سے وہ اللہ کے ہاں مرزائی تو شمار نہیں ہوگا۔ ہاں تیرا ایمان خطرے میں پڑسکتا ہے۔

لے دے کے تبسم شاہ حضرت نانوتویؒ کا ایسا جملہ لایا جس میں ہے کہ ”خدائے قدیر کو ایسے صاحب کمال کا ثانی (یعنی آپ ﷺ کی مثل۔ راقم) بنا دینا کچھ دشوار نہیں“ (ص ۲۶۸ سطر ۴، ۵) پھر لکھتا ہے: اس عبارت میں وعدہ الہیہ یہ بتایا کہ وہ آپ ﷺ کا ثانی نہیں بنائے گا پھر لکھ دیا کہ وہ ثانی بنائے تو اسے کچھ دشوار نہیں اُسے تھکاوٹ نہیں کرتی گویا وعدہ کے خلاف کرے تو کوئی حرج نہیں“ (ص ۲۶۸ سطر ۶ تا ۸)

﴿الجواب﴾

خط کشیدہ عبارت نہ حضرت نانوتویؒ نے کہی نہ ان کی عبارت کا یہ مفہوم ہے۔ اس عبارت کی وجہ سے کافر ہوگا تو تبسم شاہ ہوگا کیونکہ اس عبارت کا کہنے والا وہی ہے۔ اللہ تعالیٰ کے ہاں ایسا ہرگز نہیں ہوگا کہ کفریہ جملہ بنائے کوئی، اور کافر کوئی اور ہو جائے۔ بلکہ کفریہ جملہ بنا کر دوسرے کی طرف منسوب کرنے والا دہرا مجرم ہے ایک اپنے کفر کا مجرم، دوسرے بے گناہ پر بہتان باندھنے کا مجرم۔ ارشاد باری ہے: وَمَنْ يَكْسِبْ خَطِيئَةً أَوْ إِثْمًا ثُمَّ يَرْمِ بِهِ بَرِيئًا فَقَدْ احْتَمَلَ بُهْتَانًا وَإِثْمًا مُّبِينًا (النساء: ۱۱۲) شیخ الاسلام مولانا شبیر احمد عثمانی اس کے تحت لکھتے ہیں: ”یعنی جس نے چھوٹا یا بڑا گناہ کر کے کسی بے گناہ کے ذمہ لگایا تو اس پر دو گناہ لازم ہو گئے ایک جھوٹی تہمت دوسرا وہ اصلی گناہ۔“

تبسم شاہ یہ ہوشیاری نہیں، اس کو مناظرانہ چال مت سمجھ، یہ تیرے گلے کا پھندا ہے۔ جلد توبہ کر، اور توبہ بھی کھلم کھلا جس طرح تو نے الزام کھلم کھلا لگایا اور نہ برے انجام کیلئے تیار رہ۔ باقی رہی حضرتؒ کی عبارت تو وہ بالکل درست ہے کہ اللہ تعالیٰ کا وعدہ ہے کہ نبی ﷺ کے بعد کسی کو نبوت نہ دے گا مگر اس کے باوجود اللہ تعالیٰ آپ کی مثل پیدا کرنے پر قادر ہے، تبسم شاہ کے ڈر سے خدا تعالیٰ کی قدرت کا انکار کر کے کوئی کہاں جائے گا؟ قدرت خداوندی کا انکار کرنے سے کوئی مرزائی تو مسلمان ہونے سے رہا ہماری اپنی آخرت تباہ ہو جائے گی اگر اللہ نے پوچھ لیا کہ میرا وعدہ تھا کہ حضرت محمد ﷺ آخری نبی ہیں اور میں نے اس وعدہ کو اپنے اختیار سے پورا کیا۔ اے انسان تو کسی چیز کا وعدہ کر کے اس کے خلاف کرنے سے بے بس نہیں ہو جاتا تھا تو مجھے اس وعدے کے بعد آنحضرت ﷺ کی مثل پیدا کرنے سے تو نے عاجز کیوں مان لیا؟ تبسم شاہ بتا تو سہی تو اس وقت تو اللہ تعالیٰ کو کیا جواب دے گا؟ اللہ کو عاجز بھی کہتا ہے اور فخر بھی کرتا ہے۔

وَسَيَعْلَمُ الَّذِينَ ظَلَمُوا أَيَّ مُنْقَلَبٍ يَنْقَلِبُونَ (الشعراء: ۲۲۷)

رہا یہ کہ اس طرح تجھ جیسا ہمیں ختم نبوت زمانی کا منکر سمجھے گا تو تیرے سمجھنے سے کیا ہوتا

ہے؟ ہم نے تیرے لئے تو کلمہ نہیں پڑھا۔ قیامت کے دن عدل کا ترازو تیرے ہاتھ میں تو نہ ہوگا قیامت کے دن کا مالک تو تو نہیں ہے۔ قیامت کے دن مالک تو اللہ جل شانہ ہے۔ اور ہم اس دلوں کے بھید جاننے والی ہستی سے ایمان پر استقامت اور رحمت کے امیدوار ہیں۔

پھر تجھے کیا پتہ کہ عقیدہ ختم نبوت کی اہمیت کیا ہے؟ اس کے دلائل کیا کیا ہیں؟ یہ شرف تو حضرت نانوتویؒ کے عقیدت مندوں کو حاصل ہے کہ سیرۃ النبی ﷺ سے ختم نبوت کے دلائل جمع کر دیئے، ارکان اسلام سے ختم نبوت کا ربط ثابت کر دیا۔ قبر و حشر میں اس کی ضرورت دکھا دی۔ قرآن کریم کی ہر ہر سورت سے ختم نبوت کے دلائل اور عجیب و غریب نکات لکھ ڈالے۔ حضرت نانوتویؒ کے منکروں سے ”آیات ختم نبوت“ یا ”دروس ختم نبوت“ جیسی کتاب لاکر تو دکھا۔ پھر ”تخذیر الناس“ کے موضوع پر بات بھی کر لینا۔ مذکورہ بالا دو کتابیں تو بڑی کتابیں ہیں ارے تم تو ”گلدستہ ختم نبوت“ جیسا رسالہ بھی ”تخذیر الناس“ کے منکروں کا لکھا ہوا ان شاء اللہ تعالیٰ نہ دکھا سکو گے۔

﴿تبسم صاحب کی کچھ اور عنایات﴾

پہلی عنایت:

اد پر علامہ سبکیؒ امام سیوطیؒ اور مولانا احمد رضا خان بریلوی کے حوالہ سے یہ بات گزری کہ اگر ہمارے حضور ﷺ حضرت آدم و نوح و ابراہیم و موسیٰ و عیسیٰ صلی اللہ تعالیٰ علیہم وسلم کے زمانہ میں ظہور فرماتے تو ان پر فرض ہوتا کہ وہ حضور ﷺ پر ایمان لاتے اور حضور ﷺ کے مددگار ہوتے (تجلی الیقین ص ۸)

اور مفتی احمد یار خان کے حوالہ یہ بات گزری کہ آنحضرت ﷺ کو سب انبیاء کے بعد اس لئے بھیجا کہ آپ کی نبوت اصل ہے، تمام انبیاء علیہم السلام تارے ہیں حضور ﷺ آفتاب (شان حبیب الرحمن ص ۳۲) اس کا مطلب یہ ہوا کہ آنحضرت ﷺ کو زمانے کی وجہ سے شرف نہیں بلکہ آپ ﷺ کی وجہ سے زمانے کو شرف ملا۔ اگر آپ پہلے زمانے میں ہوتے تو وہ زمانہ اعلیٰ

ہوتا اور اس میں کوئی شک نہیں۔

اسی مضمون کو حضرت نانوتویؒ نے ایک مقام پر یوں لکھا کہ

تقدم یا تاخر زمانی میں بالذات کچھ فضیلت نہیں (تحدیر ص ۳)

حضرت کا منشا یہ ہے کہ صرف بعد میں آنا کسی کے افضل ہونے کا سبب نہیں ہاں اعلیٰ

ہونے کی وجہ سے بعد میں آنا یقیناً افضلیت کا باعث ہے۔ اور آنحضرت ﷺ چونکہ اعلیٰ بھی ہیں

اس لئے آپ کا آخر میں آنا یقیناً فضیلت سے خالی نہیں۔

مثال سے وضاحت:

اگر محض تاخرِ زمانی میں فضیلت ہو تو مولانا احمد رضا خان صاحب بریلوی امام ابوحنیفہ

رحمہ اللہ تعالیٰ سے افضل ہوتے اور تبسم شاہ صاحب مولانا احمد رضا خان صاحب سے افضل و اعلیٰ

بننے ہیں اور تبسم شاہ صاحب کے شاگرد اس سے بھی افضل و اعلیٰ بنیں گے۔ اور امید ہے کہ اپنے

شاگردوں کے اپنے سے اعلیٰ ہونے کا تو شاید تبسم شاہ بھی قائل نہ ہو۔

اصول فقہ سے تائید:

اصول فقہ کی کتابوں میں ہے کہ جہاد حَسَن لِدَاتِہ نہیں بلکہ حَسَن لِغَیْرِہ ہے

(اصول الشاشی مع حاشیہ اردو ص ۴۸) تو اگر کوئی کہے جہاد اچھا کام نہیں تو یہ اس کی جہالت ہے

ہاں جہاد لذاتہ اچھا نہیں، اعلاء کلمۃ اللہ کی وجہ سے اچھا ہے۔ بہر حال حضرت نانوتویؒ کی عبارت

نہ صرف یہ کہ بے غبار ہے بلکہ مولانا احمد رضا خان بریلوی اور مفتی احمد یار خان کے کلام سے مؤید۔

تبسم شاہ کی کاروائی:

سید تبسم بخاری نے اس کو قابل اعتراض بنانے کیلئے دو کام کئے ایک یہ کہ ایک تو

”بالذات“ کے لفظ کو مہمل بتا کر نکال دیا دوسرے اس میں اصلاً کا اضافہ کر دیا۔ چنانچہ موصوف

لکھتے ہیں: ”بالذات“ کا لفظ یہاں مہمل ہے اس لئے اس کا ذکر کرنا بے سود ہے“

(ص ۱۶۰ سطر ۱۲ نیز دیکھئے ۱۶۲ تک)

نیز لکھتے ہیں:

..... یہ کہنا کہ ”تقدم یا تاخر زمانی میں بالذات کچھ فضیلت نہیں“ اس کو یوں بھی کہہ سکتے

ہیں ”تقدم یا تاخر زمانی میں اصلاً کچھ فضیلت نہیں“ اور..... یہ کہنا درست ٹھہرا کہ مَعَ

أَنَّهُ لَا فَضْلَ فِيهِ أَصْلًا (ختم نبوت اور تحذیر الناس ص ۲۲۴ حاشیہ)

اگر تبسم شاہ عبارت کا معنی یوں بتاتا: ”تقدم یا تاخر زمانی میں کچھ فضیلت نہیں“ تو بھی

تحریف ہے مگر اس نے اس پر اکتفا نہ کر کے ”أَصْلًا“ کا اضافہ اور غلط عربی ترجمہ سے مزید تحریفات کر ڈالیں۔

مثال سے وضاحت:

کوئی شخص ان شاء اللہ کے ساتھ بیوی کو یوں کہے ”أَنْتِ إِنْ شَاءَ اللَّهُ طَالِقٌ“ تو طلاق واقع نہیں ہوتی (۱) اگر تبسم شاہ جیسا کوئی مفتی ہو وہ تو شاید کہے کہ تیرا إِنْ شَاءَ اللَّهُ کہنا مہمل ہے۔ تیرا کلام دراصل یوں ہے أَنْتِ طَالِقٌ۔ کیونکہ اگر تو نے طلاق نہ دینی ہوتی تو اس لفظ طلاق کو منہ سے نکالنے کی ضرورت ہی کیا تھی بلکہ تیری مراد یہ ہے: أَنْتِ طَالِقٌ فَلَا تُنَافِقُ۔ اس لئے تیری بیوی تیرے نکاح سے نکل گئی، وہ تیرے لئے حلال نہیں حَتَّى تَنْكِحَ زَوْجًا غَيْرَهُ۔ تبسم شاہ! بتا تو سہی کہ اگر بغیر تیری تبدیلیوں کے حضرتؑ کی عبارت کفریہ ہوتی تو تجھے ان دو تبدیلیوں کی کیا ضرورت تھی؟ حضرتؑ نا تو توئی کے جو الفاظ ہیں اور مفتی احمد یار خان بلکہ مولانا احمد رضا خان بریلوی کے کلام سے مؤید ہیں اگر تیرے اندر جرأت ہے تو ان الفاظ کی وجہ سے حضرتؑ پر اور ان کے ان مؤیدین پر کفر کا فتویٰ لگا۔

(۱) امام ابو الحسنین احمد بن محمد بغدادی المعروف بالقدوری فرماتے ہیں:

وَإِذَا قَالَ لَامْرَأَتِهِ أَنْتِ طَالِقٌ إِنْ شَاءَ اللَّهُ تَعَالَى مُتَصِلًا لَمْ يَقْعِ الطَّلَاقُ عَلَيْهَا

(مختصر القدوری ص ۱۷۶، ۱۷۷)

تنبیہ:

جب ایک آدمی نے کفر بولا ہی نہیں، کوئی خود ہی بنا کر اُس کے ذمہ لگائے تو کیا بعید ہے کہ ایسے مفتری کی موت اسلام پر نہ ہو، قیامت کے دن اس کا حشر امت مرزا نیہ کے ساتھ ہو۔
تبسم شاہ صاحب کی ایک اور عنایت:

تمہید کے طور پر پہلے یہ بات جانئے کہ قاضی نذیر مرزائی نے کہا: مولانا محمد قاسم نانوتویؒ نبی ﷺ کے بعد نئے نبی کے آنے کا جائز مانتے تھے مولانا نے تحذیر الناس ص ۲۸ میں لکھا ہے ”بالفرض اگر بعد زمانہ نبوی ﷺ بھی کوئی نبی پیدا ہو تو خاتمیت محمدی میں کچھ فرق نہیں آئے گا“
(احمدیت پر اعتراضات کے جوابات ص ۱۰)

الجواب:

حضرت نانوتویؒ کی عبارت کا مطلب تو یہ ہے کہ اگر بالفرض آنحضرت ﷺ کے بعد کوئی نبی آتا تو آپ ﷺ کے مرتبہ کو نہیں پاسکتا تھا کیونکہ یہاں خاتمیت سے افضلیت ہی مراد ہے (دیکھئے آیات ختم نبوت ص ۵۳۳) ڈاکٹر خالد محمود صاحب نے حضرت نانوتویؒ کی عبارت کا مطلب اپنے الفاظ میں یوں بیان کیا ہے کہ ”اگر بالفرض آپ کے بعد بھی کوئی نبی ہوتا تو بھی آپ کی اس معنی (مرتبہ) کی خاتمیت میں کچھ فرق نہ آتا“۔

مولانا احمد رضا خان کی تائید:

مولانا احمد رضا خان صاحب علامہ سبکیؒ اور علامہ سیوطیؒ کے حوالے سے لکھتے ہیں کہ اگر ہمارے حضور ﷺ حضرت آدم و نوح و ابراہیم و موسیٰ و عیسیٰ صلی اللہ علیہم وسلم کے زمانہ میں ظہور فرماتے تو ان پر فرض ہوتا کہ وہ حضور پر ایمان لاتے اور حضور کے مددگار ہوتے (تجلی الیقین ص ۸) تو جیسے آنحضرت ﷺ اگر پہلے انبیاء کے زمانے میں آتے تو سب سے اعلیٰ ہوتے اسی طرح اگر بالفرض آپ ﷺ کے بعد کسی کو منصب نبوت ملتا تو بھی آپ ﷺ اعلیٰ رہتے۔
مگر کسی کے نبی ہونے کا پتہ بھی چلتا تو آنحضرت ﷺ کے کہنے سے نہ قادیانی جیسے کے

دعووں سے جیسے آپ ﷺ نے فرمایا: لو كان بعدى نبى لكان عمر بن الخطاب (ترمذی ج ۲ ص ۲۰۹ عن عقبہ بن عامر) ”اگر میرے بعد کوئی نبی ہوتا تو عمر بن خطاب ہوتے“۔ اور جب آپ ﷺ نے کہہ دیا کہ میرے بعد کوئی نبی نہیں تو اب ہم کسی مدعی نبوت کی تصدیق کا سوچ بھی نہیں سکتے۔ پھر قادیانی کا نبوت سے کیا تعلق؟ وہ تو اگر دعوائے نبوت نہ کرتا تب بھی اس کے کفریات بے شمار ہیں۔

آدم برسر مطلب:

تبسم شاہ بجائے اس کے کہ مرزائیوں کا رد کرتا، اور فاضل بریلوی کی عبارت سے تائید پیش کرتا ان مرزائیوں کو تقویت دیتے ہوئے کہتا ہے کہ ”یہاں بالفرض کا لفظ تو قطعی طور پر مہمل ہے“ (ختم نبوت اور تحذیر الناس ص ۲۲۵) جب بالفرض کا لفظ مہمل ہے تو ”اگر“ کا لفظ بھی مہمل ہوگا تو تبسم شاہ کے نزدیک حضرت نانوتویؒ کی عبارت کا مطلب یہ ہے آنحضرت ﷺ کے بعد کوئی نیا نبی آئے گا مگر وہ آنحضرت ﷺ کے مرتبہ کو نہیں پاسکے گا۔ اور ظاہر ہے کہ یہ بات صریح کفر ہے۔ اس کا کیا حق بنتا ہے کہ قضیہ شرطیہ کو قضیہ حملیہ بنا دے۔

پھر ایسا ہی جملہ مولانا احمد رضا خان بریلوی کی تجلی الیقین ص ۸ میں آیا وہاں یہ نہیں کہتا کہ ان حضرات کی عبارت میں ”اگر“ کا لفظ مہمل ہے ان کے نزدیک آنحضرت ﷺ انبیاء سابقین کے زمانے میں ہو چکے اور اس میں ختم نبوت کا انکار پایا جاتا ہے اور عقیدہ ختم نبوت کا انکار کفر ہے لہذا مولانا احمد رضا خان کا فر ہیں۔

بہر حال گذشتہ عبارت میں ”بالذات“ اور اس عبارت میں ”بالفرض“ کے الفاظ کو مہمل کرنے کی وجہ یہ ہے کہ ”بالذات“ اور ”بالفرض“ کے الفاظ کے ساتھ یہ عبارات کفریہ نہیں تھیں۔ مگر اس شاہ کا عزم تھا کہ لامحالہ حضرتؐ کو کافر کہنا ہے اس لئے اس نے حضرتؐ کی عبارات تبدیل کر ڈالیں۔ تو یہ شخص ختم نبوت کے انکار پر مشتمل عبارات خود بنا رہا ہے اور فتوے دوسروں پر لگا رہا ہے۔ کر لے جو کرنا ہے اللہ دیکھ رہا ہے اصل فیصلے اسی کے دربار میں ہوں گے۔

تبسم شاہ کے حال کے مطابق ایک واقعہ:

حضرت نانوتویؒ نے ایک واقعہ بیان کیا کہ ایک ہرن اور ایک گرگ کہیں ایک کشتی میں سوار تھے ہرن کو تازہ توانا دیکھ کر گرگ کا جی لپایا، الزام قصور کی ضرورت دیکھ کر یہ فرمایا کیوں خاک اڑاتے ہو؟ ہرن نے عرض کی، جناب عالی! کھانا منظور ہے تو میں بے کس موجود ہوں، پر یہ تو فرمائیے کہ دریا میں خاک کا کیا حساب ہے جو یہ عتاب ہے؟ (مناظرہ عجیبہ ص ۱۰۷)

سید بادشاہ صاحب! جب آپ نے خود کو بادشاہ سمجھ ہی لیا تو ہمیں اپنی رعایا سمجھ کر جو چاہتے کہہ لیتے ہم مظلوم معاملے کو اللہ کے حوالے کر کے صبر کر لیتے مگر ”تخذیر الناس“ کی مشہور تین عبارات میں رد و بدل کر کے اپنی حماقت، بددیانتی اور بہتان بازی اور تکفیر کے شوق پر دوسروں کو گواہ تو نہ بنا لیتے۔ کسی کی کامل ایمانی عبارات کی بنا پر اسے کافر کہنا تو گناہ کبیرہ ہے ہی مگر کفر یہ عبارات بنا کر کسی بے گناہ کی طرف نسبت کرنا دوہرا جرم ہے ایک کفر کرنے کا دوسرا بہتان باندھنے کا۔ اور جس بے گناہ پر تو تہمت لگا رہا ہے وہ ہے بھی ایسی ہستی کہ اس سے زیادہ ختم نبوت کا خادم کم از کم پاک و ہند میں تو کوئی عالم نہیں۔ کما سیاتنی عن قریب ان شاء اللہ تعالیٰ۔

﴿قادیانیت کو تخذیر الناس سے جوڑنے کی مذموم کوشش﴾

سید بادشاہ تبسم تخذیر الناس کے بارے میں لکھتا ہے:

عام طور پر یہی سمجھا جاتا ہے کہ اس کتاب نے قادیانیت کی بنیاد رکھنے میں مرکزی کردار ادا کیا یہ کتاب ۱۸۷۲ء میں لکھی گئی جبکہ مرزا غلام احمد قادیانی نے اپنی جھوٹی نبوت کا دعویٰ ۱۹۰۱ء میں کیا (ختم نبوت اور تخذیر الناس ص ۲۴)

جی ہاں جن لوگوں کے دلوں میں تبسم شاہ کی طرح آنحضرت ﷺ کی افضلیت مطلقہ سے بغض بھرا ہوا ہے اوہ تو اپنی کم فہمی سے ایسا سمجھتے ہوں گے مگر جن لوگوں نے حضرت نانوتویؒ کی تحریریں اور ان کے مباحثوں کی روئیداد پڑھی ہوں وہ تو یہ کہیں گے کہ کاش ختم نبوت پر کام کرنے والے حضرت نانوتویؒ کی کتابوں سے صحیح استفادہ کرتے تو اس موضوع پر کام کرنا ان کے لئے اور

آسان ہو جاتا۔ بہر حال اس الزام کی تحقیق کیلئے چند باتوں پر غور کرنا ضروری ہے

پہلی بات:

قادیانی کے دعوے سے پہلے تحذیر الناس لکھی گئی تو کیا ہوا؟ کیا قادیانی کے دعوے سے پہلے اور کچھ نہ ہوا۔ قادیانی کے دعوے سے پہلے جو کچھ ہوا، اگر وہ اس کے باطل دعووں کا باعث ہے تو مولانا احمد رضا خان صاحب بریلوی اور ان کے اساتذہ کے بارے میں بتایا جائے کہ وہ قادیانی کی دعوے سے پہلے پیدا ہو چکے تھے یا نہیں؟ قرآن کریم قادیانی کے دعوے سے نازل ہوا یا بعد میں؟ حدیث شریف کی کتابیں قادیانی کے دعوے سے پہلے لکھی جا چکی تھیں یا نہیں؟ اگر صرف اس وجہ سے قادیانی کا ربط تحذیر الناس سے ہے کہ تحذیر الناس پہلے لکھی گئی تو کوئی بد بخت قرآن کریم اور کتب حدیث کو اس کے دعووں سے جوڑے تو تم کیا کہو گے؟ چلو قرآن کریم اور حدیث شریف تو عربی میں ہیں مولانا احمد رضا خان اور ان کے اساتذہ تو ہندوستان میں پیدا ہوئے۔ اگر صرف زمانے کے قرب کی وجہ سے دعووں کو جوڑنا ہے تو مولانا احمد رضا خان کو ساتھ رکھنے میں کوئی چیز مانع ہے؟

دوسری بات:

تبسم شاہ! تجھے قادیانی کے دعویٰ نبوت ہی سے دلچسپی کیوں ہے کیا اُس نے اور کوئی دعویٰ نہیں کیا؟ اس نے حضرت مریم اور ان کی والدہ پر تہمت لگائی اس نے حضرت عیسیٰ علیہ السلام کے بن باپ ہونے کا انکار کیا اس نے حضرت عیسیٰ علیہ السلام کے معجزات کا انکار ہی نہیں کیا بلکہ ان کا استہزاء بھی خوب کیا۔ اس نے خود کو بہت سے انبیاء علیہم السلام سے بہتر کہا۔ اور اس کے یہ بیشتر کفریات ۱۹۰۱ء سے پہلے کی کتابوں میں ہیں [دیکھئے دروس ختم نبوت، مقدمہ و کلمہ دافع الوساوس] کیا یہ سب کفریات تحذیر الناس سے ماخوذ ہیں؟ اگر ان میں سے کوئی بات تجھے تحذیر الناس میں سمجھ آتی تو یقیناً اس کا ذکر کرتا، آخر اتنی بڑی کتاب تو نے کس مقصد کیلئے لکھی تھی۔ حقیقت یہ ہے کہ حضرت نانوتویؒ امت مسلمہ سے بال برابر اختلاف نہیں رکھتے تھے۔ اور جس

طرح قادیانی کے ان کفریات سے تحذیر الناس بری ہے ختم نبوت کا انکار بھی تحذیر الناس میں ہر گز نہیں ہے تیری سمجھ کا قصور ہے۔ واللہ الحمد علی ذلک۔

یہ بات تو طے ہوگئی کہ قادیانی کے کفریات سے تحذیر الناس بری ہے اب یہ بتا کہ دعوائے نبوت کے علاوہ باقی کفریات میں قادیانی کا استاد کون ہے جبکہ وہ کفریات گناہ میں یقیناً دعوائے نبوت سے کم نہیں۔ تبسم شاہ بتا تو سہی کہ یہ کفریات قادیانی نے کس کے کہنے سے کئے؟ مولانا احمد رضا کے کہنے سے یا قادیانی کے زمانے میں موجود ”تبسم شاہ“ کے کسی پردادے یا پرنانے کی ہدایات سے؟ ذرا اس کی نشاندہی تو کر۔ تحذیر الناس سے ضد کی وجہ سے اس کا دعوائے نبوت تو تو نے ذکر کر کر دیا، باقی کفریات پر پردہ کیوں ڈالتا ہے؟

لاہوری مرزائیوں کا ذکر کیوں نہ کیا؟

لاہوری مرزائی زبان سے کہتے ہیں کہ قادیانی نبی نہیں تھا وہ چودھویں صدی کا مجدد تھا تو لاہوری مرزائیوں کے بارے میں کیا کہتا ہے؟ ہمارے ہاں تو لاہوری مرزائی بھی کفریات میں قادیانی مرزائیوں سے کم نہیں ہیں۔ تبسم شاہ! قادیانی کے دعوائے نبوت کو تو تو نے حضرت نانوتویؒ سے جوڑا جس کا حقیقت سے کوئی تعلق نہیں، یہ تو بتادے کہ قادیانی کا دعوائے مجددیت مولانا احمد رضا کی تعلیمات کا اثر تو نہ تھا جو تو نے قادیانی کے دعوائے مجددیت کا ذکر نہ کیا؟

قادیانی کی اپنی کتابوں میں حضرت نانوتویؒ کا یا تحذیر الناس کا ذکر مجھے اب تک نہیں ملا اور تم لوگ مرزے کی دعوائے نبوت کو تحذیر الناس سے جوڑتے ہو دوسری طرف مرزائی نہ صرف قرآن کریم کی آیات اپنے حق میں لاتے ہیں بلکہ قرآن کے مختلف زبانوں میں ترجمے اور تفسیریں کرتے ہیں۔ جن میں حیات عیسیٰؑ، معجزات عیسیٰؑ، نزول عیسیٰ علیہ السلام اور ان کے بن باپ ہونے کے خلاف خاص طور پر بہت کچھ لکھا ہوتا ہے۔ یقین نہ ہو تو سورہ آل عمران میں حضرت عیسیٰ اور حضرت مریم علیہما السلام کے بارے میں جو آیات ہیں لاہوری مرزائیوں کے سربراہ نے بیان القرآن کے نام سے جو کتاب لکھی اس میں ان آیات کی تفسیر پڑھ کر دیکھ لے۔ اب بتا کہ

مرزانیوں کی طرف سے قرآن کی ان آیات کو پیش کرنے کے باعث کسی کیلئے گنجائش ہے کہ وہ مرزانیوں کو سچا کہے یا قرآن کا قصور نکالے کہ قرآن کی وجہ سے معاذ اللہ ان لوگوں نے اتنے کفریات کئے؟ ہرگز نہیں بلکہ امت مسلمہ سے کٹنے کی وجہ سے یہ لوگ گمراہ ہوئے ہیں۔ کیونکہ قادیانی مجدد نہیں تھا ایک نئے مذہب کا موجد تھا۔

تیسری بات:

کیا تحذیر الناس کو لکھنا مولانا نانوتویؒ کا آخری عمل ہے کیا وہ اس کے بعد فوراً فوت ہو گئے؟ اگر وہ اس کے بعد زندہ رہے تو انہوں نے کیا کچھ کیا؟

تو یاد رہے کہ حضرت نانوتویؒ تحذیر الناس لکھنے کے فوراً بعد فوت نہیں ہوئے بلکہ اس کے بعد بھی وہ کافی سال زندہ رہے حضرت کی وفات ۱۲ جمادی الاولیٰ ۱۲۹۷ھ (۱۵/اپریل ۱۸۸۰ء) کو ہوئی اس زمانے میں انہوں نے ختم نبوت کے لئے بے مثال خدمات انجام دیں اُن کی چند خدمات حسب ذیل ہیں:

عقیدہ ختم نبوت میں حضرت نانوتویؒ کے کچھ امتیازات:

☆ ہندوؤں اور عیسائیوں کے ساتھ مباحثوں کے دوران آپ نے ختم نبوت کو ایسا ثابت کیا کہ اُن کافروں کو رد کرنے کی ہمت نہ ہوئی ☆ پندت دیانند سرسوتی کے جواب میں ”قبلہ نما“ اور ”انتصار الاسلام“ کتابوں میں حضرت نے بارہا آنحضرت ﷺ کے آخری اور اعلیٰ نبی ہونے کو ثابت کیا، اور بعد والوں کیلئے یہ ایمانی ذخیرہ چھوڑ گئے ☆ استقبال قبلہ پر ہندوؤں کا اعتراض تھا، مولانا ثناء اللہ امرتسری نے ”حق پرکاش“ میں، مفتی نعیم الدین مراد آبادی نے ”فتاویٰ صدر الافاضل“ میں اور حضرت نانوتویؒ نے کتاب ”قبلہ نما“ میں اس کا جواب دیا حضرت نانوتویؒ نے اپنی کتاب میں ایک تو آنحضرت ﷺ کی نبوت کو ثابت کیا دوسرے استقبال کعبہ سے ختم نبوت کو ثابت کیا۔ استقبال کعبہ کا حکم تو سبھی بتاتے ہیں مگر اس سے ختم نبوت پر استدلال خاص حضرت نانوتویؒ کا حصہ ہے۔ مولانا امرتسری اور مفتی نعیم الدین صاحب نے یہ

دونوں کام نہ کئے۔ نہ اثبات نبوت کیا اور نہ اثبات ختم نبوت ☆ عیسائیوں نے اعتراض کیا کہ نیند سے وضو کیوں ٹوٹتا ہے؟ حضرت اس کے جواب کے ضمن میں آنحضرت ﷺ کے اعلیٰ اور آخری نبی ہونے کو بھی بیان کرتے گئے نیند سے وضو کا ٹوٹنا تو سب فقہاء لکھتے ہیں مگر اس سے ختم نبوت کو ثابت کرنا خاص حضرت نانوتویؒ کا کمال ہے ☆ تحذیر الناس کیا ہے دراصل ایک سوال کا جواب ہے، اثر ابن عباس کی بابت سوال ہوا حضرت نے جواب کے ضمن میں نبی کریم ﷺ کے اعلیٰ اور آخری ہونے کو بیان کیا اور ساتھ ہی ایسے شخص کو کافر کہا جس آنحضرت ﷺ کو اللہ کا آخری نبی نہیں مانتا ☆ اس فتویٰ کفر میں بھی آپ دوسروں سے ممتاز ہیں ایک امتیاز تو یہ کہ سائل نے منکر ختم نبوت کا حکم دریافت نہیں کیا تھا مگر آپ نے خود ہی یہ حکم ذکر کیا دوسرا امتیاز یہ ہے کہ دیگر علماء منکر ختم نبوت پر فتویٰ لگانے میں پہلوں کے حوالے دیتے ہیں مگر حضرت نے مقلدانہ طریقہ اختیار کرنے کے بجائے مجتہدانہ انداز سے پہلے اس عقیدے کی قطعیت ثابت کی پھر اس کے منکر پر فتویٰ کفر لگایا۔ (حوالہ جات کیلئے دیکھئے اس عاجز کی کتاب ”حضرت نانوتویؒ اور خدمات ختم نبوت“)

تحذیر الناس کی مخالفت کرنے والے علماء ہم پر جہت نہیں:

جن علماء نے تحذیر الناس کی مخالفت کی تھی، ہو سکتا ہے کہ ان کی علمی خدمات ہوں مگر موضوع ہے ”اثبات نبوت اور عقیدہ ختم نبوت“۔ ان حوالوں سے تو اُن کا کردار پیش کر۔ بتا کہ شاہجہانپور کے مباحثوں میں تحذیر الناس کے مخالفین میں سے کوئی شریک ہوا؟ کیا مخالفین تحذیر میں کسی نے تھوڑی دیر میں آنحضرت ﷺ کی نبوت اور ختم نبوت کا اثبات کر کے، اور اس کو ثابت کر کے کہ نجات اب صرف آنحضرت ﷺ پر ایمان لانے اور ان کی اتباع میں ہی ہے ہندوؤں اور عیسائیوں کے نامی گرامی مناظرین کو لا جواب کیا؟۔ جن علماء نے تحذیر الناس کے خلاف کچھ کہا وہ اُن پر جہت ہوگا جنہوں نے تحذیر الناس کو یا حضرتؐ کی دوسری کتابوں کو پڑھا نہیں۔ ہم نے الحمد للہ تحذیر الناس بھی پڑھی ہے حضرت کی دوسری کتابیں بھی دیکھی ہیں شنیدہ کے بودماند دیدہ۔ حضرتؐ کی تحریریں پڑھ کر ہم ایک تو اس نتیجہ پر پہنچے ہیں کہ تحذیر الناس کی مخالفت کرنے والوں

سے جلد بازی ہوئی ہے انہوں نے غور سے اس کتاب کو پڑھا نہیں تبسم شاہ کو دیکھئے باوجود شدید مخالفت کے کبھی ”بالذات“ کو مہمل کہہ کر رعب ڈالتا ہے تو کہیں ”بالفرض“ سے جان چھڑاتا ہے۔ دوسری یہ بات سمجھ آئی کہ ختم نبوت کے بارے میں اگر حضرتؑ پر کوئی اعتراض ہوتا ہے تو وہ اعتراض مفتی احمد یار خان اور مولانا احمد رضا صاحب بریلوی پر بھی ہوتا ہے جیسا کہ ہم حضرتؑ کے مضمون کی ان دونوں حضرات سے موافقات دکھا چکے ہیں۔

غیر مسلموں کو عقیدہ ختم نبوت کا قائل کرنا آسان کام نہیں:

دو چار کتابوں کے حوالوں سے کسی مسلمان کو عقیدہ ختم نبوت کا قائل کرنا آسان ہے مگر جو لوگ نہ قرآن کو مانے نہ حدیث کو بلکہ وہ آنحضرت ﷺ کی نبوت و رسالت کا قائل ہی نہیں پھر وہ عام منکر نہیں بلکہ ہندوؤں اور عیسائیوں کے بین الاقوامی مناظر تھے ان کے سامنے حضرت نے آپ ﷺ کی رسالت اور ختم نبوت پر ایسے دلائل دیئے کہ وہ لا جواب ہو کر رہ گئے اور کہنے لگے کہ ہم نے علماء تو بہت دیکھے ہیں مگر ایسی تقریریں کبھی نہ سنی تھی یقیناً جو کام حضرتؑ نے کیا وہ انہی کا حصہ ہے۔ اور یہ کام حضرت نے اس زمانے میں کیا جب قادیانی کا فتنہ تھا ہی نہیں اگر اس زمانے میں یہ فتنہ ہوتا تو خدا جانے آپ کیا کچھ کر گزرتے۔

چوتھی بات:

تبسم بخاری ٹھیک ہے کتاب پر تیرا نام ”سید بادشاہ“ لکھا ہوا ہے تو ”نام کا بادشاہ“ ہوگا یا ”اپنے گھر میں بادشاہ“ ہوگا، مگر تو بتا حضرتؑ نانوتویؑ کے آگے تیری حیثیت کیا ہے؟ عقیدہ ختم نبوت اور ردمر زائیت میں تیری کیا خدمات ہیں؟ عیسائیوں ہندوؤں کے ساتھ اجتماعی مناظروں میں تو نے ختم نبوت کو کب ثابت کیا ہے؟ اس موضوع پر تیری کونسی کتاب ہے؟ حضرتؑ نانوتویؑ کے مقابلہ میں تیری حیثیت وہ ہے جو پی ایچ ڈی کی ڈگری رکھنے والے، نوبل انعام یافتہ پروفیسر کے سامنے پرائمری فیل کی ہو۔ تحذیر الناس پر بات کرنے سے پہلے اپنی حیثیت واضح کر۔ پرائمری فیل ہو کر پی ایچ ڈی کی ڈگری رکھنے والے نوبل انعام یافتہ پر زبان درازی کر رہا ہے۔

تمہیں کیا پتہ ہے کہ عقیدہ ختم نبوت کو غیر مسلموں کے سامنے کس طرح ثابت کرنا ہوتا ہے تم نے اس میدان میں قدم رکھا ہی نہیں تم اس کے نشیب و فراز کیا جانو؟ تمہیں مسلمانوں کے اس نامی گرامی مناظر کو کافر کہنے سے فرصت ہو تو یہ باتیں سمجھ آئیں۔ ان شاء اللہ عنقریب یہ بات آنے والی ہے کہ غیر مسلموں کو عقیدہ ختم نبوت سمجھانے کیلئے حضرت نانوتویؒ کی ترتیب ضروری ہے۔

پانچویں بات:

حضرت نانوتویؒ کی کیا یہی ایک تحریر ہے یا اس کے علاوہ اور کتابیں بھی ہیں اگر اور کتابیں ہیں تو ان میں کیا ہے؟ تو یاد رہے کہ حضرت نانوتویؒ کی اول و آخر صرف یہی ایک تحریر نہیں ان کی اور چھوٹی بڑی بہت سی کتابیں ہیں۔ کچھ تحذیر الناس سے پہلے کی ہیں کچھ بعد کی۔ حضرتؒ نے ان میں بھی صراحت سے یہ بات کہی کہ میں نے ختم نبوت زمانی کا انکار نہیں کیا، میں نے تو اس کو ثابت کیا ہے ختم نبوت زمانی ہمارا دین و ایمان ہے مگر تم صرف تحذیر الناس کی بات کرتے ہو۔ حتیٰ کہ تو نے اپنی کتاب کا نام رکھا ”ختم نبوت اور تحذیر الناس“۔ کسی نے حضرت کی تحریروں کو پڑھنا ہو تو ان دو کتابوں کو دیکھئے [۱] ”حضرت نانوتویؒ اور خدمات ختم نبوت“ [۲] حضرت مولانا عبدالحی لکھنویؒ کی کتاب دافع الوساوس کے ساتھ لکھا ہوا مکملہ۔ (لاہوری مرزا نیوں کے رد میں) مناسب معلوم ہوتا ہے کہ یہاں بھی کچھ بات ہو ہی جائے سو آپ کو معلوم ہونا چاہئے کہ حضرت نانوتویؒ کو اللہ تعالیٰ نے جس زمانے میں پیدا کیا اس میں ہندوؤں، عیسائیوں اور ملحدین کے فتنوں کا زور تھا اللہ تعالیٰ نے آپ کو گویا ان فتنوں کے رد کیلئے پیدا کیا اس لئے آپ نے ایسا انداز اپنا جس سے ان تمام فتنوں کا پورا رد بھی ہوتا تھا اور اسلام کی پوری ترجمانی بھی۔ اور اسلام کی ترجمانی اس وقت تک ہو نہیں سکتی جب تک آنحضرت ﷺ کی رسالت اور ختم نبوت کا ثابت نہ کیا جائے۔

غیر مسلموں میں ختم نبوت کو منوانے کا طریق:

حضرت نانوتویؒ کا طریق یہ تھا کہ وہ دلائل کے ساتھ انبیاء سابقین پر [اسی طرح

ضرورت پڑنے پر دیگر مذاہب کے پیشواؤں پر [آنحضرت ﷺ کی فوقیت ثابت کرتے عقل و فہم میں، عمدہ اخلاق میں، معجزات میں پیشگوئیوں میں۔ پھر یہ بتاتے کہ جو ان سب کمالات میں بے مثل ہے اسے سب سے آخر میں آنا چاہئے۔ لہذا آنحضرت ﷺ آخری نبی ہیں۔ اب نجات آپ ﷺ پر ایمان لانے اور آپ کی فرمانبرداری میں منحصر ہے۔

تبسم شاہ کا آنحضرت ﷺ کی افضلیت مطلقہ سے بغض کا اظہار:

اور ہمارے نام کے بادشاہ کو خیر سے نبی ﷺ کی خاتمیت رتبہ یعنی افضلیت مطلقہ سے ہی بغض ہے یہ غیر مسلموں کے سامنے آنحضرت کی رسالت اور ختم نبوت کو کسی طرح ثابت کرے گا؟ یہ لکھتا ہے:

چودہ پندرہ سو سالہ دینی لٹریچر موجود ہے کسی ایک کتاب سے صرف ایک حوالہ نکال کر دکھادیں کہ فلاں صاحب نے ختم مرتبی اور ختم زمانی دونوں معنی لئے ہیں اور دونوں کا ماننا ضروری ہے (ختم نبوت اور تحذیر الناس ص ۲۳۵ سطر ۱۲ تا ۱۷)

یعنی جو شخص کہے کہ آنحضرت ﷺ آخری نبی بھی ہیں اور اعلیٰ نبی تھی تو وہ موصوف کے چودہ پندرہ سو سال کے مسلمانوں کا مخالف ہے۔ ہم بارہا کہہ چکے ہیں کہ ختم مرتبی افضلیت مطلقہ اور نبی الانبیاء ہونے کا ہی دوسرا نام ہے۔ اب موصوف بتائے کہ مولانا احمد رضا خان بریلوی اور مفتی احمد یار خان صاحب کے متعلق ان کا کیا خیال ہے؟ وہ ان چودہ پندرہ سو سال میں ہی ہوئے ہیں یا ان کا زمانہ کوئی اور ہے؟ ان کی کتاب ”شان حبیب الرحمن“ کے متعلق آنجناب کیا فرماتے ہیں؟ اس کتاب ”شان حبیب الرحمن“ کے ص ۳۲ کا مضمون پہلے لکھا جا چکا ہے کہ آنحضرت ﷺ کو اللہ نے آخر میں اس لئے بھیجا کہ آپ کی نبوت اصل تھی انبیاء کرام تارے ہیں حضور آفتاب۔

اس عبارت میں مفتی احمد یار خان صاحب نے واضح طور پر آنحضرت ﷺ کی ختم زمانی اور ختم مرتبی کو ایک ساتھ لیا ہے۔ البتہ تبسم شاہ صاحب یہ عذر پیش کر سکتے ہیں کہ شان رسالت پر مشتمل یہ مضمون جس میں ختم زمانی کو ختم مرتبی کے ساتھ ذکر کیا گیا یہ مضمون تحذیر الناس سے ماخوذ

ہے اس لئے یہ کتاب ہمارے دین اسلام کے مطابق نہیں ہے انا اللہ وانا الیہ راجعون۔ بہر حال تبسم شاہ صاحب جب یہ عذر پیش کریں گے تو ہم کہیں گے واقعی وہ تحذیر الناس سے نفرت میں سچے ہیں۔ آنحضرت ﷺ کی افضلیت مطلقہ کا ذکر چھوٹا ہے تو چھوٹ جائے مگر تحذیر الناس کو اس شخص کا ہاتھ نہ لگنے پائے۔

تبسم شاہ صاحب ہی لکھتا ہے:

مولانا نانوتوی کا سارا زور افضلیت و بلند مرتبہ پر ہے، زمانے کے اول و آخر پر نہیں اور خاتمیت محمدی سے مراد خاتمیت زمانی ہی ہے البتہ خاتم کا معنی مرتبے کے اعتبار سے سب سے بلند لیا جائے تو اُن کے خیال (۱) میں بعد میں بھی کسی نبی کے آنے میں کوئی حرج نہیں (ختم نبوت اور تحذیر الناس ص ۲۴۰ سطر ۹ تا ۱۲)

اس عبارت میں پھر اس نے وہی بہتان دہرایا کہ حضرت نانوتویؒ نبی ﷺ کے بعد کسی نئے نبی کے آنے کو مانتے ہیں حضرت نانوتویؒ تو ہرگز ہرگز آنحضرت کے بعد کسی نئے نبی کے آنے کے قائل نہیں ہاں نزول عیسیٰ علیہ السلام کا عقیدہ رکھتے تھے۔ خط کشیدہ عبارت میں دیکھو کہ اس نام کے بادشاہ کا آنحضرت ﷺ کی افضلیت سے کس طرح بغض نمایاں ہو رہا ہے۔

بائبل سے خاتمیت زمانی کو ثابت کرنا حضرت نانوتویؒ کا امتیاز:

مولانا نانوتویؒ نے بائبل سے خاتمیت رقی کے تلازم کے ساتھ خاتمیت زمانی کو ثابت کیا، ہندوؤں اور عیسائیوں کے مقابلہ میں بھی اسی تلازم کے ساتھ خاتمیت زمانی کو ثابت کیا۔ تبسم شاہ صاحب! آپ حضرت نانوتویؒ کی ترتیب کے بغیر چاروں انجیلوں میں سے کسی ایک

(۱) یہاں تبسم شاہ صاحب نے عقیدے کیلئے خیال کا لفظ استعمال کیا دوسری جگہ حضرت پر تنقید کرتے ہوئے لکھتا ہے کہ خاتم النبیین کا معنی ”آخری نبی“ کو عوام کا عقیدہ نہیں بلکہ ”خیال“ بتلایا ہے (دیکھئے ص ۱۵۸ سطر ۱۰) الحمد للہ تبسم شاہ کی بات کا رد اسی کے کلام سے ہو گیا۔

سے آنحضرت ﷺ کا آخری نبی ہونا ثابت کر کے دکھائیں یا جن لوگوں نے ماضی میں تذییر الناس کے اس نکتے کی مخالفت کی ہو ان میں کسی سے اس ترتیب کے بغیر آنحضرت ﷺ کی خاتمیت زمانی کو ثابت کر کے دکھا دیں۔

اس عاجز نے حجۃ الاسلام حضرت نانوتویؒ کی اس قسم کی تقریروں اور تحریروں کا نمونہ اپنی کتاب ”حضرت نانوتویؒ اور خدمات ختم نبوت“ اور دافع الوساوس کے تکرار میں دیا ہے انہی سے نقل کر کے یہاں لکھتا ہوں۔ حضرت مباحثہ شاہجہانپور میں بیان کے دوران فرماتے ہیں:

خاتم مراتب نبوت کے اوپر اور کوئی عہدہ یا مرتبہ ہوتا ہی نہیں جو ہوتا ہے اس کے ماتحت ہوتا ہے اس لئے اس کے احکام اوروں کے احکام کے نسخ ہوں گے اوروں کے احکام اس کے احکام کے نسخ نہ ہوں گے۔ اور اس لئے یہ ضرور ہے کہ وہ خاتم زمانی بھی ہو (۱) کیونکہ اوپر کے حاکم تک نوبت سب حکام ماتحت کے بعد میں آتی ہے اور اس لئے اس کا حکم اخیر حکم ہوتا ہے چنانچہ ظاہر ہے پارلیمنٹ تک مرا فعد کی (یعنی مقدمہ لے جانے کی۔ راقم) نوبت سبھی کے بعد میں آتی ہے یہی وجہ معلوم ہوتی ہے کہ کسی اور نبی نے دعویٰ خاتمیت نہ کیا [یعنی کسی نبی نے یہ نہ کہ وہ آخری نبی ہے اس کے بعد کوئی نبی نہ آئے گا] کیا تو حضرت محمد رسول اللہ ﷺ نے کیا چنانچہ قرآن و حدیث میں یہ مضمون بصریح موجود ہے (۲) سوا آپ کے اور آپ سے پہلے اگر دعویٰ خاتمیت کرتے [آخری نبی ہونے کا دعویٰ کرتے] تو حضرت عیسیٰ علیہ السلام کرتے مگر دعویٰ خاتمیت تو درکنار انہوں نے یہ فرمایا کہ میرے بعد جہان کا سردار آنے والا ہے (۳)۔

(۱) حضرت کی یہ عبارت بھی خاتمیت زمانی کے بارے میں بالکل صریح ہے۔

(۲) دیکھئے غیر مسلموں میں حضرت کس طرح خاتمیت زمانی کا اعلان کر رہے ہیں لیکن جس کی نیت ہی ہو کہ ماننا نہیں اس کا علاج تو لوگ کہتے ہیں کہ حضرت لقمان حکیم کے پاس بھی نہیں تھا۔

(۳) دیکھئے انجیل یوحنا ۱۴: ۳۰

اس سے صاف ظاہر ہے کہ آپ نے (مراد عیسیٰ علیہ السلام نے۔ راقم) اپنی خاتمیت کا انکار کیا بلکہ خاتم کے آنے کی بشارت دی کیونکہ سب کا سردار خاتم الحکام ہوا کرتا ہے اور در صورت مخالف رائے اس کے احکام آخری احکام ہوا کرتے ہیں چنانچہ مرافعہ کرنے والوں کو خود ہی معلوم ہے (۱)۔

معجزات میں افضلیت محمدی ﷺ:

جب یہ افضلیت محمدی اور خاتمیت محمدی (۲) دونوں معلوم ہو گئیں تو اب گزارش ہے کہ فقط افضلیت محمدی کمالات ہی میں واجب التسلیم نہیں بلکہ معجزات میں بھی افضلیت محمدی واجب الایمان ہے الخ (حضرت نانوتویؒ اور خدمات ختم نبوت ص ۱۸۷، ۱۸۸)

کتاب قبلہ نما سے اقتباس:

ہندو پنڈت نے اعتراض کیا کہ مسلمان خانہ کعبہ کی پوجا کرتے ہیں حضرت نانوتویؒ اس کا جواب دیتے ہوئے ہندوؤں کی کتاب ”وید“ پر تنقید کرتے ہیں قرآن کو اللہ کی کتاب ثابت کرتے ہیں پھر اس کے بعد آنحضرت ﷺ کو تمام کمالات میں اعلیٰ ثابت کر کے آپ کی خاتمیت زمانی کو منواتے ہیں اب حضرت کا کلام ملاحظہ فرمائیں بین القوسین کی عبارت راقم کی بڑھائی ہوئی ہے۔ (ماخوذ از تکریم کتاب دافع الوساوس ص ۱۴۱ تا ۱۴۸)

﴿ہندوؤں کی کتاب کے سچانہ ہونے کی دلیل﴾

[حضرت نانوتویؒ اس کو ثابت کرتے ہوئے کہ ہندوؤں کی کتاب ہرگز قابل ماننے

- (۱) انجیل میں خاتمیت زمانی کا لفظ نہیں مگر حضرت نے افضلیت سے خاتمیت کو ایسا کھول کر ثابت کیا کہ وہ لوگ انکار نہ کر سکے الغرض انجیل میں خاتمیت زمانی کا ذکر نہیں مگر حضرت نے اس کو انجیل سے ثابت کر دیا تو یہ کیسے ہو سکتا ہے کہ حضرت قرآن میں ثابت شدہ خاتمیت زمانی کا انکار کر دیں۔
- (۲) اس عبارت میں بھی حضرت نے خاتمیت زمانی اور افضلیت کو الگ الگ ذکر کیا ہے۔

کے نہیں فرماتے ہیں] پرستش غیر خدا ہرگز حکم خدا نہیں ہو سکتا اور اس وجہ سے یہ یقین ہے کہ [ہندوؤں کی کتاب] بید کلام خدا نہیں یا جلسا زوں کی شرارت سے اس میں تحریف ہوئی ورنہ بید کلام خدا ہو کر غیر محرف ہوتا تو اس میں تعلیم پرستش غیر نہ ہوتی اور اس لئے اب اس کی ضرورت نہیں کہ کلام خدا ہونے کے لئے اول برہما کا دعویٰ پیغمبری کا کرنا اور پھر اُن کا بید کو کلام خدا کہنا اس کے بعد مجموعہ بید کو قرناً بعد قرن براویہ صحیحہ ثابت کرنا چاہئے (۱)۔

﴿قرآن کریم کے سچا ہونے کے دلائل﴾

ہاں بہ نسبت قرآن شاید کسی کو یہ خیال ہو اور اس وجہ سے اس کے احکام بالخصوص استقبال کعبہ [کومن جانب اللہ ماننے] میں تامل ہو اس لئے یہ گزارش ہے کہ ہمارے قرآن میں خود قرآن کا کلام خدا ہونا موجود، رسول اللہ ﷺ کی رسالت اور نبوت اور خاتمیت کا اظہار

(۱) سینتارہ پرکاش ص ۲۹۵، ۲۹۶ میں ہے کہ ”ایک ارب ستانوے کروڑ انتیس لاکھ اور کئی ہزار سال دنیا کو پیدا ہوئے اور ویدوں کو نازل ہوئے گذر چکے ہیں“ اتنے لمبے عرصے کی سند کون لائے گا اور کہاں سے آئے گی؟

(۲) حضرت نے ہندوؤں کے اس دعوے کا رد کیا کہ ان کی کتاب بید کلام الہی ہے ساتھ ہی بائبل کا غیر مستند ہونا ثابت کیا کیونکہ عیسائیوں کے پاس اپنی کتاب کی کوئی سند نہیں بلکہ وہ صدیوں عوام کی نظروں سے پوشیدہ رکھی گئی ایک عیسائی پادری ماضی کے حالات بیان کرتا ہوا لکھتا ہے: بائبل کا پڑھنا ممنوع قرار دے دیا گیا اور صدیوں تک عوام کیلئے بائبل شجر ممنوعہ بنی رہی (تحقیق حق ناشر مسیحی اشاعت خانہ فیروز پور روڈ لاہور ص ۱۷) نیز کہتا ہے: چار سو سال ہوئے بائبل مقدس دوبارہ منظر عام پر آئی (ایضاً ص ۷۴) پھر اس کے بعد حضرت نے قرآن پاک کا کلام الہی ہونا مبرہن کیا اس کے ضمن میں رسول اللہ ﷺ کی رسالت اور خاتمیت کا اعلان کیا۔

یاد رہے کہ خط کشیدہ عبارت میں خاتمیت سے خاتمیت زمانی ہی مراد ہے کیونکہ خاتمیت رتبی کا ذکر حضرت ”علاوہ بریں“ کہہ کر اس سے بالکل متصل اگلے صفحہ میں آنیوالی عبارت میں کرتے ہیں۔

موجود اور پھر روایت کا یہ حال کہ ہر قرن میں ہزاروں حافظ چلے آئے ہیں (قبلہ مناقب ص ۱۰ طبع جدید ص ۴۲ تا ۴۴)

﴿نبی کریم ﷺ کی نبوت و رسالت کا اثبات﴾

[بیجے اب حضرت نانوتویؒ حبیب خدا حضرت محمد رسول اللہ ﷺ کی نبوت و رسالت کو ثابت کرنے لگے ہیں یہ بھی پتہ ہے کن کے آگے؟ اُن کے آگے جو اسلام کسی چیز کے قائل نہیں جس پر چاہیں اعتراض کر دیں، چاہیں قرآن پر، چاہیں حدیث پر، چاہیں سیرت پر، چاہیں فقہ پر۔ بہر حال ان لوگوں کو رسول اللہ ﷺ کی نبوت کا قائل کرنے کیلئے ان کو اسلام دعوت دیتے ہوئے حضرت اپنے مخصوص منفرد انداز میں فرماتے ہیں]

علاوہ بریں ہم دعویٰ کرتے ہیں کہ اگر اور مذہبوں کے پیشوا فرستادہ خدا اور منجملہ خاصان خدا تھے تو ہمارے پیغمبر ﷺ بدرجہ اولیٰ فرستادہ خدا اور اور مقبول خدا ہیں (۱) اگر اوروں میں فہم و فراست تھا تو یہاں کمال فہم و فراست تھا، اوروں میں اگر اخلاقی حمیدہ تھے تو یہاں ہر خلق میں کمال تھا (۲) اگر اوروں میں معجزے و کرشمے تھے تو یہاں اُن سے بڑھ کر معجزے اور کرشمے

(۱) یاد رہے کہ ہم دیگر انبیاء علیہم السلام کو جناب نبی کریم ﷺ کے کہنے سے کہتے ہیں۔ نہ تو ہم نے دیگر انبیاء کو نبی ﷺ کے کہے بغیر نبی مانا، اور نہ دیگر انبیاء کے کہنے سے رسول اللہ ﷺ پر ایمان لائے بلکہ ہمارا ایمان رسول اللہ ﷺ پر پہلے ہے دیگر انبیاء علیہم السلام پر بعد میں، اس لئے اگر کوئی شخص خدا نحو استہ اسلام سے پھر جائے تو دیگر انبیاء علیہم السلام پر بھی اس کا ایمان ختم ہو جائے گا۔

(۲) عقل و فہم اور اخلاق پر کلام کرنا اس لئے بھی ضروری ہے کہ جس کو اللہ تعالیٰ نبی بنائے اس کو عقل و فہم اور اخلاق میں اعلیٰ ہونا ضروری ہے حضرت نے حجۃ الاسلام اور مباحثہ شام جہانپور وغیرہ میں اس پر خاصی بحث فرمائی ہے۔ مگر یاد رہے کہ حضرت کی گفتگو ان لوگوں کے ساتھ ہے جو اسلام سے پہلا دین رکھتے ہیں۔ آنحضرت ﷺ کے اعلان ختم نبوت کے بعد ہمیں کسی کے دعوئے نبوت (باقی اگلے صفحہ پر)

تھے۔ فہم و فراست اور اخلاق حمیدہ کے ثبوت پر موافق و مخالف دونوں گواہ ہیں موافقوں کی گواہی کے ثبوت کی تو حاجت ہی نہیں ہاں مخالفوں کی گواہی کا ثبوت چاہئے سو لیجئے آجکل اہل یورپ کو تاریخ دانی اور تنقیح و قانع میں زیادہ دعویٰ ہے اور ان کا دعویٰ بظاہر بجا ہے وہ سب باوجود مخالفت معلوم رسول اللہ ﷺ کی ترقی کو عقل اور اخلاق کا نتیجہ سمجھتے ہیں۔

﴿عقیدہ ختم نبوت کا اعلان﴾

[لیجئے اب اپنے منفرد خدا داد انداز سے حضرت نانوتویؒ غیر مسلموں کو عقیدہ ختم نبوت سمجھانے لگے ہیں آپ فرماتے ہیں]

اب رہا کمال عقل و فہم اس کا ثبوت یہ ہے کہ اگر کلام اللہ شریف کلام خدا ہے اور بے شک بحکم عقل و انصاف کلام خدا ہے تب تو اس میں آپ کو خاتم النبیین کہہ کر جتلا دیا ہے کہ آپ سب انبیاء کے سردار ہیں کیونکہ جب آپ خاتم النبیین ہوئے (۱) تو معنی یہ ہوئے کہ آپ کا دین سب دینوں میں آخر ہے اور چونکہ دین حکم نامہ خداوندی کا نام ہے تو جس کا دین آخر ہوگا وہی شخص سردار ہوگا اسی حاکم کا حکم آخر رہتا ہے جو سب کا سردار ہوتا ہے (قبلہ ناطع قدیم ص ۱۰، ۱۱، طبع جدید ص ۴۴، ۴۵)

اور اگر بفرض محال حسب زعم معاندین یہ کلام رسول اللہ ﷺ کی تصنیف ہے تو چونکہ اس کے کسی مضمون پر آج تک کسی صاحب عقل سے اعتراض نہیں ہو سکا اور اس کے کسی عقیدہ اور

(بقیہ حاشیہ صفحہ گذشتہ) پر نہ غور جائز ہے نہ اس کے احوال کی تحقیق درست ہے۔ بلکہ ہم ایسے مدعی کی فوراً تکذیب کریں گے ورنہ اپنے کافر ہو جانے کا خطرہ ہے۔ والعیاذ باللہ۔

(۱) ان عبارتوں میں بھی خاتم النبیین کا معنی آخری نبی ہی ہے اس کیلئے حضرتؐ کی اس عبارت کو ذرا توجہ سے دیکھیں کیونکہ جب آپ خاتم النبیین ہوئے تو معنی یہ ہوئے کہ آپ کا دین سب دینوں میں آخر ہے۔

کسی حکم میں کسی عاقل کو جائے انگشت نہاد نہ نہیں ملی۔ اور کبھی کسی بات میں کسی کو کچھ تامل ہوا ہے تو حامیان دین احمدی [دین احمدی سے مراد دین محمدی یعنی اسلام ہی ہے اس لئے مرزائیوں کو احمدی ہرگز نہیں کہنا چاہئے۔ اس سے ان کے مسلمان ہونے کا اشتباہ ہوتا ہے] نے جوابات دند ان شکن سے حق و باطل کو واضح کر کے اس مضمون کو ثابت کر دیا ہے اور پھر بائیسہ کسی سے دو چار سطریں بھی عبارت و مضامین میں اس کے مشابہ نہ بن سکیں چنانچہ آج تک اہل اسلام کا یہ دعویٰ اسی طرح زور و شور پر ہے جو روز اول تھا تو یوں کہو رسول اللہ ﷺ سر دفتر اہل فہم و اہل عقل تھے جو باوجود امی ہونے کے ایسے ملک میں جہاں اس زمانہ میں علم کا نام نہ تھا ایسی حالت میں کہ لڑکپن میں یتیم، جوانی میں بے کس مفلس، اول سے آخر تک نہ کوئی مربی نصیب ہوا نہ کوئی رہبر میسر آیا ایسی کتاب لا جواب تصنیف کر گئے۔ (قبلہ نطایع قدیم ص ۱۱ طبع جدید ص ۴۵)

﴿قرآن کریم کے بے مثال ہونے سے ختم نبوت کا اثبات﴾

سو جب ثانی قرآن [یعنی قرآن کی مثل] پہلے کوئی کتاب نہ تھی اور بعد میں دعویٰ کر کے تمام عالم کو عاجز کر دیا تو بشرط فہم و انصاف یہی کہنا پڑے گا کہ نہ پہلے کوئی شخص کمال علمی میں آپ کا ہمسر تھا اور نہ بعد میں کوئی شخص آپ کا ہمتا ہوا [ہمتا کا معنی = برابر، مثل، مانند۔ فیروز اللغات جدید ص ۱۸] جب اتنے دنوں میں باوجود دعویٰ اعجاز قرآنی و کثرت حاسدین کسی سے کچھ نہ ہو سکا تو ہر کسی کو یقین ہو گیا کہ آئندہ کیا کوئی مقابلہ کرے گا؟ پھر یہ اعجاز علمی وہ بھی بمقابلہ اولین و آخرین اگر آپ کی خاتمیت اور یکتائی پر دلالت نہیں کرتا تو اور کیا ہے؟ ایسا شخص اگر خاتم النبیین نہیں تو اور کون ہوگا؟ اور ایسا شخص سردار اولین و آخرین نہیں تو اور کون ہوگا؟ اہل فہم و انصاف کیلئے تو یہی بس ہے اور نادان کو کافی نہیں دفتر نہ رسالہ (قبلہ نطایع قدیم ص ۱۳ سطر ۱۶ تا ۲۱، طبع جدید ص ۵۱) [خاتمیت سے مراد یہاں آخر میں آنا ہے کیونکہ افضلیت کیلئے یکتائی کا لفظ لائے ہیں اور خاتم النبیین سے آخری نبی ہی مراد ہے کیونکہ افضلیت کیلئے سردار اولین و آخرین کے الفاظ لائے ہیں۔ خدا جانے ختم زمانی و ختم رتبی پر مشتمل مضامین تبسم شاہ کو پسند کیوں نہیں؟]

پچھٹی بات:

اصل میں تو تمہیں تحذیر الناس کی تین عبارات پر اعتراض ہے کیا تحذیر الناس صرف انہی تین عبارات کے مجموعہ کا نام ہے؟ کیا اس میں یہی تین عبارات ہیں یا اور اس میں کچھ اور بھی ہے۔ کھیں تحذیر الناس میں صرف یہی تین عبارات نہیں جن پر تم زور دیتے ہیں اسی کتاب میں اور بہت کچھ ہے اس میں دو جگہ آنحضرت ﷺ کو نبی الانبیاء کہا گیا ہے اس میں خاتمیت رتبہ یعنی آنحضرت ﷺ کی افضلیت مطلقہ کو متعدد طریقوں سے بیان کیا گیا ہے، اس میں خاتمیت زمانی کا ذکر تو ہے اس میں اس کی تصریح بھی موجود ہے کہ جو شخص نبی کریم ﷺ کو اللہ کا آخری نبی نہ مانے وہ کافر ہے۔

پھر وہ تین عبارات بھی ناقص ہیں نحوی ان کو جملہ نہیں کہتے منطقی ان کو قضیہ نہیں مانتے۔ (دیکھئے حضرت نانوتویؒ اور خدمات ختم نبوت ص ۲۸۱ بحوالہ قطبی ص ۶۸، شرح ابن عقیل ج ۱ ص ۱۶، التصریح علی التوضیح ج ۱ ص ۲۶) علاوہ ازیں ان نامکمل عبارات میں بھی تجھے کچھ نہ ملا تو لفظ ”بالفرض“ اور لفظ ”بالذات“ کو تو نے مہمل بتایا حالانکہ یہ الفاظ مہمل ہرگز نہیں موضوع ہیں۔ اگر تو ان کو زائد کہے تو زائد بھی نہیں ہیں کیونکہ متکلم ان کے معنی لینے پر مصر ہے۔ بہر حال جب تو نے لفظ ”بالفرض“ اور لفظ ”بالذات“ کو نکال کر جملہ ہی نئے بنائے تو ختم نبوت کے انکار کا فتویٰ حضرتؒ پر نہیں نئے جملے بنانے والے لگے گا خواہ وہ تبسم شاہ ہی کیوں نہ ہو؟

وضاحت: حضرت نانوتویؒ کے الفاظ ہیں ”تقدم یا تاخر زمانی میں بالذات کچھ فضیلت نہیں“ تبسم شاہ کہتا ہے اس کو یوں بھی کہہ سکتے ہیں: ”تقدم یا تاخر زمانی میں اصلاً کچھ فضیلت نہیں“ (حاشیہ ص ۲۲۴) اب اگر تبسم شاہ کہے کہ

”مولانا نانوتوی نے کہا کہ ”تقدم یا تاخر زمانی میں اصلاً کچھ فضیلت نہیں“ اور ہر وہ شخص

جو کہے کہ ”تقدم یا تاخر زمانی میں اصلاً کچھ فضیلت نہیں“ وہ کافر ہے۔“

پھر خط کشیدہ حد وسط کو حذف کر کے کہے کہ مولانا نانوتوی کافر ہیں تو ہمیں حق ہوگا کہ

ہم کہیں کہ خط کشیدہ الفاظ حضرت نانوتویؒ کے نہیں بلکہ تبسم شاہ کے ہیں اس لئے قیاس منطقی یوں بنتا ہے:

تبسم شاہ نے کہا کہ ”تقدم یا تاخر زمانی میں اصلاً کچھ فضیلت نہیں“ اور ہر وہ شخص جو کہے کہ ”تقدم یا تاخر زمانی میں اصلاً کچھ فضیلت نہیں“ وہ کافر ہے۔

تبسم شاہ سے کہو کہ اب خط کشیدہ حد اوسط حذف کر کے نتیجہ تم خود نکالو۔

اسی طرح اکابر علماء کی جن عبارتوں کو مخالفین اپنے الفاظ میں پیش کر کے فتوے لگاتے ہیں ان کے ساتھ ایسا ہی کرنا چاہئے کہ پہلے اس طرح منطقی شکل بنوا کر لکھو لو پھر کہو یہ عبارت انہوں نے نہیں کہی ہمارے سامنے تو تو نے کہی ہے لہذا اس قیاس میں تیرے نام کے ساتھ لکھ کر تجھ ہی سے نتیجہ نکلاتے ہیں۔

ساتویں بات:

تبسم شاہ کو غصہ کس چیز کا ہے حضرت نانوتویؒ نے خود کوئی ایسا دعویٰ نہ کیا، ختم نبوت پر ان کے معتقدین کی جماعتیں سب سے زیادہ کام کر رہی ہیں۔ اور سنئے الحمد للہ حضرتؒ کے عقیدت مندوں نے ”آیات ختم نبوت“ جیسی کتاب لکھی جس میں ارکان اسلام، اذان و اقامت وغیرہ اسلامی اعمال پھر قرآن کریم کی ہر ہر سورت سے آنحضرت ﷺ کے آخری نبی ہونے کو ثابت کیا۔ اس کتاب کا انتساب حضرت کی طرف کیا، جا بجا حضرت کی کتابوں کے حوالے دیئے دلائل کی ابتدا حضرت کی دلیل سے، کتاب کی آخری دلیل حضرت کے کلام سے درمیان میں جا بجا حضرتؒ کے کلام کو بطور تائید کے پیش کیا۔ اور تحذیر الناس کی مشہور عبارات کا صحیح معنی بھی احسن طریقے سے بیان کر دیا۔

جن لوگوں نے تحذیر الناس کی وجہ سے حضرت نانوتویؒ پر فتوے لگائے تو ایسے کر کہ ”آیات ختم نبوت“ جیسی کتاب لکھ، اُس کے شروع میں، آخر میں اور درمیان میں جا بجا مخالفین تحذیر کے کلام سے اس طرح حوالے دے کر تو دکھا۔ پھر تحذیر الناس کے موضوع پر بات کر لینا۔

آٹھویں بات:

آنحضرت ﷺ کے بعد نبی فرض کرنا تیرے ہاں جائز نہیں اسی لئے تو ”بالفرض“ کے لفظ کو تو مہمل کہہ رہا ہے (ص ۲۲۵) لیکن تبسم بخاری! کیا تجھے کسی اور جگہ یا کسی اور زمانے میں فرض کیا جاسکتا ہے یا نہیں؟ اور اگر جواب ہاں میں ہے تو بتا کہ شاہجہانپور کے مباحثوں میں جہاں مسلمان تو مسلمان، کافر بھی حضرت نانوتویؒ کو مسلمانوں ہی کا نمائندہ مانتے تھے ان مباحثوں میں توحید، شان رسالت اور ختم نبوت کے موضوع پر حضرت نانوتویؒ کے بیانات کے بعد جب ہر طرف اسلام زندہ باد کے نعرے لگے تو اگر اس وقت وہاں ہوتا تو کیا کرتا؟ تو نے زیر علی زکی وغیرہ جن غیر مقلدین کے اپنی تائید میں حوالے دیئے (ص ۴۶۰ تا ۴۶۴) وہ بھی اس وقت تیرے ساتھ ہی وہاں ہوتے تو تم لوگ کیا کرتے؟ دیگر مسلمانوں کی طرح اسلام کے جیتنے پر خوشی کا اظہار کرتے، یا عیسائیوں کی طرح منہ چھپاتے پھرتے کہ یہ کیا ہوا قاسم نانوتویؒ نے آنحضرت ﷺ کو آخری نبی کیوں کہہ دیا؟ اتنے بڑے مجمع میں ہندوؤں اور عیسائیوں کی موجودگی میں خدا تعالیٰ کی وحدانیت، نبی کریم ﷺ کی نبوت ختم نبوت رتبی اور ختم نبوت زمانی کا اعلان کیوں ہو گیا؟ یا تو اور غیر مقلدین متحد ہو کے کھل کر حضرتؒ کی مخالفت کر کے کفر کا ساتھ دیتے اور کہتے کہ لوگو! یہاں مسلمان تو ہے کوئی نہیں مسلمان تو خیر آباد یا بریلی، یا بدایوں میں یا نذیر حسین کے پاس دہلی میں بیٹھے ہوئے ہیں، تم سب کافر ہو اور جس کی وجہ سے تم اسلام کی جیت سمجھتے ہو وہ تو تم سب سے بڑا کافر ہے معاذ اللہ تعالیٰ۔ تبسم شاہ صاحب اپنے ان غیر مقلدین دوستوں کو بھی ساتھ ملا لے اور باہمی مشورے سے جلد بتا کہ اس وقت تم دونوں گروہ کیا کرتے؟

بہر حال ہم تبسم صاحب سے درخواست کرتے ہیں کہ اگر واقعی تم نے اللہ کیلئے یہ کتاب لکھی ہے تو ہمیں اسلام کی حقانیت پر اور ہندو مذہب اور عیسائیت کے رد میں کوئی کتاب لکھ کر دکھا تجھے اجازت ہے اپنے ساتھ ان غیر مقلدوں کو ملا لے جن کی تحریروں کو تو نے اپنی تائید میں پیش کیا ہے، مگر خاص حضرت نانوتویؒ کی ذکر کردہ اس میں کوئی دلیل یا کوئی مضمون نہ ہو اور پھر وہ تمہارے

مسلمہ عقائد کے بھی مطابق ہو۔ یعنی انبیاء و اولیاء کیلئے مافوق الاسباب جو اختیارات تم مانتے ہو تمہاری دلیلوں میں ان کو مانا گیا ہو جیسے حضرت نانوتویؒ نے اپنے عقیدے کے مطابق آنحضرت ﷺ کو اللہ تعالیٰ کا ہر طرح محتاج مانا ہے (قبلہ نماس ۷) اور غیر مقلدین جو کہتے ہیں کہ اللہ تعالیٰ اور اس کے رسول ﷺ کے علاوہ کسی کی نہ مانی جائے۔ ان کی دلیلوں میں اس بات کا لحاظ رکھا گیا ہو کیونکہ حضرت نانوتویؒ نے اپنے عقیدے کے مطابق دلیلوں میں اہل اسلام پر اعتقاد کا اظہار کیا ہے (قبلہ نماس ۱۹) پھر بھی ایک مرتبہ اساس المنطق ج ۲ ص ۲۶۷ نیز ص ۳۴۹ کو بھی دیکھ لیں تاکہ بعد میں کوئی اعتراض واقع نہ ہو جائے۔ تمہارے نظریات اگر دلیل میں نہ ہوں گے تو ہم اس کو تمہاری دلیل نہ مانیں گے۔

نویں بات:

تبسم شاہ نے مولانا عبدالحی لکھنویؒ کو بھی تحذیر الناس کے مخالفین میں شمار کیا ہے کہتا ہے: آخر کار مولانا عبدالحی بھی ہندوستان کے علمائے حق کے ساتھ ہو گئے (ص ۳۷۷ سطر ۲۱) یہ میں بتا چکا ہوں کہ ہم نے خود تحذیر الناس اور حضرتؒ کی دوسری کتابوں کو پڑھا ہے اس لئے ہم ایسی باتوں سے متاثر نہیں ہوتے۔ لیکن تبسم شاہ کو پتہ ہونا چاہئے کہ مرزائی مولانا لکھنویؒ کی متعدد عبارات اجراء نبوت کے بارے میں پیش کرتے ہیں ہم نے الحمد للہ دافع الوسواس کے مقدمہ میں اس سب کی وضاحت کر دی ہے۔ سوال یہ ہے کہ تحذیر الناس کے خلاف اتنا کچھ لکھنے والے نے عقیدہ ختم نبوت کیلئے مولانا لکھنویؒ کے دفاع میں کیا ہے۔ ذیل میں وہ عبارات ملاحظہ فرمائیں

مشہور مرزائی مبلغ قاضی نذیر اپنی کتاب ”الحق المبین“ ص ۱۰ میں لکھتا ہے۔

: علماء اہل سنت کا یہ متفقہ عقیدہ ہے کہ آنحضرت ﷺ آخری شریعت لانے والے نبی ہیں نہ یہ کہ ان کے بعد مجر کوئی نبی نہیں آئے گا چنانچہ مولوی عبدالحی لکھنویؒ دافع الوسواس فی اثر ابن عباس میں لکھتے ہیں:-

[۱] ”بعد آنحضرت ﷺ کے یا زمانے میں آنحضرت ﷺ کے مجرد کسی نبی کا ہونا محال نہیں بلکہ نبی

شریعت لانے والا البتہ ممتنع ہے“ (دافع الوسواس نیا ایڈیشن ص ۱۶)

[۲] نیز تحریر فرماتے ہیں: ”علماء اہل سنت بھی اس امر کی تصریح کرتے ہیں کہ آنحضرت ﷺ کے

عصر میں کوئی نبی صاحب شرع جدید نہیں ہو سکتا، اور نبوت آپ کی تمام مکلفین کو شامل ہے جو نبی

آپ کے ہم عصر ہوگا وہ متبع شریعت محمدیہ ہوگا“ (دافع الوسواس ص ۲۹ نیا ایڈیشن)

[اور کتابوں میں بھی مرزائیوں نے ان عبارات کو پیش کیا ہے: مثلاً قاضی نذیری کی کتاب ”تعلیمی پاکٹ

بک“ ص ۱۳۸، قاضی نذیری کا رسالہ ”احمدیت پر اعتراضات کے جوابات“ ص ۱۱، عبدالرحمن خادم کی

کتاب ”مکمل تبلیغی پاکٹ بک“ ص ۲۷۵، ابوالعطا اللہ دتہ جالندھری کی کتاب ”القول المبین“

ص ۱۰۱، ۱۰۲، محمد صادق سائری کی کتاب ”حقانیت احمدیت“ ص ۲۰۹]

ان عبارات سے قادیانیوں کا مقصد یہ ہے کہ مرزا قادیانی غیر تشریحی نبوت کا مدعی تھا

اس لئے اس کا دعویٰ اہل سنت کے موقف کے خلاف نہیں۔ ولا حول ولا قوة الا باللہ

[۳] مرزائی مناظر قاضی نذیری لکھتا ہے:

مولوی عبدالحی صاحب لکھنوی سے ایک فتویٰ پوچھا گیا استفتاء کا مضمون یہ ہے:

ما قولکم؟ حضرت علمائے حنفیہ سے صورت مسئلہ کی پوچھی جاتی ہے کہ اگر کوئی شخص مرد ہندی نا

خواندہ قوم افغان دعویٰ نبوت اس پردے میں کرے کہ میں وکیل پیغمبر آخر الزمان کا ہوں اور

واسطے تردید نصاریٰ کے پیغمبر خدا کا بھیجا ہوا آیا ہوں کہ ایک مطیع محمدی قائم کر کے کتب تردید

نصاریٰ تصنیف کر کے چھپوا دوں تا دین نصاریٰ باطل اور رد ہو جاوے پس اس قول کو زبان مرد

ہندی ناخواندہ سے باور کرنا اور اس پر اعتماد دلانا کہ بے شبہ یہ وکیل مختار فرستادہ نبی آخر الزمان کا ہے

اس کی مدد خرچ کرنا بنام مطیع دیناروا ہے یا نہیں؟

هو المصوب اگر وہ شخص اپنی دکالت پر اس امر کو سند گردانتا ہے کہ میں نے

آنحضرت ﷺ کو خواب میں دیکھا ہے پس بعد تحقیق و تفتیش اس کے خواب کے، تصدیق اس کی

ہو سکتی ہے ورنہ قول اس کا پایہ اعتبار سے ساقط ہے۔ واللہ اعلم۔ حررہ محمد عبدالحی عفاعنہ (مجموعہ فتاویٰ حضرت مولانا الحاج الحافظ محمد عبدالحی لکھنوی مطبوعہ مطبع یوسفی لکھنؤ ۱۳۲۱ھ ص ۱۰۶، ۱۰۷ جلد اول) [اس کے بعد قاضی نذیر لکھتا ہے]

یہ فتویٰ اس بات کی روشن دلیل ہے کہ حضرت مولانا عبدالحی صاحب ہماری اس زمین پر آنحضرت ﷺ کے بعد حضور کے طفیل نبی ہو سکنے کو ممتنع نہیں جانتے تھے تبھی انہوں نے مندرجہ بالا فتویٰ دیا لیکن افسوس کی بات ہے کہ ان کے وفات پا جانے کے بعد مجموعہ فتاویٰ کے کئی ایڈیشن شائع کئے گئے ان میں سے یہ فتویٰ نکال دیا گیا ہے غالباً احمدیت کی مخالفت میں ایسا کیا گیا ہے پس بعد والوں کا یہ فعل قابل شرم بات ہے۔ (الحق المبین ص ۲۴۱)

[۴] مشہور مرزائی مناظر ابوالعطا اللہ دتہ جالندھری مرزائی اپنی کتاب ”القول المبین“ ص ۱۰۲ میں مولانا لکھنوی کے حوالے سے ایک اور عبارت یوں دیتا ہے:

”اسی جگہ امام تقی الدین السبکی (وفات ۷۵۰ھ ہجری) کا قول بحوالہ رسالہ الاعلام بایں الفاظ درج ہے: ”يَكُونُ نُبُوَّتُهُ وَرِسَالَتُهُ عَامَّةً لِجَمِيعِ الْخَلْقِ مِنْ زَمَنِ آدَمَ إِلَى يَوْمِ الْقِيَامَةِ وَيَكُونُ الْأَنْبِيَاءُ وَأُمَمُهُمْ مِنْ أُمَّتِهِ فَالْنَّبِيُّ ﷺ نَبِيُّ الْأَنْبِيَاءِ“ ترجمہ: آنحضرت ﷺ کی نبوت و رسالت ساری مخلوقات کیلئے ہے اور آدم کے زمانہ سے لے کر قیامت تک ہے اور سب انبیاء اور ان کی امتیں آنحضرت ﷺ کی امت میں داخل ہیں پس آنحضرت ﷺ نبی الانبیاء یعنی نبیوں کے نبی ہیں۔“ (رسالہ جواب دیگر از علماء لکھنؤ ملحقہ تخذیر الناس ص ۴۳) قادیانی کا مقصد یہ ہے کہ آنحضرت ﷺ قیامت تک آنے والے انبیاء کے نبی ہیں۔ قادیانی بھی ان انبیاء میں شامل ہے اس لئے اس کا دعویٰ غلط نہیں۔ ولا حول ولا قوة الا باللہ

[۵] محمد صادق ساٹری مرزائی تخذیر الناس کے ساتھ ملحقہ فتویٰ سے لکھتا ہے کہ علماء اہل سنت بھی اس امر کی تصریح کرتے ہیں کہ آنحضرت ﷺ کے عصر میں کوئی نبی صاحب شرع جدید نہیں ہو سکتا اور نبوت آپ کی عام ہے اور جو نبی آپ کے ہم عصر ہوگا وہ متبع

شریعت محمدیہ کا ہوگا (حقانیت احمدیت ص ۲۰۹)

تبسم شاہ بخاری نے بھی مولانا کی اس قسم کی عبارت ص ۳۷۹ سطر ۲۱ میں نقل کی ہے مگر اس کے بعد لکھتا ہے اس پر ہمارے تحفظات اپنی جگہ مگر یہ تحذیر الناس کی صریح کفریہ عبارت کی تائید ہرگز نہیں (ص ۳۷۹ سطر ۶، ۷) مگر مولانا لکھنویؒ کی پہلی عبارت میں تو بعد کے زمانے کا ذکر موجود ہے علاوہ ازیں تو یہ بتا کہ مرزائیوں نے اس کو پیش کیا یا نہیں؟ پھر اس کا جواب کیا ہے؟ یہ عبارت تو تحذیر الناس کی عبارت سے کہیں زیادہ مشتبہ ہیں ان میں نہ لفظ ”بالذات“ ہے نہ لفظ ”بالفرض“ ہے وہاں تو نے ان الفاظ کو مہمل کہہ کر فتویٰ کفر دے دیا۔ ہم مولانا لکھنویؒ پر فتویٰ نہیں چاہتے ہم خود ان کا دفاع کرتے ہیں۔ لیکن سوال یہ ہے کہ تحذیر الناس کے خلاف اتنی بڑی کتاب لکھنے والے نے مرزائیوں کے رد میں کیا کیا؟

دسویں بات:

مشکوٰۃ شریف اور الشفاء بتعريف حقوق المصطفىٰ کے شارح ملا علی قاریؒ کی عبارت بھی مرزائی پیش کرتے ہیں چنانچہ قاضی نذیر لکھتا ہے:

حضرت ملا علی القاریؒ نے اس حدیث کی تشریح میں لکھا ہے: ”لَوْ عَاشَ إِبْرَاهِيمُ وَصَارَ نَبِيًّا وَكَذًا لَوْ صَارَ عُمَرُ نَبِيًّا لَكُنَّا مِنْ أَتْبَاعِهِ عَلَيْهِ السَّلَامُ“، یعنی اگر ابراہیم زندہ رہتا اور نبی ہو جاتا اور اسی طرح اگر عمرؓ نبی ہو جاتے تو وہ دونوں آنحضرت ﷺ کے متبعین میں سے ہوتے..... پھر اس امر کو آگے خود ہی واضح کر دیا ہے۔ فَلَا يُنَاقِضُ قَوْلَهُ تَعَالَى خَاتَمَ النَّبِيِّينَ إِذِ الْمَعْنَى أَنَّهُ لَا يَأْتِي بَعْدَهُ نَبِيٌّ يَنْسَخُ مِلَّتَهُ وَلَمْ يَكُنْ مِنْ أُمَّتِهِ کہ ان دونوں کا نبی ہو جانا آیت خاتم النبیین کے خلاف نہ ہوتا کیونکہ خاتم النبیین کے معنی یہ ہیں کہ آپ کے بعد کوئی ایسا نبی نہ ہوگا جو آپ کی شریعت کو منسوخ کرے اور آپ کی امت میں سے نہ ہو..... پس آیت خاتم النبیین امتی نبی کے آنے میں مانع نہیں (الحق المبین ص ۱۰۰، ۹۹) مرزائی کا مقصد یہی ہے کہ قادیانی تشریح نبوت کا مدعی نہ تھا اس لئے اس کا دعویٰ نبوت خلاف شرع نہیں۔

ہم تو الحمد للہ اس کا جواب بھی دے چکے ہیں مگر سوال یہ ہے کہ تحذیر الناس کے خلاف اتنا کچھ لکھنے والے نے اس عظیم محدث کے دفاع میں کیا کیا؟

گیارھویں بات:

مرزا قادیانی کا لڑکا مرزا بشیر احمد تبلیغ ہدایت ص ۲۷۲، ۲۷۳ میں لکھتا ہے کہ آنحضرت ﷺ نے جو یہ فرمایا کہ ”اگر میرے بعد کوئی نبی ہو سکتا تو عمر ضرور نبی ہوتے“ اس سے مراد صرف یہ ہے کہ اگر میرے بعد کوئی صاحب شریعت نبی ہو سکتا تو حضرت عمرؓ میں ضرور یہ مادہ موجود تھا کہ وہ صاحب شریعت نبی بن جاتے کیونکہ حضرت عمرؓ میں قانون سازی کا وصف نمایاں طور پر پایا جاتا تھا کئی دفعہ ایسا ہوا کہ حضرت عمرؓ کی رائے کے مطابق کلام الہی نازل ہوا۔ تو اس سے تشریح نبوت کی نفی ہوتی ہے نہ کہ مطلق نبوت کی اس لئے غیر تشریح نبی آسکتے ہیں اور قادیانی کا دعویٰ غیر تشریح نبوت ہی کا تھا (از تبلیغ ہدایت ص ۲۷۲، ۲۷۳)

تبسم شاہ صاحب! کیا آپ کو اس کا علم تھا یا ساری زندگی تحذیر الناس ہی کا رد کرتے گزر گئی۔ اگر اس کا علم تھا تو جناب نے اس کا کیا جواب دیا اور کس کتاب میں؟ اور اگر نہیں دیا تو ذرا اس کی وجہ بھی بیان ہو جائے؟ ہم الحمد للہ اس کا جواب بھی اسی کتاب میں دے چکے ہیں۔

بارھویں بات:

قاضی نذیر مرزائی نے ختم نبوت زمانی کے خلاف امام ابن حجر المہندی کے الفتاویٰ الحدیثیہ میں مذکور ایک حدیث پیش کی ہے جس کے الفاظ یہ ہیں۔ عَنْ عَلِيٍّ ابْنِ أَبِي طَالِبٍ "لَمَّا تُوَفِّيَ إِبْرَاهِيمُ أُرْسِلَ النَّبِيُّ ﷺ إِلَى أُمِّهِ مَارِيَةَ فَجَاءَتْهُ وَغَسَلَتْهُ وَكَفَّنَتْهُ فَخَرَجَ رَسُولُ اللَّهِ وَخَرَجَ مَعَهُ النَّاسُ فَدَفَنَهُ ، وَأَدْخَلَ النَّبِيُّ ﷺ يَدَهُ فِي قَبْرِهِ فَقَالَ : أَمَّا وَاللَّهِ إِنَّهُ لَنَبِيُّ ابْنِ نَبِيٍّ [کنز العمال ج ۶ ص ۱۱۸] (الحق المبین ص ۱۰۰)

دیکھیں اس میں کس قدر تصریح کے ساتھ آنحضرت ﷺ کے صاحبزادہ حضرت ابراہیمؑ کو نبی کہا گیا۔ دیکھیں یہ روایت کس قدر صریح ہے اس میں نہ ”بالذات“ کے لفظ ہیں نہ ”بالفرض“

کے۔ آنجناب نے ابن حجر مکی یا صاحب کنز العمال پر کوئی فتویٰ کیوں نہ لگایا۔ تم نے اپنی زندگی کیا تحذیر الناس کے رد کیلئے ہی وقف کر رکھی ہے؟ باقی جو چاہیں کرتے رہیں۔ اور نہ ہی مرزائیت کے رد کیلئے ہی کچھ کر دیتے۔ الحمد للہ اسی کتاب میں ہم اس کا جواب سے بھی دے چکے ہیں۔

تیسری بات:

قاضی محمد نذیر کہتا ہے۔ ایک اعتراض (مرزائیوں پر) یہ کیا جاتا ہے کہ حضرت مرزا صاحب آنحضرت ﷺ کی دو بعثتوں کے قائل ہیں اور اپنے تئیں رسول کریم ﷺ کی دوسری بعثت کا مصداق قرار دے کر ان کے ہم پلہ ہونے کے دعویدار ہیں (مرزائی اس کو تسلیم کرتے ہوئے لکھتا ہے) الجواب: اس اعتراض کے جواب میں واضح ہو کہ سورۃ جمعہ میں آنحضرت ﷺ کی دو بعثتیں ضرور مذکور ہیں آیت هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ میں آنحضرت ﷺ کی پہلی بعثت کا ذکر ہے اور اس کے بعد آیت وَالْآخِرِينَ مِنْهُمْ لَمَّا يَلْحَقُوا بِهِمْ میں آپ کی دوسری بعثت کا ذکر کیا گیا ہے اور آنحضرت ﷺ کی یہ دو بعثتیں مجدد صدی دوازدہم حضرت شاہ ولی اللہ بھی مانتے ہیں اور ان دو بعثتوں کی وجہ سے ہی آنحضرت ﷺ اپنی شان میں تمام انبیاء سے افضل قرار پاتے ہیں چنانچہ فرماتے ہیں: وَأَعْظَمُ الْأَنْبِيَاءِ شَأْنًا مَنْ لَهُ نَوْعُ آخِرٍ مِنَ الْبُعْثِ أَيْضًا وَذَلِكَ أَنْ يَكُونُ مُرَادُ اللَّهِ تَعَالَى فِيهِ سَبَبًا لِيُخْرِجَ النَّاسَ مِنَ الظُّلُمَاتِ إِلَى النُّورِ وَأَنْ يَكُونُ قَوْمُهُ خَيْرَ أُمَّةٍ أُخْرِجَتْ بِهِنَّ فَيَكُونُ بَعْثُهُ يَتَنَاولُ بَعْثًا آخَرَ ترجمہ: شان میں سب سے بڑا نبی وہ ہے جس کی ایک دوسری قسم کی بعثت بھی ہو اور وہ اس طرح ہے کہ اللہ تعالیٰ اس کی دوسری بعثت سے یہ ارادہ وہ تمام لوگوں کو ظلمات سے نکال کر نور کی طرف لانے کا سبب ہو اور اس کی قوم خیر امت ہو جو تمام لوگوں کیلئے نکالی گئی ہو لہذا اس نبی کی بعثت ایک دوسری بعثت بھی رکھتی ہے۔ (احمدیت پر اعتراضات کے جوابات ص ۱۷۷، ۱۸)

کیوں تبسم شاہ صاحب سمجھ آئی کچھ بات مرزائی کیا کہہ گیا وہ کہتا ہے کہ آنحضرت ﷺ معاذ اللہ ثم معاذ اللہ نقل کفر کفر نہ باشد وہ کہتا ہے کہ مرزا قادیانی کے روپ میں دوبارہ دنیا میں

آچکے ہیں۔ تو ان خبیثوں کا جواب کیوں نہیں دیتا تجھے مجدد ختم نبوت سے اللہ واسطے کا بیر کیوں ہے۔ ان مرزائیوں کو تو نے اپنا چہیتا کیوں بنایا ہے؟ ان سے تجھے کیا مفاد ہے جو ان کا رد نہیں کرتا۔ اگر تو نے مرزائیوں کی اس بات کا جواب دیا ہے تو نشان دہی کر۔ الحمد للہ تحذیر الناس کا دفاع کرنے والے کئی سال پہلے کتاب ”آیات ختم نبوت“ ص ۴۹ تا ص ۵۴ میں اس کا مفصل جواب دے کر اپنا فریضہ ادا کر چکے ہیں۔ اللہ تعالیٰ قبولیت عطا فرمائے آمین۔

چودھویں بات:

مولانا احمد رضا خان بریلوی فرماتے ہیں: حدیث میں حضرت ابراہیم صاحبزادہ حضور اقدس سید المرسلین صلی اللہ تعالیٰ علیہ وسلم کیلئے وارد: ولو عاش ابراہیم لکان صدیقاً نبیاً۔ اگر جیتے تو صدیق و پیغمبر ہوتے (عرفان شریعت ص ۸۵)

تبسم شاہ ذرا ہوش سے دیکھنا یہ عبارت مولانا نانوتویؒ کی نہیں مولانا احمد رضا خان صاحب بریلوی لکھ رہے ہیں۔ اب ذرا اس روایت سے مرزائیوں کے استدلال سنئے قاضی محمد نذیر مرزائی کہتا ہے:

یہ حدیث اس بات کی روشن دلیل ہے کہ خاتم النبیین کی آیت آنحضرت ﷺ کی امت میں امتی نبی کے آنے کے منافی نہیں کیونکہ اس حدیث سے ظاہر ہے کہ صاحبزادہ ابراہیم کے بالفعل نبی بنایا جانے میں آیت خاتم النبیین روک نہ تھی بلکہ ان کی وفات روک ہوئی ہے کیونکہ آیت خاتم النبیین ۵ھ میں نازل ہوئی تھی اور صاحبزادہ ابراہیم نے ۹ھ میں وفات پائی..... اگر رسول کریم ﷺ آیت خاتم النبیین کو امتی نبی کے آنے میں بھی مانع سمجھتے تو پھر یہ نہ فرماتے کہ اگر میرا بیٹا ابراہیم زندہ رہتا تو صدیق نبی یعنی امتی نبی ہوتا بلکہ اس کی بجائے فرماتے کہ اگر ابراہیم زندہ بھی رہتا تو نبی نہ ہوتا کیونکہ میں خاتم النبیین ہوں..... (الحق المبین ص ۹۷ تا ص ۱۰۰)

مشہور مرزائی مناظر عبدالرحمن خادم اس روایت کے بارے میں لکھتا ہے کہ یہ کہنا کہ

جی تبسم شاہ صاحب! اب تو کچھ فرمائیے کہ مولانا احمد رضا خان صاحب بریلوی کی پیش کردہ روایت سے بھی مرزائیوں نے نبوت کے جاری ہونے پر استدلال کر لیا اب اگر کوئی عرفان شریعت کے بارے میں وہ کچھ کہے جو کچھ تو نے تحذیر الناس کے بارے میں کہا کہ اس کتاب [عرفان شریعت - راقم] نے قادیانیت کی بنیاد رکھنے میں مرکزی کردار ادا کیا (ختم نبوت اور تحذیر الناس ص ۲۴) تو بتا تو اس کی تصدیق کرے گا یا اس کا شکریہ ادا کرے گا کہ تو نے مجھے حقیقت بتلا دی۔ چلو اس کو بھی جانے دیں یہ تو بتائیے کہ آپ نے مرزائیوں کے اس استدلال کا کہیں جواب دیا تو کیا دیا؟ الحمد للہ ہم دافع الوسواس کے مقدمہ میں اس کے جواب سے بھی فارغ ہو چکے ہیں۔

ابوالعطاء اللہ دتہ جالندھری مرزائی کہتا ہے:

عربی زبان میں اور اس کے محاورات میں جب کبھی خاتم النہیین کے طریق پر کوئی مرکب اضافی کسی کی مدح میں استعمال ہوا ہے (جس استعمال کی عربی زبان میں بہت سی مثالیں موجود ہیں) تو ایسے مرکب اضافی کے معنی ہمیشہ اس جماعت مضاف الیہ کے اعلیٰ، کامل اور انتہائی افضل فرد کے ہوتے ہیں اور وہ فرد اپنے کمال میں بے مثال اور عظیم الطیر ہوتا ہے چنانچہ ایسے استعمالات کی کم و بیش چالیس مثالیں جو ہم نے یہاں اپنے ملک میں اور بلادِ عربیہ میں بھی بار بار شائع کی ہیں حسبِ ذیل ہیں:..... [۱] ابو تمام شاعر کو خاتم الشعراء لکھا ہے..... [۳] ابو الطیب کو خاتم الشعراء لکھا ہے..... اس طرح اس مرزائی نے ۴۳ مثالیں دی ہیں (القول المبین ص ۱۲۶ تا ۱۳۰)

ظاہر ہے کہ جن کو خاتم الشعراء کہا گیا ان کے بعد شعراء ختم تو نہ ہو گئے۔ مرزائی کہتے ہیں اسی طرح قرآن کریم نے آنحضرت ﷺ کو خاتم النبیین فرمایا۔ اس سے انبیاء کرام ختم نہیں ہو گئے مطلب یہ کہ قادیانی کا دعوائے نبوت درست ہے آیت خاتم النبیین کے خلاف نہیں۔ تبسم شاہ صاحب امام سبکی، امام سیوطی، حضرت نانوتویؒ اور مفتی احمد یار خان کے مطابق تو جواب آسان ہے کہ اس آیت میں آنحضرت ﷺ کو سب انبیاء سے اعلیٰ کہا گیا مگر جیسے بڑی عدالت میں مقدمہ بعد میں جاتا ہے اسی طرح اللہ نے سب سے بڑے رسول ﷺ کو سب سے بعد بھیجا۔ تو جب اصل رسول آگئے پھر انہوں نے آخری ہونے کا دعویٰ بھی کیا، ان کی امت نے آپ کو ہمیشہ آخری نبی ہی مانا تو اب کسی اور کی ضرورت ہی نہیں۔ جو دعویٰ نبوت کرے گا کذاب ہوگا۔ مگر تبسم شاہ صاحب! تم تو کہتے ہو کہ آیت کریمہ میں خاتمیت رتبی ہرگز مراد نہیں، خاتمیت محمدی سے مراد خاتمیت زمانی ہی ہے (ص ۲۳۵، ۲۴۰) تحذیر الناس کے رد پر زندگی خرچ کرنے والو! تم اس کا آسان اور مسکت جواب کیا دو گے؟

سوھویں بات:

پاکستان میں یا دنیا کے کسی ملک میں مسلمانوں اور مرزائیوں میں مناظرہ ہو جائے فرض کریں کہ وہاں تبسم بخاری بھی ہو، اور حضرت نانوتویؒ پر بہتان باندھنے والی علمی صلاحیتوں سے خالی تبسم شاہ کے غیر مقلد ساتھی بھی ہوں۔ مرزائی مناظر اپنی تائید میں حضرت عائشہ رضی اللہ عنہا کا قول پیش کرے: قُولُوا خَاتَمُ النَّبِيِّينَ وَلَا تَقُولُوا لَا نَبِيَّ بَعْدَهُ (تفسیر درمنثور ج ۶ ص ۶۱۸ بحوالہ ابن ابی شیبہ ج ۹ ص ۱۱۰) نیز ملا علی قاریؒ کا قول پیش کرے کہ غیر تشریحی نبوت جاری ہے عرفان شریعت کے حوالے سے کہے کہ اگر آپ ﷺ کے صاحبزادے حضرت ابراہیم زندہ رہتے تو نبی ہوتے اور جو مرزائیوں کا استدلال ہے وہ پیش کرے اسی طرح حضرت نانوتویؒ کی عبارتیں بھی پیش کرے۔

اس وقت مسلمان حضرت عائشہ رضی اللہ عنہ، ملا علی قاری رحمہ اللہ تعالیٰ یا حضرت

نالوثوئی کی عبارات کو واضح کر کے نیز عرفان شریعت میں مذکور حدیث کا صحیح معنی بیان کر کے مرزائی کا منہ بند کروانے لگیں تو تبسم شاہ صاحب آپ اور آپ کے غیر مقلد ساتھی کیا کریں گے؟ تم مسلمان کو یہ موقع دو گے کہ وہ مرزائی کا منہ بند کرے یا اس وقت مرزائیوں کے الزام کو تسلیم کر کے مولانا احمد رضا خان سمیت ان سب کو منکر ختم نبوت مان کر مرزائیت زندہ باد کے نعرے لگواؤ گے۔ تبسم بخاری صاحب! فرض کروا اگر ایسا ہو جائے تو تم کیا کرو گے؟ آخر تجھے کسی اور جگہ فرض کرنا تو ختم نبوت زامانی کے خلاف تو نہیں۔

سترھویں بات:

عقیدہ ختم نبوت تو ہم مانتے ہیں اس پر تجھ سے بہتر دلائل جانتے ہیں واللہ الحمد علی ذلک تو بھی مانتا ہے کہ ہم ختم نبوت کے منکر نہیں۔ نزول عیسیٰ علیہ السلام کے بارے میں قادیانی جو کچھ کہتے ہیں کبھی تو نے اس کو پڑھا ہے تجھے اس کا کچھ فکر ہے۔ الحمد للہ ہم اس کے بارے میں فکر مند ہیں اللہ کی رحمت کے امیدوار ہیں۔ نزول عیسیٰ علیہ السلام کے بارے میں مرزائیوں کا جواب دے تاکہ سب میں تیری عزت بنے پھر تو تحذیر الناس کے خلاف لکھے تو شاید کوئی تیری سنے ورنہ تو یہی کہیں گے کہ مرزائیوں کا نمائندہ ہے۔

ذیل میں ہم ایک مرزائی کی اس بارے میں عبارت دیتے ہیں تاکہ اس موضوع کا تمہیں احساس ہو۔ قاضی محمد نذیر مرزائی (وفات مسیح کا ثبوت) کا عنوان باندھ کر لکھتا ہے:

چونکہ جماعت احمدیہ علی وجہ البصیرت آیات قرآنیہ اور احادیث نبویہ کی بنا پر یہ یقین رکھتی ہے کہ جس عیسیٰ بن مریم کی آمد ثانی کا مفتی محمد شفیع صاحب کا عقیدہ ہے وہ وفات پا چکے ہیں اس لئے مولوی محمد شفیع صاحب کو ختم نبوت پر بحث کرنے کے بجائے احمدیوں کو حیات مسیح کا مسئلہ سمجھانا چاہئے تھا کیونکہ وہ حیات مسیح مان کر ہی آپ کے پورے ہم عقیدہ ہو سکتے ہیں۔

جب قرآن مجید کی یہ آیت: کُنْتُ عَلَيْهِمْ شَهِيدًا مَّا دُمْتُ فِيهِمْ فَلَمَّا تَوَفَّيْتَنِي كُنْتُ أَنتَ الرَّقِيبَ عَلَيْهِمْ وَأَنتَ عَلَى كُلِّ شَيْءٍ شَهِيدٌ [المائدة: ١١٠] نے صاف

فیصلہ دے دیا ہے کہ حضرت عیسیٰ علیہ السلام وفات پا چکے ہیں اور وہ اصالتاً دوبارہ نہیں آئیں گے تو نزول مسیح کی احادیث کی تطبیق اس آیت سے اس طرح ہو سکتی ہے کہ پیشگوئیوں میں مثل مسیح کا نزول مراد ہو اور جیسے عیسیٰ یا ابن مریم کا لفظ ان پیشگوئیوں میں بطور استعارہ استعمال ہوا ہے حدیث نبوی مندرجہ صحیح بخاری کَیْفَ اَنْتُمْ اِذَا نَزَلَ ابْنُ مَرْيَمَ فَيُكْرِمُ وَاَمَامُكُمْ مِنْكُمْ (باب نزول عیسیٰ) کے الفاظ وَاَمَامُكُمْ مِنْكُمْ بھی اس بات کیلئے قرینہ ہیں کہ عیسیٰ بن مریم کا اصالتاً نزول مراد نہیں بلکہ تمثیلی صورت میں نزول مراد ہے کیونکہ وَاَمَامُكُمْ مِنْكُمْ کا جملہ اس بات کا شاہد ناطق ہے کہ جس شخص کا نزول احادیث میں بیان ہو رہا ہے وہ امت محمدیہ میں سے امت کا امام ہونے والا ہے امت سے باہر کا کوئی آدمی یا اسرائیلی مسیح مراد نہیں۔

اس امر کی تائید صحیح مسلم کی حدیث کَیْفَ اَنْتُمْ اِذَا نَزَلَ ابْنُ مَرْيَمَ فَيُكْرِمُ وَاَمَامُكُمْ مِنْكُمْ سے بھی بخوبی ہو رہی ہے جس میں صاف لفظوں میں فَاَمَامُكُمْ کا مرجع ابْنِ مَرْيَمَ ہے اس ابْنِ مَرْيَمَ کو امت میں سے امت ہونے والا امام قرار دیا گیا ہے حضرت عیسیٰ علیہ السلام کا ایک سو بیس سال عمر پانا حدیث نبوی اِنَّ عِيسَىٰ بَنَ مَرْيَمَ عَاشَ مِائَةً وَعِشْرِينَ سَنَةً اور حدیث نبوی عُمُرَ مِائَةٍ وَعِشْرِينَ سے منصوص ہے اور کوئی ایسی حدیث نبوی موجود نہیں کہ جس میں یہ بتلایا گیا ہو کہ وہ دو ہزار سال یا اس سے زیادہ عمر پائیں گے آیت فَلَمَّا تَوَفَّيْتَنِي اس بات پر نص صریح ہے کہ حضرت عیسیٰ علیہ السلام وفات پا چکے ہیں اور وہ قیامت تک دوبارہ اپنی قوم میں نہیں آئیں گے مضمون اس آیت کا یوں ہے کہ:-

اللہ تعالیٰ قیامت کے دن حضرت عیسیٰ علیہ السلام سے کہے گا اَنْتَ قُلْتَ لِلنَّاسِ اتَّخِذُونِيْ وَاُمِّيَ الْهَيْئَ مِنْ دُوْنِ اللّٰهِ۔ کہ کیا تو نے اپنی قوم کے لوگوں سے کہا تھا کہ مجھے اور میری ماں کو دو معبود مانو، تو حضرت عیسیٰ علیہ السلام قیامت کے دن جواب میں کہیں گے اے اللہ تو پاک ہے یہ میری شان نہ تھی کہ میں وہ بات جس کو مجھے حق نہ تھا کہتا اگر میں نے ان کو ایسا کہا تھا تو تو جانتا ہے تو میرے نفس کی بات جانتا ہے اور میں تیرے نفس کی بات نہیں جانتا تو غیبیوں کا خوب

جاننے والا ہے میں نے ان کو وہی کچھ کہا تھا جس کا تو نے مجھے حکم دیا تھا کہ اللہ تعالیٰ کی عبادت کرو جو میرا بھی رب ہے اور تمہارا بھی رب ہے اور میں قوم کے ان لوگوں کا شاہد رہا جب تک میں ان میں موجود رہا پس جب تو نے مجھ کو وفات دے دی تو پھر تو ہی ان کا نگران تھا۔

یعنی وفات سے پہلے میں اپنی قوم میں موجود رہا اور میں نے انہیں ایسا حکم نہیں دیا کہ مجھے اور میں ماں کو معبود جانو سو جب تو نے مجھ کو وفات دے دی تو میری ذمہ داری اور نگرانی ختم ہو گئی اور پھر اس وقت سے اے خدا میری قوم تیری نگرانی میں چلی آرہی ہے یعنی مجھے تو قوم میں دوبارہ جانے کا موقعہ ہی نہیں ملا کہ جا کر ان کی اصلاح کرتا۔

اب اگر کوئی شخص تَوَفَّيْتَنِي کے معروف معانی کو چھوڑ کر اس جگہ یہ معنی کرے کہ جب تو نے مجھ کو آسمان پر اٹھالیا تو پھر تو ہی نگران تھا تو یہ معنی بھی حضرت عیسیٰ علیہ السلام کے دوبارہ آنے کا فائدہ نہیں دیتے کیونکہ اس صورت میں آیت کا مفاد یہ بن جاتا ہے کہ آسمان پر اٹھائے جانے کے بعد قیامت کے دن تک ان کی قوم خدا کی نگرانی میں رہی ہے نہ ان کی نگرانی میں۔ پس یہ آیت مسیح کی دوبارہ آمد میں روک ہے خواہ ان کو وفات یافتہ قرار دیا جائے یا زندہ سمجھ لیا جائے لیکن زندہ سمجھنے میں یہ قیامت ہے کہ پھر یہ تسلیم کرنا پڑے گا کہ قیامت تک انہیں موت والی توفی نہیں ہوگی اور وہ قیامت کے دن مرنے کے بعد زندہ ہونے کے بغیر ہی خدا کے حضور پیش ہو جائیں گے حالانکہ خدا فرماتا ہے: كُلُّ نَفْسٍ ذَائِقَةُ الْمَوْتِ (آل عمران: ۱۸۵) کہ ہر نفس کیلئے موت کا ذائقہ ضروری ہے۔

پھر توفی کا لفظ زندہ اٹھانے کے معنی میں کبھی عربی زبان میں استعمال نہیں ہوا تو مسیح کیلئے کیوں نئی لغت بنائی جائے اور جس لفظ کے معنی محاورہ عرب میں وفات دینا ہیں اس کے معنی کیوں زندہ خاکی جسم کے ساتھ اٹھائے جانے کے کئے جائیں اگر یہ کہا جائے کہ ان کیلئے دفع الی اللہ کے الفاظ قرآن میں آئے ہیں تو یہ دفع توفی کے بعد باعزت وفات کے ذریعہ بلند درجات عطا کرنے کیلئے آیا ہے اور یہی خدا کا وعدہ تھا جیسا کہ آل عمران کی آیت کریمہ میں اللہ

تعالیٰ نے فرمایا ہے:

يُعِيسَىٰ إِنِّي مُتَوَفِّيكَ وَزَافِعُكَ إِلَيَّ لَ عَمْرَأَۙ عِيسَىٰ مِیۡنَ تَحْجَ وَفَاتِ
دینے والا ہوں اور اپنی طرف تیرا رفع کرنے والا ہوں پس مسیح کا جو رفع بَلْ رَفَعَهُ اللّٰهُ
[النساء: ۱۵۸] میں مذکور ہے وہ وفات کے بعد ہوا ہے جیسا کہ تمام انبیاء کا رفع وفات کے بعد ہوا
ہے اور وہ سب کے سب بعد از وفات اپنے اپنے درجہ میں مرفوع ہیں اور سب سے بلند مقام رفع
کا آنحضرت ﷺ کو حاصل ہوا ہے حضرت انسؓ کی حدیث میں رَفَعَهُ اللّٰهُ کے الفاظ آنحضرت
ﷺ کیلئے نہیں معنوں میں استعمال ہوئے ہیں کہ اللہ تعالیٰ نے آپ کو باعزت وفات دے کر
آپ کے درجات کو بلند کیا۔ (علماء محققین کا مذہب)

علماء محققین میں سے حضرت امام مالک علیہ الرحمۃ نے فرمایا اِنَّهُ مَاتَ کہ حضرت عیسیٰ
علیہ السلام وفات پا چکے ہیں (جلالین میں حاشیہ آیت فَلَمَّا تَوَفَّيْتَنِي)
علامہ ابن حزم کے متعلق لکھا ہے: تَمَسَّكَ ابْنُ حَزْمٍ بِظَاهِرِ الْآيَةِ وَقَالَ
بِمَوْتِهِ کہ امام ابن حزم نے آیت کے ظاہری معنی لئے ہیں یعنی ان کی تاویل نہیں کی اور وہ
حضرت عیسیٰ علیہ السلام کی موت کے قائل ہوئے۔

زمانہ حال کے علماء مصر کے مفتی علامہ رشید رضا لکھتے ہیں: فَفِرَارُهُ إِلَى الْهِنْدِ وَمَوْتُهُ
فِي ذَلِكَ الْبَلَدِ لَيْسَ بِبَعِيدٍ عَقْلًا وَنَقْلًا (المنارج ۱۵ ص ۹-۱۰)
یعنی حضرت عیسیٰ علیہ السلام کا ہندوستان کی طرف ہجرت کر جانا اور وہاں کشمیر کے شہر میں وفات
پا جانا عقل و نقل کے خلاف نہیں۔

مفتی مصر علامہ محمود ہمتی لکھتے ہیں:

اِنَّهُ لَيْسَ فِي الْقُرْآنِ وَلَا فِي السُّنَنِ الْمُطَهَّرَةِ مُسْتَعَدَّ يَصْلَحُ لِتَكْوِينِ
عَقِيدَةٍ يَطْمَئِنُّ إِلَيْهَا الْقَلْبُ بِأَنَّ عِيسَى رُفِعَ بِجِسْمِهِ إِلَى السَّمَاءِ وَأَنَّهُ الْآنَ فِيهَا وَأَنَّهُ
سَيَنْزِلُ فِي آخِرِ الزَّمَانِ إِلَى الْأَرْضِ (الفتاویٰ مطبوعہ قاہرہ مصر)

یعنی قرآن مجید اور سنت مطہر نبویہ میں کوئی سند موجود نہیں جس سے اس عقیدہ پر دل مطمئن ہو سکے کہ حضرت عیسیٰ اپنے جسم کے ساتھ آسمان پر اٹھائے گئے اور اب تک وہ آسمان پر زندہ ہیں اور یہ کہ وہی آخری زمانہ میں آسمان سے زمین کی طرف نازل ہوں گے۔

پس جب مسیح کا زندہ آسمان پر جانا قرآن وحدیث سے ثابت نہیں تو مسیح کا نزول جو حدیثوں میں مذکور ہے اس سے یہی مراد ہو سکتا ہے کہ حضرت عیسیٰ علیہ السلام کا کوئی مثیل حسب حدیث (مَا مَكُم مِّنْكُمْ اَمْتٌ مَّجِدِيہ میں سے پیدا ہو، اور امتی نبوت کا مقام حاصل کرے مگر مفتی صاحب چونکہ حضرت عیسیٰ علیہ السلام کی اصالتاً آنحضرت ﷺ کے بعد آنے کے قائل ہیں لہذا وہ خاتم النبیین کے معنی آیت زیر بحث میں مطلق آخری نبی مراد نہیں لے سکتے کیونکہ یہ معنی مسیح موعود کے آنحضرت ﷺ کے بعد ظہور میں مانع ہیں۔ خواہ وہ مسیح موعود امت سے پیدا ہونے والا ہو یا بقول مفتی صاحب خود حضرت عیسیٰ علیہ السلام اصالتاً مراد ہوں۔ الخ (الحق المسبین ص ۱۱۷)

دیکھ لیا تبسم صاحب! یہ ہے وہ جس پر مل کر محنت کرنے کی ضرورت ہے۔ اس پر محنت کریں تو مرزائیت کا جواب ہوگا ورنہ آپ تخذیر کے پیچھے لگے رہیں گے وہ لوگ اپنا کام کرتے رہیں گے۔

اٹھارویں بات:

تبسم بخاری صاحب حضرت نانوتویؒ پر اس قسم کے الزامات تو دراصل مرزائیوں کے ہیں وہ اس سے دلوں میں شبہات پیدا کرتے ہیں (دیکھئے مرزا قادیانی کے لڑکے مرزا بشیر احمد کی کتاب تبلیغ ہدایت ص ۲۷۹، عبدالرحمن خادم کی کتاب مکمل تبلیغی پاکٹ بک ص ۲۸۵، ۲۸۸، ۲۸۹، قاضی محمد نذیر مرزائی کی کتاب الحق المسبین ص ۳۷، ص ۴۱، ابوالعطاء جالندھری کی کتاب القول المسبین ص ۴۷، اس کی دوسری کتاب تحقیق عارفانہ ص ۱۵، اسی کا کتابچہ احمدیت پر اعتراضات کے جوابات ص ۱۰، محمد صادق ساٹری کی کتاب حقانیت احمدیت ص ۲۰۸)

تبسم صاحب! آپ نے کب سے مرزائیت قبول کر لی؟ آپ لاہوری ہو یا قادیانی؟ تمہارے خلیفہ مرزا مسرور کا کیا حال ہے؟ اس نے تمہاری اس کتاب پر تمہیں کچھ انعام دیا یا

نہیں۔ اگر دیا ہے تو تحریثِ نعمت کے طور پر اس کا ذکر کرو، اور اگر نہیں ملا تو کتنے دکھ اور افسوس کی بات ہے کہ تم نے مسلمانوں کے خلاف مرزائیوں کیلئے اتنی بڑی کتاب لکھ دی اور تمہیں انعام سے بھی نہ نوازا گیا۔

نہ خدا ہی ملا نہ وصالِ صنم
نہ ادھر کے رہے نہ ادھر کے رہے
اگر آپ کو یہ بات بری لگی ہے تو آپ تحذیرِ الناس کا پیچھا چھوڑ کر حیاتِ عیسیٰ علیہ السلام کے بارے میں جو کچھ مرزائیوں نے لکھا ہے اس کا جواب دیں تو ہم اپنے الفاظ واپس لیں گے۔
جب تم ہماری کتاب کو مرزائیت کی بنیاد کہتے ہو تو پھر کچھ سننے کیلئے بھی تیار رہنا چاہئے۔
دل ہی تو ہے سنگ و خشت نہیں درد سے بھر آئے نہ کیوں
روئیں گے ہم ہزار بار کوئی ہمیں ستائے کیوں

انیسویں بات:

اگر کسی مرزائی کو لا جواب کرنے کیلئے کہا جائے کہ اے مرزائی اگر تو صدقِ دل سے یہ عقیدہ رکھتا ہے کہ نبوت جاری ہے اور تو اپنے آپ کو اس بات میں سچا سمجھتا ہے تو لکھ دے اور اپنے خلیفہ سے لکھوا دے کہ اگر آج کوئی نبی آجائے تو وہ اپنی خلافت چھوڑ دے گا۔ تیرا خلیفہ اپنے چیلن سے بار بار یہ اعلان شائع کرے کہ آج نبوت کا کوئی دعویٰ رکھتا ہو تو مرزا مسرور اپنی خلافت چھوڑ دے گا۔ اور کہنے والے مسلمان کی نیت محض مرزائیوں کو لا جواب کرنا ہو۔ تبسم بخاری صاحب بتائیے تو صحیح کہ مرزائیوں کو لا جواب کرنے کیلئے ایسا کہنا درست ہے یا نہیں؟ اگر نہیں تو کس دلیل سے؟ اور اگر یہ درست ہے تو پھر آپ ﷺ کو آخری نبی مانتے ہوئے آپ ﷺ کی افضلیتِ مطلقہ کاملہ کو سمجھانے کیلئے کسی نبی کا فرض کرنا کفر کیونکر ہو گیا؟

لَوْ كَانَ كُفْرًا حُبُّ قَدْرِ مُحَمَّدٍ
فَلْيُشْهَدِ الثَّقَلَانِ أَنِّي كَافِرٌ
(تحذیرِ الناس ص ۳۶)



﴿تبسم شاہ اور اس کے غیر مقلد ساتھیوں کو انتباہ﴾

سید بادشاہ تبسم اور اس کے غیر مقلد ساتھیوں کو اطلاع دی جاتی ہے کہ اپنے رویے کو تبدیل کریں۔ شان رسالت سے بغض کا اظہار بند کریں۔ علامہ سبکی، امام جلال الدین سیوطی، علامہ قسطلانی، حضرت نانوتوی، مولانا احمد رضا خان بریلوی اور مفتی احمد یار خان صاحب نے بالاتفاق آنحضرت ﷺ کی جس افضلیت مطلقہ کا ذکر کیا ہے اس کے خلاف زبان اور قلم کو قابو میں رکھیں۔ اور جو کچھ لکھا ہے اس سے توبہ نامہ شائع کریں کہیں ایسا نہ ہو کہ ہمیں وہ خواب شائع کرنا پڑ جائے جو آنحضرت ﷺ کی افضلیت مطلقہ کے منکروں کے بارے میں مولانا احمد رضا خان صاحب بریلوی نے تجلی الیقین کے آخر میں ذکر کیا ہے۔ پھر نہ کہنا کہ خبر نہ ہوئی۔

نہ چھیڑو دردمندوں کو نہ جانے دل سے کیا نکلے بھلا نکلے برا نکلے نہ جانے بد دعا نکلے

وَاٰخِرُ دَعْوَانَا اِنِ الْحَمْدُ لِلّٰهِ رَبِّ الْعَالَمِيْنَ وَمَا عَلَيْنَا اِلَّا الْبَلَاغُ الْمُبِيْنُ
وَصَلَّى اللّٰهُ عَلٰى خَيْرِ خَلْقِهِ سَيِّدِنَا مُحَمَّدٍ وَّآلِهِ وَاَصْحَابِهِ اَجْمَعِيْنَ بِرَحْمَتِكَ يَا
اَرْحَمَ الرَّاحِمِيْنَ

فقط

بندہ محمد سیف الرحمن قاسم

غَفَرَ اللّٰهُ ذُنُوْبَهُ وَسَتَرَ غُيُوْبَهُ

گوجرانوالہ

۹/شوال ۱۴۳۵ھ کے بعد کی رات

گیارہ بج کر چالیس منٹ مطابق ۶ جولائی ۲۰۱۴ء

نظر ثانی: ۷/ذیقعدہ ۱۴۳۶ھ مطابق ۲۳ اگست

صبح پونے چار بجے قبل الفجر

